

وَمَا يَعْلَمُ تَأْوِيلَهُ إِلَّا اللَّهُ (آل عمران رکوع ۱)

اور اس (متشابه) کو اللہ کے سوا کوئی نہیں جانتا

علم نبوی ﷺ اور متشابہات کے بارہ میں رائج نظریہ کی وضاحت  
اور بریلوی حضرات کے اعتراضات و اشکالات کے علمی جوابات

# علم متشابہات خاصہ خداوندی ہے

از قلم

مولانا حافظ عبدالقدوس خان قارن

مدرسہ اسلامیہ دارالعلوم گجرانوالہ

ناشر

عمر اکادمی

نزد گھنٹہ گھر گجرانوالہ

بسم الله الرحمن الرحيم

قال الله تعالى وما يعلم تاويله الا الله. (آل عمران ع ۱)  
(اور متشابہ کو اللہ تعالیٰ کے سوا کوئی نہیں جانتا)

علم نبوی ﷺ اور تشابہات کے بارہ میں راجح نظریہ کی وضاحت  
اور بریلوی حضرات کے اعتراضات و اشکالات کے علمی جوابات

# علم تشابہات خاصہ خداوندی ہے

علم نبوی ﷺ اور تشابہات کے موضوع پر بریلوی کتب فکر کے محقق احقر  
مولانا مفتی محمد خان قادری صاحب آف لاہور اور دیوبندی کتب فکر کے امام  
اہلسنت حضرت مولانا محمد سرفراز خان مسعود دام مجدہم کے فرزند حافظ عبد  
القادر خان قارن مدرس مدرسہ نصرۃ العلوم گوجرانوالہ کے درمیان طویل  
تحریری مباحثہ کے دوران حافظ عبد القادر خان قارن کی تحریری اقساط کا  
مجموعہ۔ جس میں ثابت کیا گیا ہے کہ حضور علیہ السلام کو تشابہات کا علم نہیں  
تھا بلکہ ان کے جاننے میں اللہ تعالیٰ کی ذات یگانہ ہے اور اس بارہ میں مفتی  
قادری صاحب کے اعتراضات و اشکالات کے علمی جوابات دیئے گئے ہیں

ناشر

عمر اکادمی


نزد گھنٹہ گھر گوجرانوالہ

﴿جملہ حقوق بحق عمر اکادی نزد گھنٹہ گھر گوجرانوالہ محفوظ ہیں﴾

نام کتاب ..... علم تشابہات خاصہ خداوندی ہے  
تالیف ..... حافظ عبدالقدوس خان قارن  
کمپوزنگ ..... الرحمن کمپیوٹر زلاہور  
تعداد ..... ایک ہزار (۱۰۰۰)  
مطبع ..... مکی مدنی پرنٹرز زلاہور  
تاریخ طبع اول ..... اگست ۲۰۰۶ء  
قیمت ..... ۴۰ روپے (چالیس روپے)  
ناشر ..... عمر اکادی نزد مدرسہ نعت العلوم گھنٹہ گھر گوجرانوالہ

﴿ملنے کے پتے﴾

- ☆ ادارہ نشر و اشاعت مدرسہ نعت العلوم گوجرانوالہ ☆ مکتبہ امدادیہ ملتان
- ☆ مکتبہ حلیمیہ جامعہ بنوریہ سائٹ کراچی ☆ مکتبہ حقانیہ ملتان
- ☆ مکتبہ رحمانیہ اردو بازار ☆ مکتبہ مجیدیہ ملتان
- ☆ مکتبہ سید احمد شہید اردو بازار لاہور ☆ مکتبہ قاسمیہ اردو بازار لاہور
- ☆ کتب خانہ رشیدیہ راجہ بازار راولپنڈی ☆ اسلامی کتب خانہ ڈاگامی ایبٹ آباد
- ☆ مکتبہ العارفی فیصل آباد ☆ مکتبہ فریدیہ ای سیون اسلام آباد
- ☆ مکتبہ شیدیہ حسن مارکیٹ نور و ڈیگورہ ☆ دارالکتب عزیز مارکیٹ اردو بازار لاہور
- ☆ مکتبہ نعمانیہ کبیر مارکیٹ لکی مروت ☆ مدینہ کتاب گھر اردو بازار گوجرانوالہ
- ☆ مکتبہ قاسمیہ جمشید روڈ نزد جامع مسجد بنوری ٹاؤن کراچی
- ☆ مکتبہ فاروقیہ حنفیہ عقب فائر بریگیڈ اردو بازار گوجرانوالہ
- ☆ کتاب گھر شاہ جی مارکیٹ گلشہر ☆ مکتبہ سید احمد شہید اکوڑہ خٹک



## فہرست مضامین

صفحہ	مضامین	صفحہ	مضامین
38	دوسری دلیل اور اس کا جواب	10	جواب حاضر ہے
42	مفتی قادری صاحب کی توجہ کے لئے	11	پہلا اعتراض اور اس کا جواب
42	دہم کا ازالہ یا دہم کے محذور میں	12	دوسرا اعتراض اور اس کا جواب
43	ڈوبتے کو تنکے کا سہارا	14	تیسرا اعتراض اور اس کا جواب
45	غلط دعویٰ	15	چوتھا اعتراض اور اس کا جواب
45	قاضی ثناء اللہ پانی پتی کا حوالہ	16	پانچواں اعتراض اور اس کا جواب
46	امام سجاوندی کا حوالہ	18	چھٹا اعتراض اور اس کا جواب
46	امام بیضاوی کا حوالہ اور	20	ساتواں اعتراض اور اس کا جواب
46	اس کا جواب	21	آٹھواں اعتراض اور اس کا جواب
47	مفتی قادری صاحب کی توجہ کے لئے	22	نواں اعتراض اور اس کا جواب
47	مولانا شبیر احمد عثمانی کا حوالہ اور	23	دسواں اعتراض اور اس کا جواب
48	اس کا جواب	24	تشابہات سے متعلق علم نبوی ﷺ کے بارہ میں علما و محققین کے نظریات
48	مولانا جمیل احمد صاحب سکروڈی	26	پہلا نظریہ
49	کا حوالہ اور اس کا جواب	32	مفتی قادری صاحب کی معصومیت
51	صاحب کا جواب	32	دوسرا نظریہ
51	ہماری گرفت اور محترم مفتی قادری	33	تیسرا نظریہ
52	صاحب کا اعتراف	35	حضور علیہ السلام کو تشابہات کا علم ہونے سے متعلق پیش کردہ دلائل کا تجزیہ
52	ہماری عبارت پر محترم قادری صاحب	35	علم القرآن سے دلیل اور اس کا جواب

73	قادری صاحب کی عجیب منطق	53	کاپیلا اعتراض اور اس کا جواب
74	مفتی قادری صاحب کی متضاد کلام	54	دوسرا اعتراض اور اس کا جواب
75	قادری صاحب سے ہمارا سوال	55	تیسرا اعتراض اور اس کا جواب
	قاضی ثناء اللہ صاحب پانی پتی	57	اقوال صحابہ اور ان کا مفہوم
76	کی عبارات	59	مغلطہ نبوی
77	امام رازیؒ کی گفتگو		قاضی ثناء اللہ پانی پتی کا حوالہ
	امام یحییٰ راہوی اور علامہ بحر العلوم	60	اور اس کا جواب
77	کی عبارات	61	علامہ آلوسی کا حوالہ اور اس کا جواب
78	محققین اور متاخرین کا اختلاف	61	ملا جیون وغیرہ کا حوالہ اور اس کا جواب
79	علامہ آلوسی کا فرمان		حضرت مجدد الف ثانی کا حوالہ
80	سید امیر علی صاحب کا فرمان	62	اور اس کا جواب
81	ہماری عبارت کی مغلطہ تعبیر		بعض علماء دیوبند کے حوالے اور ان کا جواب
82	فائدہ محتاط باطل	62	
83	وعدہ الہی کی خلاف ورزی	63	امام ابن قیمیہ کا حوالہ اور اس کا جواب
84	قرآن پر طعن		مضمر غایہ السلام کے لئے مقطعات
85	مقطعات از قبیل تشابہات		کا علم ماننے کی صورت میں بھی
86	حضرت شاہ عبدالعزیز صاحب کا حوالہ	63	اعتراض اور اس کا جواب
	حروف مقطعات کے بارہ میں تین		محترم قادری صاحب نے اپنا دعویٰ
88	قسم کے جملوں کا استعمال	66	واضح نہیں کیا
	حضرت شاہ عبدالعزیز صاحب اور	67	محترم قادری صاحب کی متضاد عبارات
	حضرت صوفی عبدالحمید صاحب		علامہ بحر العلوم کی عبارت سے دلیل
88	کی عبارات	70	اور اس کا جواب
	حضرت عبداللہ بن عباسؓ فرماتے ہیں	70	امام اعظم کا موقف
90	کہ تفسیر چار قسم کی ہے :	72	عبارات کا مفہوم

	علامہ کشمیری قرآن کریم میں مسنوخ	91	حضرت ابو بکر صدیق کے فرمان کا مفہوم
101	آیات کے بالکل یہ منکر نہیں ہیں	93	ہمارے کلام کی غلط تعبیر
102	اعتراضات کا دروازہ	94	شیخ ابن تیمیہ کی عبارت کا مفہوم
	جتنی مخلوق کا علم حضور علیہ السلام کے برابر	96	ہماری تائید
103	نہیں ہو سکتا یہ متفقہ نظریہ ہے	97	ہماری عبارت کی غلط تعبیر
106	ہمارے اعتراض پر تبصرہ اور اس کا جواب	98	قتضائیات سے مقصود
107	حضور علیہ السلام کے ساتھ مختص علوم		محترم قادری صاحب کی ہماری
109	امام بزدونی اور امام سرخسی کا مقام		عبارت پر اعتراض کی پہلی بات
111	محترم مفتی قادری صاحب کی تجویز کیلئے	99	اور اس کا جواب
112	آخر میں گزارش	101	دوسری بات اور اس کا جواب

بسم الله الرحمن الرحيم

الحمد لله وحده والصلاة والسلام على من لا نبى بعده  
وعلى آله واصحابه الذين هم نجوم الهدى و  
نشهد ان لا اله الا الله وحده لا شريك له ونشهد ان  
محمد عبده ورسوله ..... اما بعد

حضرت والد محترم مولانا محمد سرفراز خان صاحب نے اپنی جوانی و صحت اور  
بچہ بہ جہاں اور بیماری پر مشتمل زندگی کا بیشتر حصہ درس و تدریس کے ساتھ ساتھ  
تصنیف و تالیف کے ذریعہ سے مسلک اہل سنت والجماعت کی تائید و اشاعت میں  
صرف کیا۔ بالخصوص اہل سنت والجماعت کا لیل لگا کر بدعات کو پروان چڑھانے  
والے طبقہ کے خلاف بہترین انداز میں مدلل کتابیں تحریر کیں جو اہل علم کے لئے عظیم  
سرمایہ ہیں۔ اور ان کے مطالعہ سے بے شمار لوگ غلط فہمی سے نکل کر راہ راست پر  
آئے۔ اور ان تصانیف پر دنیا بھر کے جید علماء و محققین نے داد تحسین پیش کیا۔ ان میں  
سے ایک کتاب از الہ الریب فی مسئلہ علم الغیب ہے جس میں ثابت کیا گیا ہے کہ علم  
غیب خاصہ خداوندی ہے اس کو مخلوق میں سے کسی کے لئے ثابت ماننا درست نہیں ہے  
بریلوی مکتب فکر کے ایک ممتاز اور اپنے طبقہ میں محقق العصر سے پکارے جانے والے  
ماہر مفتی محمد خان قادری صاحب امیر کاروان اسلام و پرنسپل جامعہ اسلامیہ ٹھوکر نیاں  
بیک لاہور نے خود غلط فہمی کا شکار ہو کر اس کتاب کی چند عبارات پر اعتراض کیا اور  
حضرت والد صاحب دامجد ہم کے شدید بیماری کے ایام میں ان کو بذریعہ خط اپنی تحریر  
مجموعاتی اور پھر ایجنسی اس تحریر کو بعض رسائل میں شائع بھی کروا دیا۔ مجھے بعض دوستوں  
نے اس شائع شدہ خط کی جانب توجہ دلائی۔ جب اس تحریر کو پڑھا تو اس کا جواب  
نہرونی انجما کیا تاکہ مفتی صاحب موصوف کو توجہ دلا دی جائے کہ عبارات میں غلطی



نہیں بلکہ آپ نے غلط فہمی میں مبتلا ہو کر اعتراض کیا ہے۔ جب ہماری جانب سے جواب ان تک پہنچا تو انہوں نے باقاعدہ تحریری بحث کا آغاز کر دیا اور پھر بات صرف ازالہ الريب کی عبارت پر نہ رہی بلکہ انہوں نے علم نبوی اور تشابہات کے موضوع پر تحریری مباحثہ شروع کر دیا۔ وہ اپنے زیر نگرانی شائع ہونے والے رسالہ میں اپنے خیالات و اشکالات کو شائع کرتے رہے۔ اور تیرہ اقساط اس بارہ میں شائع کیں۔ راقم الحروف نے بھی مدرسہ نصرۃ العلوم کو جرنوالہ کی جانب سے شائع ہونے والے رسالہ مابنامہ نصرۃ العلوم میں ان کے شکوک و شبہات کے بفضلہ تعالیٰ مدلل جوابات سے ان کا تعاقب کیا۔ اور اس تحریری مباحثہ کا محترم مفتی قادری صاحب نے اپنی تیرہویں قسط کے ساتھ ختم کرنے کا اعلان کر دیا۔ مابنامہ نصرۃ العلوم میں میرے ان مضامین کو پڑھنے والے حضرات میں سے بہت سے حضرات نے اس کو کتابی شکل میں نیچا شائع کرنے کا اصرار کیا تو خیال ہوا کہ رسالہ نصرۃ العلوم میں شائع شدہ تحریریں کو فوٹو کروا کر شائع کر دیا جائے تاکہ وہی تحریر کسی قسم کی کمی بیشی کے بغیر منظر عام پر آئے جو محترم مفتی قادری صاحب کو بھیجی جاتی رہی ہے مگر فوٹو سنٹ کے پرنٹنگ نتیجہ سے مطمئن نہ ہونے کی وجہ سے اس تحریر کی کمپوزنگ دوبارہ کتابی سائز میں کروائی گئی اور اب مابنامہ نصرۃ العلوم جرنوالہ کے شکریہ کے ساتھ اس کو شائع کیا جا رہا ہے۔ ہمیں محترم قادری صاحب کے ساتھ اس تحریری مباحثہ میں از حد خوشی اس بات پر ہوئی کہ محترم نے اپنے ہم مکتب دیگر حضرات کے طرز انداز سے ہٹ کر انداز اختیار کیا ان کے اس انداز کو ہم نے دوران مباحثہ بھی سراہا اور اب بھی کسی قسم کے بغل کا مظاہرہ کئے بغیر ان کے اس انداز کو سراہتے ہیں۔ اگر اختلافی مسائل میں اپنا نقطہ نظر مناسب انداز میں بیان کیا جائے اور مخالف نقطہ نظر کا مناسب انداز میں رد کیا جائے تو اس سے منصف مزاج اور علم دوست قارئین کرام کو دونوں جانب کی تحریریں اور دلائل سامنے

آجائے کے ساتھ کسی نتیجہ تک پہنچنے میں خاصی آسانی ہو سکتی ہے۔ ہماری قارئین کرام سے گزارش ہے کہ اس بارہ میں دونوں جانب سے شائع کردہ تحریریں مطالعہ فرمائیں انشاء اللہ العزیز حقیقت آپ کے سامنے واضح ہو جائیگی۔ محترم قادری صاحب کی تیرہ اقساط ان کے رسالہ ماہنامہ سونے حجاز میں شائع ہوتی رہی ہیں۔ جو ان سے منگوائی جا سکتی ہیں۔ ان کا ایڈریس ہم نے ان کے نام کے ساتھ ابتداء میں لکھ دیا ہے۔ ہمیں جہاں محترم قادری صاحب کے مناسب تحریری انداز اختیار کرنے پر خوشی ہوئی وہاں ہمیں اس بات پر افسوس بھی رہا کہ ہمارے بار بار اصرار کے باوجود انہوں نے علم نبوی ﷺ اور مشابہات کے بارہ میں اپنا دعویٰ وضاحت و صراحت سے واضح نہ فرمایا۔ اور اس افسوس کا اظہار ہم دورانِ مباحثہ بھی کرتے رہے۔ اگر وہ ایسا کرتے تو بحث مختصر اور زیادہ دلچسپ اور علمی ہو جاتی اللہ تعالیٰ سے دعا ہے کہ وہ ہماری اس تحریر کو اپنی بارگاہ میں شرف قبولیت سے نوازتے ہوئے راہِ راست سے بھٹکے ہوئے لوگوں کے لئے ہدایت کا اور ہمارے لئے دنیا و آخرت کی مصیبتوں سے نجات کا ذریعہ بنائے۔

آمین یا اللہ العالمین

احقر حافظ عبد القدوس قارن

### قارئین کرام سے گزارش

قارئین کرام سے گزارش ہے کہ اگر ہماری اس تحریر میں کتابت، عبارت یا کسی اور انداز سے کوئی غلطی دیکھیں تو ہمیں اس کی اطلاع ضرور دیں تاکہ آئندہ اس کی اصلاح کر لی جائے۔ مقتول اغلاط کی اصلاح بتانے والے کے شکر یہ کے ساتھ ضرور کی جائے گی۔ انشاء اللہ العزیز

## جواب حاضر ہے

”ماہنامہ ندائے اہل سنت ایبوراکتوبر ۲۰۰۳ء کے شمارہ میں شائع کردہ بریلوی مکتب فکر کے جناب مفتی محمد خان قادری کی طرف سے شیخ الحدیث حضرت مولانا محمد سرفراز خان صفدر کی کتاب ازالۃ الزیغ پر کئے گئے اعتراضات کا جواب حاضر ہے۔“

محترم جناب مفتی محمد خان قادری صاحب! السلام علیکم

ماہنامہ ندائے اہل سنت ایبوراکتوبر ۲۰۰۳ء کے شمارہ میں آپ کا شائع کردہ ایف خط پڑھا جس میں آپ نے حضرت والد صاحب دام مجد ہم کی کتاب ازالۃ الزیغ کی چند عبارات پر اعتراضات کئے ہیں اور بزعیم خود لکھا کہ ازالۃ الزیغ کے بعض حوالہ جات کا حقیقت سے کوئی تعلق ثابت نہ ہو سکا نیز لکھا کہ چند ماہ قبل مولانا سرفراز خان گلبروی سے براہ راست تحریری رابطہ کیا مگر جواب نہ دار۔

محترم! آپ کی اور آپ کا شائع کردہ خط پڑھنے والوں کی معلومات کیلئے عرض ہے کہ حضرت والد صاحب رحمہ تعزینا تین سال سے بستر علالت پر ہیں، کبھی طبیعت کچھ سنبھل جاتی ہے اور کبھی بہت خراب ہو جاتی ہے اس لیے وہ کچھ لکھتا تو درنہار چند پڑھنے سے بھی قاصر ہیں، نذر شیعہ نئی ماہ سے حضرت کی طبیعت اس قدر خراب رہی کہ نئی دفعہ ایبوراہم ہسپتال داخل رہا، حضرت کی بیماری کے باعث اس دوران کی ڈاک کی طرف کوئی خاص توجہ ہی نہیں دی جاسکی اور اس دوران کی ڈاک دیکھنے کے بعد ہی ظاہر ہوگا کہ خط اب آیا اور حضرت نے اس پر کچھ لکھایا نہیں؟ اس لئے آپ کے جواب میں تاخیر ہوگئی اور مجھے تو خط کا کم صرف اور صرف رسالہ میں شائع ہونے کے بعد جواب دہ رہنے یا میرے بھائیوں میں سے کسی کو بھی خط مل جائے تو یقیناً آپ کو جواب کا انتظار نہ رہتا پرتا اس لئے کہ خود غلطی میں شکار لوگوں کے اعتراضات پر مشتمل خطوط

آتے ہی رچے ہیں اور ان کو جواب بھی دینے جاتے ہیں، آپ کا خط بھی آپ کے ہی غلط فہمی کا شکار ہونے کا آئینہ دار ہے جیسا کہ آگے اس کی تفصیل آ رہی ہے۔

### پہلا اعتراض

محترم مفتی قادری صاحب! آپ نے پہلا اعتراض یہ کیا ہے کہ ازالہ الريب میں متشابہات کے بارہ میں علم نبی ﷺ کے انکار پر آپ (مولانا صفدر صاحب) نے مفتی احمد یار خان صاحب نعیمی سے کہا ہے کہ مفتی صاحب کو صرف توضیح ہی دیکھ لینی چاہیے جس میں تصریح موجود ہے وَلَمْ يَظْهَرْ أَحَدًا مِنْ خَلْقِهِ کہ اللہ تعالیٰ نے متشابہات پر اپنی مخلوق میں سے کسی کو بھی مطلع نہیں کیا۔ (ازالہ الريب ص ۴۷۸) حالانکہ صاحب توضیح کی یہ اگلی تصریح آپ کو بھی دیکھ لینی چاہیے تھی لِأَنَّ النَّبِيَّ ﷺ أَسْبَقَ فِي الْعِلْمِ وَأَنَّهُ يَعْلَمُ الْمُتَشَابِهَ وَالْمُجْمَلُ لِمَحَالٍ أَنْ يَخْفَى عَلَيْهِ مَعَانِي التَّصَوُّصِ. (التوضیح ص ۴۹۲ فصل فی الوحي)

محترم مفتی قادری صاحب! آپ کو مولانا صفدر صاحب پر چھٹی کئی سے قبل بغور دیکھ لینا چاہیے تھا کہ یہ عبارت کس کتاب کی ہے، آپ نے جو عبارت پیش کی ہے وہ التوضیح کی نہیں بلکہ التنفیص کی ہے جو کہ التوضیح کا متن ہے۔ مولانا صفدر صاحب نے مفتی احمد یار خان صاحب کو توضیح دیکھنے کی توجہ دلائی ہے اور آپ ان کے خلاف التنفیص کی عبارت پیش کر کے چھٹی کئی سے ہیں آخر اس کا کیا تک ہے؟ یہ صرف آپ کی غلط فہمی کا نتیجہ ہے کہ آپ التنفیص اور التوضیح متن اور شرح میں فرق ہی نہیں کر سکے۔ پھر مولانا صفدر صاحب نے تو مفتی احمد یار خان صاحب کو ان کے دعویٰ کے رد کے لیے توجہ دلائی تھی جو انہوں نے دعویٰ کیا تھا کہ حنفی مذہب کا متفقہ نظریہ ہے کہ حضور علیہ السلام متشابہات کو جانتے ہیں، اس دعویٰ پر گرفت کرتے ہوئے کہا گیا تھا کہ مفتی صاحب کو صرف توضیح ہی دیکھ لینی چاہیے جس میں تصریح موجود ہے کہ اللہ

تعالیٰ نے اپنی مخلوق میں سے کسی کو بھی تشابہات پر مطلع نہیں کیا۔ کیا آپ نے جو عبارت پیش کی ہے اس سے مفتی احمد یار خان صاحب کا دعویٰ ثابت ہوتا ہے کہ یہ حنفی مذہب کا متفقہ نظریہ ہے؟ اگر نہیں اور یقیناً نہیں تو پھر وکالت کا کیا فائدہ؟ پھر یہ بات بھی ملحوظ خاطر رہے کہ التنفیص اور التوضیح متن اور شرح کا مصنف ایک ہی ہے اور قاعدہ ہے کہ اگر کسی آدمی کی عبارات کا بظاہر تعارض ہو تو اس کی بعد والی بات کا اعتبار ہوتا ہے، التنفیص متن ہے اور التوضیح شرح ہے اور متن یقیناً پہلے اور شرح بعد میں ہوتی ہے تو اعتبار التوضیح کی عبارت کا ہوگا جس میں صراحت ہے وَلَمْ يُظْهِرْ أَحَدًا مِّنْ خَلْقِهِ عَلَيْهِ کہ اللہ تعالیٰ نے اپنی مخلوق میں سے کسی کو بھی تشابہات پر مطلع نہیں کیا اور التنفیص کی عبارت کا مفہوم کتاب کے سیاق و سباق کو ملحوظ رکھ کر یہی ثابت ہوتا ہے کہ تشابہ اور مجمل کا اسی قدر علم مراد ہے جس سے نص کے معانی ظاہر ہوں، اسی لئے آگے عبارت ہے فَاِذَا وَضَعَ لَهُ لَزِمَهُ الْعَمَلُ پس جب آپ کے سامنے اس (تشابہ اور مجمل) کی وضاحت ہوگی تو اس پر عمل ضروری ہوگا۔ مصنف نے اذا شرطیہ کے ساتھ اس کو بیان کیا ہے جس سے مراد یہ ہے کہ جب وضاحت آپ کے سامنے ہوگی تو عمل ضروری ہوگا اور جب ظاہر نہ ہوگی تو عمل بھی نہیں ہوگا، اگر مصنف کے ہاں مجمل اور تشابہ کا بالکل علم مراد ہوتا تو وہ یوں کہتا کہ جب آپ تمام جملات اور تشابہات کا علم رکھتے ہیں تو تمام آپ کے سامنے واضح ہوں گے اس لئے سب تشابہات اور جملات پر عمل ضروری ہے حالانکہ یہ نہ کسی دلیل سے ثابت ہے اور نہ ہی التنفیص اور التوضیح کی کوئی عبارت اس پر دلالت کرتی ہے۔

دوسرا اعتراض

محترم مفتی قادری صاحب! ازلۃ الریب میں علامہ سیوطی کے حوالہ سے یہ نقل کیا ہے وَمُتَشَابِهٌ لَا يَعْلَمُهُ إِلَّا اللَّهُ تَعَالَى وَمَنْ ادَّعَىٰ عِلْمَهُ سِوَى اللَّهِ تَعَالَى

فَهُوَ كَذِبٌ اس پر اعتراض کرتے ہوئے آپ نے لکھا حالانکہ اگر اصل کتاب تفسیر طبری جس سے سیوطی نے نقل کیا ہے آپ ملاحظہ فرماتے تو واضح ہو جاتا کہ یہ کلبی سے ہی روایت ہے جس کے بارہ میں آپ نے ثابت کیا کہ یہ کافر ہے، یہ جھوٹا ہے الخ۔

محترم! اگر آپ تفسیر طبری میں صرف روایت کو ہی نہ دیکھتے بلکہ امام طبری کے انداز کو بھی ملاحظہ فرماتے اور اسی کی روشنی میں ازالہ الریب میں اس روایت کو پیش کرنے کے انداز کو دیکھتے تو آپ کے سامنے حقیقت واضح ہو جاتی۔ امام ابن جریر طبری نے پہلے حضرت ابن عباسؓ کا قول نقل کیا اور پھر اس کی تائید میں یہ کلبی والی روایت نقل کی وَقَدْ رَوَى بَنُو مَسْقُوتٍ فِي ذَلِكَ أَيْضًا عَنْ رَسُولِ اللَّهِ ﷺ خَبَرٌ فِي إِسْنَادِهِ نَظَرٌ (تفسیر طبری ج ۱ ص ۳۴) (کہ ہم نے جو قول کیا ہے اس کے مطابق رسول اللہ ﷺ سے بھی ایک ایسی خبر ہے جس کی سند میں نظر ہے، امام ابن جریر اس روایت کو احتجاج کیلئے نہیں بلکہ تائید کیلئے پیش کر رہے ہیں اور حضرت مولانا صفدر صاحب نے بھی پہلے وہ عبارات پیش کیں جن سے استدلال کیا ہے اور پھر فرمایا نیز اسی صفحہ میں اس سے قبل نقل کرتے ہیں تو یہ عبارت واضح کر رہی ہے کہ آگے کی عبارت تائید میں پیش کی جا رہی ہے اور تائید میں کلبی جیسے راوی کی کمزور روایت پیش کی جاسکتی ہے، کلبی پر اگرچہ سخت سے سخت الفاظ جرح نقل کئے گئے ہیں مگر اس کے بارہ میں نظریہ یہی ہے کہ اس کی روایت ضعیف اور کمزور ہوتی ہے اس کو احتجاج اور استدلال کے طور پر تو نہیں لیا جاسکتا البتہ تائید میں پیش کیا جاسکتا ہے۔ جیسا کہ خود مولانا صفدر صاحب نے ملا کا تب چلبی کی کشف الظنون ج ۱ ص ۳۷۵ کے حوالہ سے لکھا کہ صحت کے اعتبار سے بخاری اور مسلم کے بعد ترمذی کا درجہ ہے کیونکہ مصلوب اور کلبی کی روایات نقل کر کے امام ترمذی نے ان کی تضعیف کی ہے تاکہ کوئی ان کی روایات سے مغالطہ نہ کھائے یا ان کو محض متابعات اور شواہد میں لائے ہیں ان

کی روایت سے استدلال نہیں کیا (خزائن السنن ج ۶) اور ازالۃ الریب میں کلبی سے مروی روایت سے متعلق لکھا ہے مگر یہ سند کمزور اور ضعیف ہے اس قابل نہیں کہ اس سے احتجاج کیا جاسکے (ازالۃ الریب ص ۳۱۳) ازالۃ الریب میں جہاں کلبی پر سخت جرح نقل کی گئی ہے تو اس کی وجہ یہ ہے کہ اس کی روایت سے قرآن کریم کے مفہوم کے برخلاف استدلال کیا گیا ہے اس لئے فرمایا یہ ہیں وہ شیر جن کی روایات نے دیگر اہل بدعت حضرات عموماً اور مفتی احمد یار خان صاحب خصوصاً قرآن کریم کی نص قطعی کو کاٹنا چاہتے ہیں تاکہ ان کے غلط اور باطل عقیدے پر زد نہ پڑے (ازالۃ الریب ص ۳۱۶) کلبی جیسے روای کی روایت سے استدلال درست نہیں مگر تائید میں اس کو پیش کیا جاسکتا ہے اور امام ابن جریر نے بھی اس کو تائید کیلئے پیش کیا ہے اور مولانا صفدر صاحب نے بھی تائید ہی کیلئے پیش کیا ہے اور ایسی روایت کا احتجاج میں پیش کرنا غلط اور تائید میں پیش کرنا صحیح ہونے کے بارہ میں تو فہم حدیث سے معمولی دسترس رکھنے والا بھی جانتا ہے نہ جانے آپ جیسے مفتی صاحب کی نظر سے یہ نمایاں اور واضح بات کیوں اوجھل رہ گئی؟

### تیسرا اعتراض

محترم مفتی قادری صاحب! آپ نے تیسرا اعتراض یہ کیا کہ مولانا صفدر صاحب نے امام سیوطی سے نقل کیا ہے کہ مشابہات کی تفسیر میں اجتہاد کا کوئی دخل نہیں بلکہ ان کو جاننے کی تین صورتیں ہو سکتی ہیں یا تو قرآن کریم کی نص سے یا حدیث سے یا اجماع امت ہو۔ پھر آپ نے عبادت کا من گھڑت نتیجہ نکالا اور لکھا کہ وہ تو واضح کر رہے ہیں کہ حدیث کے ذریعہ سے اس کا علم ہو سکتا ہے اور یہ تبھی ہو گا جب حضور علیہ السلام اس سے آگاہ ہوں گے حالانکہ امام سیوطی تو فرما رہے ہیں کہ مشابہات کی تفسیر اجتہاد سے نہیں کی جاسکتی بلکہ ان کو جاننے کیلئے ان تین صورتوں میں سے کسی ایک کی ضرورت ہے اور جب ان میں سے کوئی صورت بھی نہیں پائی جا رہی تو ان کا علم بھی اللہ

تعالیٰ کے سوا کسی کو نہیں ہو سکتا، آپ نے نہ جانے کہاں سے یہ نتیجہ نکال لیا جو آپ نے بیان کیا ہے، پھر آئے آپ نے امام زرخشی کی عبارت جو نقل کی اگر آپ نے اس کا ترجمہ جان بوجھ کر غلط نہیں کیا تو گزارش ہے کہ ترجمہ کرنے میں آپ کو غلطی لگی ہے اس لئے کہ عبارت ہے **فَإِذَا لَمْ يُمْرَوْا فِيهِ تَوْقِيفٌ مِّنْ هَذِهِ الْجِهَاتِ عَلِمْنَا أَنَّهُ مِمَّا اسْتَأْثَرَ اللَّهُ تَعَالَىٰ بِعِلْمِهِ** اس کا ترجمہ یوں ہے کہ پس جب ان صورتوں میں سے کسی سے واقفیت حاصل کرنے کی کوئی روایت مروی نہیں تو ہم نے جان لیا کہ یہ ان چیزوں میں سے ہے جن کے جاننے میں اللہ تعالیٰ یگانہ ہے اور ازالہ الريب میں بین القوسین بھی اسی مفہوم کی طرف اشارہ کیا گیا ہے کہ ایسی کوئی دلیل موجود نہیں ہے (ازالہ الريب ص ۷۷) مگر آپ نے اس عبارت کا ترجمہ یوں کیا ہے ان مشابہات کا ہم ان تین میں سے ایک ذریعہ سے حاصل ہو سکتا ہے قرآنی نص یا حضور ﷺ کی طرف سے بیان یا اجماع امت سے اس کی تاویل ہو، اگر ان میں سے کوئی راہنمائی نہ ملے تو ہم جان لیں گے کہ اللہ تعالیٰ ہی جانتا ہے۔ امام زرخشی فرماتے ہیں کہ ان تینوں صورتوں سے واقفیت کی کوئی روایت ہی نہیں اس لئے ہم نے جان لیا کہ اللہ تعالیٰ اس کے جاننے میں یگانہ ہے اور آپ فرما رہے ہیں کہ اگر ان میں سے کوئی راہنمائی نہ ملے تو ہم جان لیں گے کہ اللہ تعالیٰ ہی جانتا ہے، معمولی عربی جاننے والا بھی اس ترجمہ کو غلط قرار دے گا۔ پھر آپ نے امام زرخشی کی عربی عبارت جس میں یہ الفاظ بھی ہیں **فَإِذَا لَمْ يُمْرَوْا فِيهِ تَوْقِيفٌ مِّنْ هَذِهِ الْجِهَاتِ** پیش کر کے ”چند دلیل است دزدے کہ چراغ بکف آرد“ کا نمونہ پیش کیا ہے اور آپ نے ایسا ترجمہ کر کے اعتراض کی توپ چلانے میں اپنے مسلکی روایتی انداز کو بجا طور پر برقرار رکھا ہے۔

چوتھا اعتراض

محترم مفتی قادری صاحب! آپ نے چوتھا اعتراض کرتے ہوئے یوں



کلام فرمایا ہے اور مولانا صفدر صاحب کو خطاب کرتے ہوئے لکھا ہے کہ آپ نے اپنی تائید میں اس مسئلہ پر امام سیوطی سے علوم قرآن کی تقسیم نقل کرتے ہوئے صرف اول قسم نقل کی جس میں بتایا گیا ہے کہ کنہ ذات باری اور وہ غیوب جو اس کا خاصہ ہیں کا علم کسی کو نہیں ہو سکتا۔ (ازلہ الریب ص ۴۷۷) حالانکہ حضور علیہ السلام کیلئے تمہارے مخالفین یہ دعویٰ کرتے ہی نہیں بلکہ وہ بھی مانتے ہیں کہ یہ باری تعالیٰ کا خاصہ ہے البتہ وہ حروف مقطعات کے بارے میں کہتے ہیں کہ ان کا معنی حضور ﷺ جانتے ہیں الخ۔

مجتہم! مولانا صفدر صاحب اپنے مخالفین کو خوب جانتے ہیں اور اپنے مخالفین کا تعین کر کے ہی ان کے خلاف قلم اٹھایا ہے، ان کے مخالفین وہ ہیں جن کا نظریہ یہ ہے کہ خدا تعالیٰ کا خاص علم غیب پیغمبر پر ظاہر ہوتا ہے (جاء الحق ص ۵۳) اور جن لوگوں نے اپنا نظریہ یوں بیان کیا ہے کہ اس آیت اور ان تفاسیر سے معلوم ہوا کہ خدا نے قدوس کا خاص علم غیب حتیٰ کہ قیامت کا علم بھی حضور علیہ السلام کو عطا فرمایا گیا، اب کیا شے ہے جو علم مصطفیٰ علیہ السلام سے باقی رہ گئی ہے (جاء الحق ص ۶۰، مقیاس حقیقت ص ۳۶۰) جب مولانا صفدر صاحب کے مخالفین اس نظریہ کے حامل ہیں کہ اللہ تعالیٰ کا خاص علم بھی حضور علیہ السلام کو دیا گیا ہے تو آپ نے کیسے کہہ دیا کہ آپ کے مخالفین حضور علیہ السلام کیلئے اللہ تعالیٰ کے خاص علم کا دعویٰ نہیں کرتے بلکہ وہ حروف مقطعات کے بارے میں کہتے ہیں کہ حضور علیہ السلام ان کا معنی جانتے ہیں۔ آپ جیسے مفتی صاحب کی نظر سے مولانا صفدر صاحب کے مخالفین کا اوجھل رہ جانا اور پھر اس حالت میں اعتراض کرنا انتہائی تعجب کا باعث ہے۔

پانچواں اعتراض

محترم مفتی قادری صاحب! آپ نے پانچواں اعتراض یہ کیا کہ مولانا صفدر صاحب نے تَبَيَّنَ الْكُلَّ شَيْئًا اور مَا قَرَّطْنَا فِي الْكِتَابِ پر تفکرو کرتے ہوئے کہا

ہے کہ یہاں امور دینیہ مراد ہیں حالانکہ کُلِّ شَيْءٍ فَصْلَانَهُ تَفْصِيلًا کی تفسیر کے تحت بشمول امام رازیؒ یہ تصریح ہے کہ قرآن میں دین و دنیا کے تمام امور کا بیان ہے الخ۔

محترم! یہاں بھی آپ کو غلط فہمی ہوئی ہے، مولانا صفدر نے باحوالہ تفاسیر سے نقل کیا ہے کہ ان حضرات نے فرمایا ہے کہ یہاں امور دینیہ مراد ہیں باقی رہا یہ کہ کُلِّ شَيْءٍ فَصْلَانَهُ تَفْصِيلًا میں مفسرین کرام نے امور دنیا کا ذکر بھی کیا ہے تو اس سے مولانا صفدر صاحب کے نظریہ کی نہیں بلکہ آپ حضرات کے نظریہ کی تردید ہوتی ہے اس لئے کہ جس کل کے عموم سے آپ حضرات اپنا نظریہ ثابت کرتے ہیں اسی کل سے تخصیص مراد لیکر مفسرین کرام نے عموم کی نفی کی ہے کہ اس کل سے ہر چیز مراد نہیں بلکہ ایسے دینی اور دنیاوی امور مراد ہیں جن کی طرف انسانوں کی احتیاجی ہے چنانچہ تفسیر مظہری میں ہے تَحْتَاجُونَ إِلَيْهِ فِي أُمُورِ الدِّينِ وَالْدُنْيَا (مظہری ج ۵ ص ۲۳) تفسیر روح المعانی میں ہے تَفْتَقِرُونَ إِلَيْهِ فِي مَعَاشِكُمْ وَمَعَادِكُمْ (روح المعانی ج ۱۵ ص ۳۱) اور کشاف میں ہے مِمَّا تَفْتَقِرُونَ إِلَيْهِ فِي دِينِكُمْ وَدُنْيَاكُمْ (کشاف ج ۲ ص ۶۵۲) اور اسی طرح دیگر تفاسیر میں ہے اور ان تمام تفاسیر میں کل کو عموم سے پھیر کر تخصیص مراد لی گئی ہے کہ جن دنیاوی اور دینی امور کی طرف تمہاری احتیاجی ہے اس کی تفصیل ہم نے بیان کر دی ہے، آپ نے جو یہ فرمایا ہے کہ کُلِّ شَيْءٍ فَصْلَانَهُ تَفْصِيلًا کی تفسیر کے تحت بشمول امام رازیؒ یہ تصریح ہے کہ قرآن میں دین و دنیا کے تمام امور کا بیان ہے الخ۔

تو عرض ہے کہ ہمیں تو ان تفاسیر میں سے کسی ایک میں بھی ایسی کوئی عبارت نہیں ملی جس میں یہ ہو کہ دین و دنیا کے تمام امور کا بیان قرآن کریم میں ہے، آپ نے جن تفاسیر کے حوالے دیئے ہیں اگر آپ ان تفاسیر سے باحوالہ دکھادیں کہ قرآن کریم میں دین و دنیا کے تمام امور کا بیان ہے تو ہم نہ صرف آپ کے مشکور ہوں گے

بلکہ اپنی وسعت کے مطابق آپ کو حق محنت بھی انشاء اللہ العزیز پیش کریں گے۔

## چھٹا اعتراض

محترم مفتی قادری صاحب! آپ نے چھٹا اعتراض یہ کیا ہے کہ مولانا صفدر صاحب نے ایک ہی روایت سے متعلق راویوں کے صحابہ کے مختلف نام لینے کو اضطراب کہا ہے کہ کوئی راوی روایت کا مرکزی راوی حضرت ابن مسعودؓ کو، کوئی ابو مسعودؓ کو اور کوئی ابن مسعود انصاریؓ کو قرار دیتا ہے اس پر آپ نے فرمایا کہ صحابی کے نام میں اختلاف ہونے کی وجہ سے روایت میں اضطراب ماننا اور اسے روایت کے رد و ضعف کا سبب قرار دینا کیا علم و دیانت کا خون نہیں؟

محترم قادری صاحب! یہاں بھی آپ کو غلط فہمی ہوئی ہے اس لئے کہ محدثین کرام میں سے کسی نے یہ نہیں کہا کہ سند میں صحابہ کے ناموں کے سوا دیگر راویوں کے نام میں اختلاف ہو تو اضطراب ہوتا ہے بلکہ صحابہ کے ناموں میں اختلاف کو بھی اضطراب ہی کہا گیا ہے۔

مردست ایک ہی حوالہ دیا جاتا ہے تاکہ آپ اپنے نظریہ پر غور کر سکیں، ایک روایت ہے کہ حضور علیہ السلام نے فرمایا کہ مجھے سورۃ حمود اور اس جیسی دیگر سورتوں نے بوزھا کر دیا ہے، اس روایت کے بارہ میں امام دارقطنی نے فرمایا کہ اس روایت میں کئی طرح سے اضطراب ہے، ان میں ایک اضطراب یہ بیان کیا کہ بعض نے اسے حضرت ابو بکرؓ ہی مسند، بعض اسے حضرت سعدؓ کی اور بعض نے ام المومنین حضرت عائشہؓ کی مسند شمار کیا ہے اور علامہ سیوطیؒ نے مضطرب کی اس مثال کو صحیح کہا ہے۔ (تدریب الراوی ص ۲۷ طبع مصر) یہاں امام دارقطنیؒ نے صحابہ کے ناموں میں راویوں کے اختلاف کو بھی اضطراب کہا ہے اور علامہ سیوطیؒ نے اضطراب کی اس مثال کو صحیح کہا ہے تو کیا ان حضرات نے بھی علم و دیانت کا خون کیا ہے؟

محترم قادری صاحب! یہ علم و دیانت کا خون نہیں بلکہ محدثین کرام کے قاعدہ کے مطابق بات ہے جس تک آپ کی نظر نہیں پہنچ سکی اور پھر آپ نے علامہ ابن حجرؒ کی جو عبارت نقل کی ہے اس میں بھی آپ کو غلط فہمی ہوئی ہے اس لئے کہ وہ عبارت اضطراب سے متعلق نہیں بلکہ اس بارہ میں ہے کہ اگر راوی کی شخصیت کا تعین ہو جائے مگر اس کے نام کے متعلق اختلاف ہو اور وہ راوی ثقہ ہو تو اس سے روایت کو کوئی فرق نہیں پڑتا، آپ نے جو حوالہ دیا ہے اس میں واضح عبارت ہے **وَإِخْتِلَافُ السَّرْوَةِ فِیْ اِسْمِ رَجُلٍ لَا یُؤْتِرُ ذَٰلِکَ** ایک ہی آدمی کے نام سے متعلق راویوں کے اختلاف سے روایت پر کوئی اثر نہیں پڑتا جبکہ وہ آدمی ثقہ ہو۔ آپ کی نظر سے اضطراب کی تعریف اوجھل رہی ہے اس عبارت کو پیش کرنے سے پہلے آپ کو اضطراب کی تعریف اصول حدیث کی کتابوں سے دیکھ لینی چاہیے تھی، یہ بات بھی ملحوظ خاطر رہے کہ اضطراب کی وجہ سے اس شخصیت کو فرق نہیں پڑتا جس کے متعلق اختلاف ہوا ہے بلکہ اختلاف کرنے والے راویوں پر اعتراض ہوتا ہے کہ راوی ضبط نہیں کر سکے (دیکھئے حاشیہ نخبۃ الفکر ص ۶۳، تذریب الراوی ص ۱۶۹ طبع مصر) اس لئے آپ کا یہ کہنا کہ جب مرکز روایت صحابی ہو تو پھر اختلاف کیسے ہوگا؟ یہ اصول سے بالکل ناواقفیت کی دلیل ہے اور منصب القاء کے شایان شان نہیں ہے۔ پھر آپ نے التاریخ الکبیر کی جو عبارت پیش کی ہے اس کا ترجمہ کرنے میں بھی آپ کو غلطی لگی ہے عبارت میں ہے **وَقَدْ قَالَا عَنْ اَبِیْ مَسْعُودٍ** جس کا ترجمہ ہے کہ ان دونوں حضرات نے عن ابی مسعود کہا ہے جبکہ آپ نے ترجمہ کیا ہے اور انہوں نے حضرت ابو مسعودؓ سے بیان کیا ہے اور یہ ترجمہ بالکل غلط ہے اس لئے کہ کئی اور ابوعبیدؓ کیسے حضرت ابو مسعودؓ سے بیان کر سکتے ہیں جبکہ حضرت ابو مسعودؓ کی وفات ۴۰ھ ہے (الاصابیح ج ۲ ص ۸۸۴) اور حضرت ذکیجؓ کی ولادت ۱۲۸ھ یا ۱۲۹ھ ہے اور ابوعبیدؓ کی وفات ۴۳۰ھ ہے اس لئے آپ کو ترجمہ کرنے میں غلطی لگی ہے۔

## ساتواں اعتراض

محترم مفتی قادری صاحب! آپ نے ساتواں اعتراض کیا ہے کہ منافقین کے ناموں سے متعلق جو روایت ازالۃ الریب میں بیان کی گئی ہے اس کی تین اسناد ہیں، دو سندوں میں ابواحمد الزبیری راوی نہیں ہے صرف ایک سند میں ہے اور مولانا صفدر صاحب نے اسی ایک سند کو لیکر اس کے راویوں پر جرح کی ہے۔

محترم قادری صاحب! گزارش یہ ہے کہ ان تینوں اسناد میں سے یہی ایک سند بظاہر باقی اسناد سے مضبوط ہے اس لئے اس کو مد نظر رکھا گیا ہے باقی دو اسناد جو آپ نے ذکر کی ہیں ان میں سے ایک سند میں باقی کسی علت کو چھوڑ کر عَسْنٌ رَجُلٍ عَسْنٌ اَبُوہُ ہے نہ راوی معلوم اور نہ ہی اس کا باپ معلوم تو ایسی سند کا کیا اعتبار ہو سکتا ہے؟ اور دوسری سند میں عیاض بن عیاض ہے جس کے بارہ میں بحث ازالۃ الریب میں موجود ہے کہ اس کی توثیق و عدم توثیق کا پتہ نہیں لگ سکا نیز یہ کہ عیاض کی اپنے والد سے اور اس کے والد کی حضرت ابو مسعود سے سماعت محل نظر ہے۔ پھر آپ نے ابواحمد الزبیری کے بارہ میں کہا کہ ان میں تشیع تھا مگر اس تشیع کی وجہ سے روایت کو رد نہیں کیا جاسکتا تو یہاں بھی آپ کو غلط فہمی ہوئی ہے۔ ایک ہے روایت کا رد ہونا اور ایک ہے ایسے راوی کی روایت کا درجہ میں کمزور اور ضعیف ہونا۔ بے شک ایسے راوی کی روایت رد تو نہیں ہوتی مگر اس کا درجہ ضرور کم ہو جاتا ہے اور اس کی روایت میں ضعف آ جاتا ہے اور ایسی جرح سے مقصد بھی یہی ہوتا ہے کہ اس کی روایت کا درجہ واضح کر دیا جائے، بے شک اس راوی کی روایات صحیح میں ہیں مگر اس کے باوجود علامہ ابن حجرؒ فرماتے ہیں قُلْتُ اَحْتَجُّ بِهٖ الْجَمَاعَةُ وَمَا اَظُنُّ الْبُخَارِيَّ اَخْرَجَ لَهُ شَيْئًا مِنْ اَلْفَرَادِہٖ عَنْ سُفْيَانَ وَاللّٰہُ اَعْلَمُ۔ (مقدمۃ فتح الباری ص ۴۴۰) میرے خیال کے مطابق جب یہ راوی سفیان سے روایت کرنے میں متفرد ہو تو امام بخاریؒ نے اس کی

روایت نہیں درج کی، اس سے واضح ہو جاتا ہے کہ یہ صحیحین کے راویوں میں سے کس درجہ کاراوی ہے کہ امام بخاری تفریق کی صورت میں اس کی روایت لانا مناسب نہیں سمجھتے ہاں اگر دوسرا راوی بھی ایسی روایت کر رہا ہو تو پھر اس کی روایت درج کی ہے۔

### آٹھواں اعتراض

محترم مفتی قادری صاحب! آپ نے آٹھواں اعتراض کرتے ہوئے لکھا ہے کہ (مولانا صفدر صاحب کو) اعتراض یہ ہے کہ منافقین والی روایت گھڑی گئی ہے اور اس پر دلیل یہ ہے کہ اس میں بغضِ علیؑ کو نفاق کی علامت مانا گیا ہے۔ عرض یہ ہے کہ یہ بات کسی شیعہ نے نہیں گھڑی بلکہ رسول اللہ ﷺ سے صحت کے ساتھ ثابت ہے کہ بغضِ علیؑ علامتِ نفاق ہے الخ۔

محترم قادری صاحب! یہاں بھی آپ کو دو مقام میں غلط فہمی ہوئی، مولانا صفدر صاحب نے اس روایت کو کمزور اور تضعیف کہہ کر اس سے استدلال کو ضرور رد کیا ہے مگر اس کو گھڑی ہوئی قرار نہیں دیا جیسا کہ آپ ان کی جانب یہ منسوب کر رہے ہیں، انہوں نے تو واضح طور پر لکھا ہے کہ الغرض اصولِ حدیث اور فنِ روایت کے تحت منافقوں کی تعداد اور ان کے صحیح علم کے متعلق کوئی روایت صحیح نہیں ہے اور اگر کوئی روایت صحیح ثابت ہو جائے تب بھی وہ خبر واحدی رہے گی اور قرآن کریم کا جواب وہ ہرگز نہیں ہو سکتی۔ (ازلہ الریب ص ۳۱۸، ۳۱۹) اتنی واضح اور صریح عبارت نہ جانے کیوں آپ کی نظر سے اوجھل رہ گئی؟ اور آپ نے کیسے ان کی جانب روایت کے من گھڑت ہونے کی نسبت کر دی ہے؟

۱ محترم! دوسری غلط فہمی آپ کو یہ ہوئی ہے کہ مولانا صفدر صاحب نے بغضِ علیؑ کو علامتِ نفاق ہونے کی نفی نہیں کی بلکہ صرف بغضِ علیؑ کے علاحدتِ نفاق ہونے کی نفی کی ہے اور دونوں باتوں میں نمایاں فرق ہے اور جو روایت انہوں نے پیش کر کے اس کا

رد کیا اس میں حصر کے الفاظ ہیں کہ ہم صرف حضرت علیؑ سے بغض کو علامت نفاق جانتے تھے تو اس پر مولانا صفدر صاحب نے گرفت کی ہے اور لکھا ہے کہ سوچنے کی بات ہے کہ کیا منافقوں کا بغض صرف حضرت علیؑ سے تھا؟ (ازالہ الريب ص ۳۱۸) آپ نے غلط فہمی سے بغض علیؑ کو علامت نفاق ہونے اور صرف بغض علیؑ کو علامت نفاق ہونے میں فرق نہ کر کے اعتراض کر دیا ہے اگر یہ فرق ملحوظ رکھتے تو پھر اعتراض کی گنجائش ہی نہ رہتی۔

### نواں اعتراض

محترم مفتی قادری صاحب! آپ نے نواں اعتراض یہ کیا ہے کہ مولانا صفدر صاحب نے کہا ہے کہ عیاض بن عیاض باپ بیٹا دونوں کا تذکرہ کتب اسماء الرجال میں نہیں ملتا حالانکہ تقریباً تمام کتب رجال میں ان کا تذکرہ موجود ہے، اس پر آپ نے چند حوالے دیئے ہیں (۱) التاریخ الکبیر للبخاری ج ۷ ص ۲۳

محترم! آپ تذکرہ کا مفہوم ہی نہیں سمجھے، تذکرہ کا مطلب صرف ان کے نام کا آجانا نہیں بلکہ تذکرہ کا مفہوم یہ ہے کہ اس کی ثقاہت یا عدم ثقاہت کو بیان کیا گیا ہو، اسی لئے مولانا صفدر صاحب نے فرمایا کہ ان کی ثقاہت و عدم ثقاہت ثابت نہیں ہو سکی، التاریخ الکبیر کا جو حوالہ آپ نے دیا اس میں ان کی ثقاہت یا عدم ثقاہت کا کہاں ذکر ہے؟ (۲) دوسرا حوالہ آپ نے کتاب الجرح والتعديل ج ۳ ص ۴۰۹ کا دیا ہے اس میں بھی ثقاہت و عدم ثقاہت کا کوئی ذکر نہیں (۳) تیسرا حوالہ آپ نے کتاب الثقات لابن حبان کا دیا ہے اس میں بھی سوائے اس کے کوئی تذکرہ نہیں کہ ابن حبان نے ان کو کتاب الثقات میں ذکر کیا ہے (۴) چوتھا حوالہ آپ نے تعییل المنفرد کا دیا ہے اس کے متعلق تو خود مولانا صفدر صاحب نے لکھا ہے کہ تعییل المنفرد میں ہے کہ عیاض نے اپنے باپ سے اور اس کے باپ نے حضرت ابو مسعودؓ کے سماعت نہیں کی اور زمرہ داری سے اس کی توثیق اور سماعت کے بغیر اس کی صحت کا ادعاء لمحض باطل ہوگا

(ازالۃ الريب ص ۳۱۸) نیز بَقِيلُ الْمُنْفَعَةِ میں صرف ابن حبان کا اس کو ثقات میں شامل کرنے کا ذکر ہے اور ابن حبان کے نزدیک تو ایسا مجہول الحال راوی جس پر نہ جرح ثابت ہو اور نہ ہی اس کی تعدیل ثابت ہو وہ ثقہ ہوتا ہے (الرفع والتکمیل ص ۳۳۸، تدریب الراوی ج ۱ ص ۱۰۸) جبکہ دیگر محدثین کرام کے نزدیک روایت کے قبول کیلئے راوی کا عادل اور ضابط ہونا ضروری ہے۔ (تدریب الراوی ج ۱ ص ۱۰۵)

محترم! اگر آپ عیاض بن عیاض باپ بیٹے کی توثیق اور ان کی سماعت باحوالہ ثابت کر دیتے تو آپ کی بات کا وزن ہوتا مگر اس جانب آپ نے توجہ ہی نہیں کی اور نہ ہی باپ بیٹے کی ثقاہت اور سماعت ثابت کر سکے ہیں تو ایسی محوزت میں آپ کی بات کا کیا وزن رہ جاتا ہے؟

### دسواں اعتراض

محترم مفتی قادری صاحب! آپ نے دسواں اعتراض آخر میں یہ کیا ہے کہ مولانا صفدر صاحب نے لکھا ہے کہ مسجد سے چھتیس منافقین کو نکالا گیا تو کیا اور منافق مدینہ میں نہ تھے؟ اس پر آپ نے لکھا کہ آپ کے مخالفین میں سے کسی نے نہیں کہا کہ وہ چھتیس ہی تھے، وہ اس روایت سے اتنا ثابت کرنا چاہتے ہیں کہ حضور ﷺ کو افراد منافقین کا علم تھا، پھر آگے آپ نے لکھا کہ امام بیہقی کی وہ روایت جس میں مولانا صاحب کا مطعون راوی نہیں اس کے الفاظ تو ہمارے مدعا کو نہایت واضح کر دیتے ہیں۔

محترم! اس کے بارہ میں کچھ کہنے کی ضرورت نہیں اس لئے کہ اس بحث کو ازالۃ الريب میں بنظر انصاف دیکھنے والا آپ کے اعتراض کے بوجھس ہونے کو بخوبی جان سکتا ہے، ہم یہاں آپ سے صرف یہ تقاضہ کرتے ہیں کہ آپ نے جو اس عبارت میں دعویٰ کیا ہے کہ بیہقی کی وہ روایت جس میں مولانا صاحب کا مطعون راوی نہیں، اس روایت کے الفاظ ہمارے مدعا کو نہایت واضح کر دیتے ہیں تو مولانا صفدر صاحب



نے اس مسئلہ سے متعلق روایت کے راوی ابو احمد الزہیری اور عیاض بن عیاض پر طعن کیا ہے کہ ان کی وجہ سے روایت کمزور ہے لہذا آپ اپنے دعویٰ کے مطابق امام بیہقی کی ایسی روایت پیش فرمادیں جس میں مولانا صاحب کا مطعون راوی نہ ہو  
**هَاتُوا بُرْهَانَكُمْ اِنْ كُنْتُمْ صَادِقِينَ**

محترم مفتی قادری صاحب! آپ کے اشکالات و اعتراضات کے مختصر جوابات دے دیئے گئے ہیں۔ آپ کو بذریعہ رجسٹری بھی خط کا جواب بھیجا جا رہا ہے اور رسائل کو اشاعت کیلئے بھی دیا جا رہا ہے، اللہ تعالیٰ ہر مسلمان کو دین کی سمجھ نصیب فرمائے۔

تشابہات سے متعلق علم نبوی ﷺ کے بارہ میں

## علماء احناف کے نظریات

مفتی احمد یار خان صاحب مہجراتی نے اپنی کتاب جاء الحق میں لکھا تھا کہ حنفی مذہب کا متفقہ نظریہ ہے کہ حضور علیہ السلام تشابہات کو جانتے ہیں، اس کا رد کرتے ہوئے حضرت والد محترم دام مجدہم نے ”ازالۃ الريب“ میں لکھا حقیقوں کا یہ عقیدہ اور وہ بھی اتفاقی؟ لَا حَوْلَ وَلَا قُوَّةَ إِلَّا بِاللّٰهِ۔ اس میں خاصا اختلاف ہے۔ مفتی صاحب کو صرف توضیح ہی دیکھ لینی چاہیے تھی جس میں یہ تصریح موجود ہے وَلَمْ يَظْهَرْ أَحَدًا مِنْ خَلْقِهِ عَلَيْهِ (ازالۃ الريب ص ۴۷۸) عرصہ کے بعد مفتی احمد یار خان صاحب کی وکالت میں جناب مفتی محمد خان قادری صاحب نے قلم اٹھایا اور حضرت والد صاحب دام مجدہم کے نام ایک خط رسائل میں شائع کیا جس کا جواب احقر نے ماہنامہ نصرۃ العلوم کو جرنوالہ دسمبر ۲۰۰۳ء کے شمارہ میں دیا اور جناب مفتی قادری صاحب کو ان کی کئی غلط فہمیوں کی جانب توجہ دلائی اور دریافت کیا کہ آپ نے جو عبارت پیش کی ہے کیا اس سے مفتی احمد یار خان صاحب کا دعویٰ ثابت ہوتا ہے

کہ یہ خفی مذہب کا متفقہ نظریہ ہے؟ اگر نہیں اور یقیناً نہیں تو پھر وکالت کا کیا فائدہ؟ ہمارے اس جواب پر تادم تحریر جناب مفتی قادری صاحب دو قسطوں میں تبصرہ کر چکے ہیں مگر ہمیں حیرانگی ہوئی کہ پوری بحث میں کسی معتبر تو دور کنار کسی عام خفی عالم سے ایک حوالہ بھی وہ مفتی احمد یار خان صاحب کی تائید میں پیش نہیں کر سکے، صرف یہ کیا کہ جوان کا اپنا نظریہ تھا کہ نبی کریم ﷺ کو تشابہات کا علم ہے اسی کی تائید میں سارا زور صرف کیا حالانکہ یہ تو بحث ہی نہیں کہ ایسا کسی نے کہا ہے کہ نہیں بلکہ بحث یہ ہے کہ آیا اس نظریہ کو خفیوں کا متفقہ نظریہ کہا جاسکتا ہے جیسا کہ مفتی احمد یار خان صاحب نے کہا ہے؟ مگر مفتی قادری صاحب نے اب تک سامنے آنے والے اپنے تین مضامین میں ایک حوالہ بھی ایسا پیش نہیں کیا جس سے ثابت ہو کہ نبی کریم ﷺ کا تشابہات کا علم رکھنے کا نظریہ خفیوں کا متفقہ نظریہ ہے، آئندہ اگر کوئی حوالہ اس پر پیش کریں گے تو اس پر تبصرہ کا حق ہم محفوظ رکھتے ہیں۔ مفتی قادری صاحب تو اپنے موکل مفتی احمد یار خان صاحب کی حمایت میں اب تک ایک حوالہ بھی پیش نہیں کر سکے مگر میرے والد صاحب دام مجد ہم نے جو یہ لکھا تھا کہ اس میں خاصا اختلاف ہے اور مفتی قادری صاحب نے اپنے ایک طرفہ نظریہ پر بعض عبارات پر پیش کر کے مجھ سے یوں دریافت کیا محترم قارئین صاحب اب فرمائیے کیا اس بارے میں خاصا اختلاف ہے؟ تو عرض ہے کہ ہاں اس مسئلہ میں خاصہ اختلاف ہے جس کی وضاحت ہم یہاں عرض کر رہے ہیں۔

### علماء احناف کے نظریات

تشابہات سے متعلق علم نبوی ﷺ کے بارہ میں علماء احناف کے تین

نظریات ہیں:-

- (۱) اللہ تعالیٰ کے سوا کسی کو بھی تشابہات کا علم نہیں۔
- (۲) اللہ تعالیٰ کے ساتھ نبی کریم ﷺ بھی تشابہات کا علم رکھتے ہیں پھر اس

نظریہ والوں میں سے بعض حضرات کی عبارات سے معلوم ہوتا ہے کہ  
مشابہات کا علم آپ ﷺ کو بذریعہ وحی دیا گیا اور بعض حضرات نے حضور  
علیہ السلام کے اجتہاد کی بحث میں اس کا ذکر کیا جس سے پتہ چلتا ہے کہ ان  
کے نزدیک حضور علیہ السلام کو مشابہات کا علم اجتہادی طور پر تھا۔

(۳) اللہ تعالیٰ اور نبی کریم ﷺ کے ساتھ ساتھ امت کے کچھ حضرات بھی مشابہات  
کا علم رکھتے ہیں، یہ تینوں قسم کے نظریات کتب احناف میں ذکر کئے گئے ہیں۔  
اب ہم مفتی قادری صاحب اور انصاف پسند قارئین کرام سے پوچھتے ہیں  
کہ جب اس مسئلہ میں تین قسم کے نظریات ہیں تو ان میں سے ایک ایسے نظریہ کو جو  
جمہور احناف کا نظریہ بھی نہیں کیا اس نظریہ کو احناف کا متفقہ نظریہ قرار دیا جاسکتا ہے؟  
کیا اس اختلاف کو خاصہ اختلاف سے تعبیر کرنا غلط ہے؟

علماء احناف کے ان تین قسم کے نظریات کی تفصیل

پہلا نظریہ

کہ مشابہات کا علم اللہ تعالیٰ کے سوا کسی کو نہیں ہے اور یہ نظریہ جمہور احناف کا  
ہے اور اس کی دلیل یہ ہے کہ جمہور احناف کے نزدیک وَمَا يَعْلَمُ تَأْوِيلَهُ إِلَّا اللَّهُ پر وقف  
واجب ہے ملاحظہ ہو اصول السرخسی ج ۱ ص ۱۶۹، اصول بزودی ص ۱۰۹، کشف الاسرار  
علی السناج ص ۱۵۲، نور الانوار الانور ص ۹۳، کشف الاسرار علی اصول الہمزدوی ج ۱ ص ۵۶  
اور اسی طرح دیگر کتب اصول میں مذکور ہے اور شمس الائمہ سرخسی اور فخر الاسلام بزودی  
اور ان کے قبعین کے علاوہ باقی تمام حضرات مخلوق میں سے کسی کی استثناء نہیں کرتے  
بلکہ یہ کہتے ہیں کہ اللہ تعالیٰ کے سوا کسی کو بھی مشابہات کا حقیقی علم نہیں ہے۔

چنانچہ امیر بادشاہ خفی لکھتے ہیں (خِیَالُنَا لِلْحَنِيفِيَّةِ) حَيْثُ قَالُوا لَا يُمْكِنُ  
ذَرُّكَ فِي الدُّنْيَا كَمَا ذَهَبَ إِلَيْهِ الصَّحَابَةُ وَالتَّابِعُونَ وَعُلَمَاءُ الْمُتَقَلِّمِينَ غَيْرَ أَنْ

فَخَرَّ الْإِسْلَامَ وَخَسَمَ الْأَئِمَّةَ اسْتَشْيَا النَّبِيُّ صَلَّى اللَّهُ عَلَيْهِ وَسَلَّمَ (تیسرا تحریریں)  
 ۱۶۳) یعنی شوافع حضرات کی اکثریت اس بات کی قائل ہے کہ تشابہات کا علم حاصل  
 ہو سکتا ہے مگر احناف کا نظریہ اس کے خلاف ہے اس لئے کہ وہ کہتے ہیں کہ دنیا میں ان کا  
 علم نہیں ہو سکتا جیسا کہ اس کی جانب صحابہ، تابعین اور اکثر حنفیہ میں گئے ہیں لیکن فخر  
 الاسلام (امام بزدوی) اور شمس الائمہ (سرخسی) نے نبی کریم ﷺ کو مستثنیٰ کیا ہے۔

اور علامہ ابن عابدین لکھتے ہیں (خِلَافًا لِلْحَنَفِيَّةِ) حَيْثُ قَالُوا لَا  
 يُمْكِنُ دَرْجَتُهُ فِي الدُّنْيَا أَصْلًا قَالُوا فِي التَّخْيِيرِ وَالَّذِي ذَكَرَهُ صَاحِبُ  
 الْكُشْفِ وَالتَّحْقِيقِ وَغَيْرُهُ أَنَّ مَذْهَبَ عَامَةِ الصَّحَابَةِ وَالتَّابِعِينَ وَعُلَمَاءِ  
 مُنَقَدِمِي أَهْلِ السُّنَّةِ مِنْ أَصْحَابِنَا وَأَصْحَابِ الشَّافِعِيِّ وَالْقَاضِي أَبِي زَيْدٍ  
 وَلَفْخَرِ الْإِسْلَامِ وَخَسَمَ الْأَئِمَّةَ وَجَمَاعَةً مِنَ الْمُتَأَخِّرِينَ أَنَّ  
 فَخَرَّ الْإِسْلَامَ وَخَسَمَ الْأَئِمَّةَ اسْتَشْيَا النَّبِيُّ ﷺ قَدْ كَرَّانِ الْمَشَابَهَ  
 وَضَحَّ لَهُ دُونَ غَيْرِهِ (نسبات الاسماح علی شرح الفاضل الانور ص  
 ۶۸) احناف کا نظریہ جمہور شوافع کے نظریہ کے خلاف ہے اس لئے کہ احناف کہتے  
 ہیں کہ دنیا میں ان کا علم نہیں ہو سکتا۔

التخیر کے مصنف نے کہا ہے کہ الکشف اور التحقیق وغیرہ کے مصنف نے جو  
 کہا ہے وہی اکثر صحابہ، تابعین اور ہمارے (احناف) اکثر حنفیہ میں اہل السنۃ  
 اصحاب اور امام شافعی کے اصحاب اور قاضی ابوزید، فخر الاسلام، شمس الائمہ اور متاخرین  
 کی ایک جماعت کا نظریہ ہے مگر فخر الاسلام اور شمس الائمہ نے نبی کریم ﷺ کو مستثنیٰ  
 کیا اور ذکر کیا کہ بے شک آپ ﷺ کے سامنے تشابہ کی وضاحت تھی اور آپ کے  
 علاوہ کسی کیلئے نہ تھی۔

اور مولانا نظام الدین الکرانوی التخییر کے حوالہ سے اوپر جو عبارت ذکر کی

نئی ہے اس کو ذکر کر کے لکھتے ہیں کہ فخر الاسلام اور شمس الارض نے حضور علیہ السلام کو مستثنیٰ کیا ہے اور باقی حضرات مشابہات کا علم صرف اللہ تعالیٰ کیلئے ہی مانتے ہیں اور پھر اس کے بعد لکھتے ہیں اَقُولُ مَذْهَبُ عَامَةِ الصَّحَابَةِ وَاهْلِ السَّنَةِ اَنْهُمْ يَقُولُونَ اَنَّ الْوُقُوفَ وَاجِبٌ عَلَى اللَّهِ فِى قَوْلِهِ تَعَالٰى وَمَا يَعْلَمُ تَاْوِيلَهُ اِلَّا اللَّهُ بِذَلِّلٍ قِرَاءَةِ ابْنِ مَسْعُودٍ اِنْ تَاْوِيلَهُ اِلَّا عِنْدَ اللَّهِ۔ میں کہتا ہوں کہ اکثر صحابہ اور اہل سنت کا مذہب یہ ہے کہ بے شک وہ کہتے ہیں کہ اللہ تعالیٰ کے فرمان وَمَا يَعْلَمُ تَاْوِيلَهُ اِلَّا اللَّهُ میں لفظ اللہ پر وقف واجب ہے اور اس کی دلیل حضرت عبد اللہ بن مسعود کی قرأت ہے کہ اس (مقابلہ) کی تاویل صرف اللہ تعالیٰ ہی کے پاس ہے پھر آئے لکھتے ہیں وَالْأَحْوَطُ هُوَ قَوْلُ الْمُتَقَلِّبِينَ وَهُوَ الْمُخْتَارُ عِنْدَ أَهْلِ الْيَمِينِ (نظامی علی الحسامی ص ۱۰) حقد میں کا قول ہی زیادہ احتیاط والا ہے اور اہل یقین کے ہاں یہی مختار ہے۔

اور امام عبد العزیز البقاری مشابہات سے متعلق بحث کرتے ہوئے لکھتے ہیں وَأَمَّا الْعَامَّةُ فَقَالُوا الْوُقُوفُ عَلَى قَوْلِهِ اِلَّا اللَّهُ وَاجِبٌ لِأَنَّهُ أَكْثَرُ أَوْلَا بِالنَّفْسِ لَمْ يَخْصَّ اسْمُ اللَّهِ بِالِاسْتِثْنَاءِ فَيَقْضَى أَنَّهُ مِمَّا لَا يَشَارِكُهُ فِى عِلْمِهِ سِوَاهُ (كشف الاسرار ج ۱ ص ۵۶) بہر حال اکثر حضرات یہ فرماتے ہیں کہ الا اللہ پر وقف واجب ہے اس لئے کہ اللہ تعالیٰ نے اس کلام کو پہلے نفی کے ساتھ موکد کیا پھر اسم اللہ کی استثناء کی جو اس بات کا تقاضہ کرتی ہے کہ بے شک یہ (مقابلہ) ان چیزوں میں سے ہے جن کے جاننے میں اللہ تعالیٰ کے ساتھ کوئی شریک نہیں ہے۔

قاضی ثناء اللہ پانی پٹی جن کے بارہ میں خود مفتی قادری صاحب لکھتے ہیں یاد رہے قاضی ثناء اللہ پانی پتی مسلم طور پر حنفی عالم ہیں، وہ لکھتے ہیں کہ مقابلہ کے بارہ میں دو قول ہیں، ایک قول یہ ہے کہ تاویل اور تامل کے ساتھ اس کی مراد معلوم کی

جاسکتی ہے اور دوسرا قول یہ ہے کہ ایسا نہیں ہو سکتا، پہلے قول کے مطابق نبی اور غیر نبی برابر ہیں اور دوسرے قول جو حنفیہ کا مختار مذہب ہے اس میں بھی نبی اور غیر نبی برابر ہیں پھر آگے لکھتے ہیں وَ اَخْتَلَفَ كَلَامُ الْعُلَمَاءِ فِي هَذَا النَّوعِ فَقِيلَ يُمَكِّنُ تَأْوِيلُهُ وَقِيلَ لَا يُمَكِّنُ تَأْوِيلُهُ بَلْ يَجِبُ الْإِيمَانُ بِهِ وَتَفْوِضُ الْمُرَادِ مِنْهُ إِلَى اللَّهِ سُبْحَانَهُ فَقِيلَ اسْتَأْذَرَ اللَّهُ سُبْحَانَهُ يَعْلِمُهُ مَا فِيهِمْ النَّبِيُّ ﷺ مُرَادُهُ وَلَا أَحَدٌ مِّنْ أَتْبَاعِهِ وَبِهِ قَالَ أَكْثَرُ الْعُلَمَاءِ (حاشیہ تفسیر مظہری ج ۱ ص ۱۴)

تشابہات کی اس قسم میں اختلاف ہے یہ بھی کہا گیا ہے کہ اس کی تاویل ممکن ہے اور یہ بھی کہا گیا ہے کہ اس کی تاویل ممکن نہیں بلکہ اس کے مطابق ایمان لانا اور اس کی مراد اللہ تعالیٰ کے سپرد کرنا ضروری ہے، یہ بھی کہا گیا ہے کہ اس کے جاننے میں اللہ تعالیٰ یگانہ ہے اس کی مراد کو نہ نبی کریم ﷺ نے سمجھا اور نہ ہی آپ کے متبعین میں سے کسی نے اور اسی کے مطابق اکثر علماء نے کہا ہے۔

قاضی صاحب نے اکثر علماء کا مذہب یہی بتایا ہے کہ اللہ تعالیٰ کے سوا کسی کو تشابہات کا علم نہیں ہے اگرچہ اس سے اختلاف کرتے ہوئے اپنا مختار مذہب یہ بتایا ہے کہ یہ اللہ تعالیٰ اور اس کے رسول ﷺ کے درمیان راز ہے۔ ملا علی قاری حنفی لکھتے ہیں قِيلَ الْمُتَشَابِهَ فَيُسَمَّى الْأَوَّلُ لَا يَقْبَلُ التَّأْوِيلَ وَلَا يَعْلَمُ تَأْوِيلَهُ إِلَّا اللَّهُ كَالنَّفْسِ فِي قَوْلِهِ وَلَا أَعْلَمُ مَا فِي نَفْسِكَ وَالْمَجِيئِي فِي جَاءَ رَبِّكَ وَفَوَاحِ السُّورِ . (مرقات ج ۱ ص ۱۶۰) کہا گیا ہے کہ تشابہات کی دو قسمیں ہیں پہلی قسم وہ ہے جو تاویل کو قبول نہیں کرتی اور ان کا علم اللہ تعالیٰ کے سوا کسی کو نہیں ہے جیسا کہ مَا فِي نَفْسِكَ میں نفس اور جَاءَ رَبِّكَ میں آنا اور بعض سورتوں میں حروف مقطعات تشابہات کی اس قسم میں سے ہیں۔ اسی طرح تقدیر اور روح اور اِنَّ اللَّهَ عِنْدَهُ عِلْمُ السَّاعَةِ کی آیت میں بیان کردہ امور خمسہ کو بھی تشابہات میں شمار کیا گیا ہے تو تقدیر کے بارہ میں بحث کرتے ہوئے ملا علی قاری لکھتے ہیں وَالْقُدْرُ مِسْرٌ

مِنْ أَسْرَارِ اللَّهِ تَعَالَى لَمْ يُطْلِعْ عَلَيْهِ مُلْكًا مُقَرَّبًا وَلَا نَبِيًّا مُرْسَلًا (مرقات ج ۱ ص ۱۳۵) اور تقدیر اللہ تعالیٰ کے رازوں میں سے ایک راز ہے جس پر اس نے کسی مقرب فرشتے اور نبی مرسل کو بھی مطلع نہیں فرمایا اسی طرح قیامت کے علم کے بارہ میں فرماتے ہیں اَنَّ عِلْمَ السَّاعَةِ مِمَّا اسْتَأْثَرَ اللَّهُ تَعَالَى بِهِ (مرقات ج ۱ ص ۲۶۶) بے شک قیامت کے جاننے میں اللہ تعالیٰ یگانہ ہے۔ اور علامہ یعنی خفی قیامت کے علم سے متعلق بحث میں لکھتے ہیں قُلْتُ الْإِعْتِقَادُ بِوُجُودِهَا وَبِعَدَمِ الْعِلْمِ بِوَقْتِهَا لِغَيْرِ اللَّهِ مِنَ الدِّينِ أَيْضًا (عمدة القاری ج ۱ ص ۲۸۲) میں کہتا ہوں کہ قیامت کے ہونے کا عقیدہ رکھنا اور یہ عقیدہ رکھنا کہ اس کا وقت اللہ تعالیٰ کے سوا کسی کو معلوم نہیں یہ بھی دین میں سے ہے۔ امام بخاریؒ نے باب قائم کیا بَابُ قَوْلِ اللَّهِ تَعَالَى وَمَا أُوتِيتُمْ مِنَ الْعِلْمِ إِلَّا قَلِيلًا (بخاری ج ۱ ص ۲۴) اس باب کو قائم کرنے کی وجہ واضح کرتے ہوئے علامہ یعنی لکھتے ہیں کہ امام بخاری کا یہ عنوان قائم کرنے سے مقصد یہ ہے کہ وہ تنبیہ کرنا چاہتے ہیں کہ اَنَّ مِمَّنِ الْعِلْمِ شَيْئًا لَمْ يُطْلِعْ اللَّهُ عَلَيْهَا نَبِيًّا وَلَا غَيْرَهُ (عمدة القاری ج ۲ ص ۱۹۹) کہ بعض علوم ایسے ہیں کہ اللہ تعالیٰ نے ان پر نہ کسی نبی کو مطلع فرمایا ہے اور نہ ہی کسی اور کو۔

اور پھر روح سے متعلق بحث کرتے ہوئے علامہ عیسیٰ لکھتے ہیں فَالْأَكْثَرُونَ مِنْهُمْ عَلَى أَنَّ اللَّهَ تَعَالَى أَبْهَمَ عِلْمَ الرُّوحِ عَلَى الْخَلْقِ وَاسْتَأْثَرَهُ لِنَفْسِهِ حَتَّى قَالُوا إِنَّ النَّبِيَّ صَلَّى اللَّهُ عَلَيْهِ وَسَلَّمَ لَمْ يَكُنْ عَالِمًا بِهِ (عمدة القاری ج ۲ ص ۲۰۱) پس ان علماء میں سے اکثر کا نظریہ یہ ہے کہ بے شک اللہ تعالیٰ نے روح کا علم مخلوق سے مخفی رکھا ہے اور اس کو اپنے لیے مختص رکھا ہے یہاں تک کہ انہوں نے کہا کہ نبی کریم ﷺ بھی اس کو نہیں جانتے تھے۔ علامہ عیسیٰ نے اکثریت کا نظریہ یہی بتایا مگر خود اس سے اختلاف کرتے ہوئے لکھا کہ حضور علیہ السلام کو روح کے بارہ میں علم تھا۔ یہود نے حضور علیہ السلام سے روح کے بارہ میں پوچھا تو اس روح سے کیا

مراد ہے؟ اس کے بارہ میں کئی احتمالات علامہ عینی نے ذکر کئے ہیں ان میں سے ایک احتمال یہ لکھا کہ وَيُمْكِنُ أَنْ سَوَّاهُمْ عَنْ رُوحِ نَبِيِّ آدَمَ لِأَنَّهُ مَذْكُورٌ فِي التَّوْرَةِ وَأَنَّهُ لَا يَعْلَمُهُ إِلَّا اللَّهُ وَقَالَتِ الْيَهُودُ إِنَّ فَتْرَ الرُّوحِ فَلَيْسَ بِنَبِيِّ فَلِذَاكَ لَمْ يُجِبْهُمْ (عمدة القاری ج ۲ ص ۲۰۱) اور ہو سکتا ہے کہ ان کا سوال انسانی روح کے بارہ میں ہو اس لئے کہ تورات میں یہ مذکور تھا کہ اس کا علم اللہ تعالیٰ کے سوا کسی کو نہیں ہے اور یہود نے کہا کہ اگر اس نے روح کی تفسیر بیان کر دی تو یہ نبی نہیں ہوگا تو اسی لئے آپ ﷺ نے ان کو جواب نہ دیا۔ علامہ عینی فَلَا يُظْهِرُ عَلَيِّهِ أَحَدًا سے متعلق بحث میں لکھتے ہیں کہ اس میں غیب سے کیا مراد ہے تو اس بارہ میں ایک قول یہ کیا گیا ہے کہ اس سے مراد قیامت کا علم ہے اور علامہ عینی اس قول کو ضعیف قرار دیتے ہوئے دلیل میں فرماتے ہیں لِأَنَّ عِلْمَ السَّاعَةِ مِمَّا اسْتَأْذَرَ اللَّهُ بِعِلْمِهِ کہ قیامت کا علم تو ان چیزوں میں سے ہے جن کے جاننے میں اللہ تعالیٰ یگانہ ہے اور پھر آتِ إِلَيْهِ يُرَدُّ عِلْمُ السَّاعَةِ سے متعلق فرماتے ہیں فَسَعْنَاهَا لَا يَعْلَمُ مَتَى وَقْتُ لَهَا مِثْلُ غَيْرِهَا فَالْقَدِيرُ إِلَيْهِ يُرَدُّ عِلْمُ وَقْتِ السَّاعَةِ (عمدة القاری ج ۲ ص ۲۵ و ۸۶) تو اس کا معنی یہ ہے کہ قیامت کے قائم ہونے کا وقت اس (اللہ تعالیٰ) کے سوا کوئی نہیں جانتا تو تقدیر عبارت یوں ہوگی کہ قیامت کے قائم ہونے کا وقت اسی (اللہ تعالیٰ) کی طرف لوٹایا جاتا ہے۔ نیز علامہ عینی نے لکھا لَوْ مِنْهَا مَا فِئِلٌ مَا وَجَّهَ الْإِنْحِصَارُ فِي هَذِهِ الْخُمْسِ مَعَ أَنَّ الْأُمُورَ الَّتِي لَا يَعْلَمُهَا إِلَّا اللَّهُ كَثِيرَةٌ أَجِيبُ بِأَنَّهُ أَمَّا لَا إِلَهَ إِلَّا اللَّهُ كَانُوا مَسْأَلُوا الرَّسُولَ عَنْ هَذِهِ الْخُمْسِ فَتَزَلَّتِ الْآيَةُ جَوَابًا لَهُمْ وَأَمَّا لَا إِلَهَ إِلَّا اللَّهُ عَائِدَةً إِلَى هَذِهِ الْخُمْسِ فَالْجَوَابُ (عمدة القاری ج ۱ ص ۲۹۳) اس حدیث پر جو اعتراض کئے جاتے ہیں ان میں سے ایک یہ اعتراض بھی ہے کہ ان پانچ امور میں امر کیوں کیا گیا حالانکہ جن امور کو اللہ تعالیٰ کے علاوہ کوئی نہیں جانتا وہ امور تو بہت سے ہیں تو میں اس کا جواب دیتا ہوں کہ یہ اس لئے ہے کہ انہوں نے رسول اللہ ﷺ سے



ان پانچ امور سے متعلق ہی سوال کیا تھا تو یہ آیت ان کے جواب میں نازل ہوئی یا یہ کہ باقی امور ان ہی پانچ امور کی جانب لوٹتے ہیں پس اس بات کو اچھی طرح سمجھ لیں۔

### مفتی قادری صاحب کی معصومیت

مفتی قادری بڑی معصومیت سے ہم سے پوچھتے ہیں کہ کسی نے تصریح کی ہے کہ آپ رحمۃ اللہ علیہ بعض مشابہات کا علم رکھتے ہیں تمام کا نہیں، کیا معمولی نوعیت کے اختلاف کو اہل علم (احناف) نے قابل اعتنا سمجھا ہے، کیا مخالفت کرنے والوں کا رد نہیں کیا؟ آپ رحمۃ اللہ علیہ مشابہات کا علم رکھتے ہیں کیا اس کو حق و صواب قرار نہیں دیا۔ (ماہنامہ سوائے حجاز ص ۵۴ جنوری ۲۰۰۳ء) ہم نے جمہور احناف کا نظریہ علماء احناف ہی کی عبارات سے پیش کر دیا ہے اس لئے ہم سے دریافت کرنے کی بجائے مفتی قادری صاحب کو اگر انصاف کرنے والا دل سینہ میں حاصل ہے تو اپنے دل سے ہی پوچھ لیں کہ کیا نبی کریم صلی اللہ علیہ وسلم کو تمام مشابہات کا علم ہونے کا نظریہ جمہور احناف کا ہے؟ جو نظریہ جمہور کا ہے اس کو معمولی نوعیت کا اختلاف اور ناقابل اعتنا کس نے سمجھا ہے؟ کیا جمہور احناف کا نظریہ حق و صواب ہے یا ان کی مخالفت کرنے والوں کا؟ ہمارے نزدیک جمہور احناف کا نظریہ ہی حق و صواب ہے اس لئے ہم نے علماء احناف ہی کی عبارات اس بارہ میں پیش کی ہیں اور طوالت کے خوف سے ان ہی حوالہ جات پر اکتفا کیا ہے۔

### دوسرا نظریہ

کہ نبی کریم صلی اللہ علیہ وسلم بھی مشابہات کا علم رکھتے ہیں، یہ نظریہ فخر الاسلام امام بدودی اور شمس الانبہ امام سرخسی کا ہے اور ان ہی کی پیروی میں بعد والے شارحین اور بعض دیگر حضرات نے اس نظریہ کو اختیار کیا ہے جیسا کہ پہلے نظریہ کی تفصیل کے تحت اس کا بھی کچھ بیان ہو چکا ہے اور اس کے متعلق کچھ حوالے مفتی قادری صاحب نے بھی دیئے ہیں جن میں سے بعض عبارات دیوبندی مکتب فکر سے تعلق رکھنے والے علماء

نی پیش کیں اور ہمیں یوں خطاب کیا کہ اپنے اکابرین کی بھی سن لیجئے۔ (سوئے حجاز ص ۴۱ فروری ۲۰۰۴ء) عرض ہے کہ اہل السنۃ والجماعت ہونے کے ناطے مالکی، شافعی، حنبلی ہمارے اکابرین ہیں اور دلائل کے ساتھ ان کے نظریات سے اختلاف بھی ہے اسی طرح جن حضرات کی آپ نے ہمارے اکابرین کی حیثیت سے عبارات پیش کی ہیں وہ بے شک ہمارے اکابرین ہیں ان کے کسی نظریہ سے دلیل کے ساتھ اختلاف نہ تو ان کی شان میں گستاخی ہے اور نہ ہی ان کے اکابرین میں سے ہونے سے انکار ہے بالخصوص مولانا جمیل احمد صاحب سکر وڈی جنہوں نے اصول الشاشی، نور الانوار اور حسامی کے تراجم کئے ہیں ان کو تو ان کتابوں میں کئی جگہ غلط فہمیاں ہوئی ہیں اور کئی جگہ ان کو ذمہ لیا ہوا ہے جو مدح میں اور ذہین طلبہ سے مخفی نہیں مگر اس کے باوجود ان کی محنت قابلِ داد ہے۔

### تیسرا نظریہ

کہ نبی کریم ﷺ کے علاوہ امت کے کچھ حضرات بھی مشابہات کا علم رکھتے ہیں، یہ نظریہ مفسر قرآن اسماعیل حقی نے بیان کیا ہے جس کے بارہ میں کہا جاتا ہے کہ اس نے اپنی تفسیر میں امام اعظم ابوحنیفہ کی فقہ کو لیا ہے، مشابہات کی بحث میں انہوں نے جو لکھا ہے ان کی ایک عبارت کا ترجمہ کرتے ہوئے محمد فیض احمد اویسی صاحب لکھتے ہیں بعض لوگ جو کہا کرتے ہیں کہ مشابہات کا علم کسی نبی ولی کو نہیں، ان کا رد کرتے ہوئے لکھتے ہیں کہ اللہ تعالیٰ نے قرآن پاک اس لئے اتارا ہے کہ اس کے بندوں کو نفع ہو اور اسے پڑھ کر اس کی مراد کو پہنچیں، اگر یہ کہا جائے کہ مشابہات اللہ تعالیٰ کے سوا کوئی اور نہیں جانتا تو منکرین اسلام کا اعتراض ہو گا کہ خدا تعالیٰ کا کلام عبث اور فضول ہے (معاذ اللہ) کہ جس سے کسی کو کوئی فائدہ نہیں پہنچا وغیرہ وغیرہ۔

(فیوض الرحمن ترجمہ تفسیر روح البیان پارہ نمبر ۳ ص ۱۵۸)

مفتی قادری صاحب کا فرض ہے کہ وہ اپنی اصل ذمہ داری پوری کریں ہم نے مشابہات کے متعلق علم نبوی ﷺ کے بارہ میں احناف کے تین نظریات باحوالہ بیان کئے ہیں اس لئے ہماری مفتی قادری صاحب سے درخواست ہے کہ اپنے موکل جناب مفتی احمد یار خان صاحب کی تائید میں علماء احناف سے ایسی عبارات پیش کریں جن سے ثابت ہو کہ نبی کریم ﷺ کو مشابہات کا علم ہونے کا نظریہ احناف کا متفقہ نظریہ ہے اور یہی ان کی اصل ذمہ داری ہے۔ اور اگر وہ اس سے پاؤں کھسکانہ چاہیں اور صرف مشابہات سے متعلق حضور علیہ السلام کو علم ہونے یا نہ ہونے سے متعلق بحث جاری رکھنا چاہیں تو پہلے واضح کریں کہ کیا مفتی احمد یار خان صاحب نے صحیح لکھا ہے یا غلط اور کیا ان پر کی گئی گرفت درست ہے یا نہیں؟ نیز اپنا نظریہ واضح کریں اس لئے کہ انہوں نے علم نبوی ﷺ اور مشابہات کے عنوان سے بحث شروع کی تھی مگر یہ وضاحت نہیں کی کہ یہ علم بذریعہ وحی حاصل ہوا تھا یا کہ اس کے بارہ میں آپ ﷺ کا علم اجتہادی تھا نیز انہوں نے بعد میں ایسی عبارات بھی پیش کی ہیں جن سے راسخین فی العلم کے حق میں بھی مشابہات کا علم ثابت ہوتا ہے اس لئے نظریہ کی وضاحت ضروری ہے۔

ہمیں خوشی ہوئی کہ مفتی قادری صاحب نے اپنے دیگر ہم مسلک حضرات کے کالم گلوچ اور تشددانہ انداز سے ہٹ کر مناسب انداز اختیار کیا ہے (اللہ تعالیٰ ان کے حق میں خیر کے فیصلے فرمائے) اس لئے علمی انداز میں بحث جاری رکھنے میں ہمیں مزید خوشی ہوگی۔ مفتی قادری صاحب کے اب تک کے بیانات میں ان کو جو غلط فہمیاں ہوئیں ان کی نشاندہی اور انہوں نے ہماری باتوں کے جو جوابات دیئے اور اپنے نظریہ پر جو دلائل کے طور پر عبارات پیش کیں ان کا تجزیہ انشاء اللہ العزیز آئندہ پیش کیا جائے گا۔

## حضور علیہ السلام کو تشابہات کا علم ہونے سے متعلق پیش کردہ دلائل کا تجزیہ

مفتی محمد خان قادری صاحب نے قرآنی دلائل کا عنوان قائم کر کے پہلی دلیل کے طور پر لکھا کہ مفسرین کرام نے اس پر قرآنی دلیل یہ دی ہے کہ اللہ تعالیٰ کا فرمان ہے اَلَمْ يَخْلُقْنَا عَلَّمَ الْقُرْآنَ۔ رَحْمٰن نے قرآن سکھایا۔ تمام مفسرین نے لکھا ہے کہ اللہ تعالیٰ نے حضور ﷺ کو صرف الفاظ قرآنی سے ہی نہیں بلکہ اس کے تمام معانی سے بھی آگاہ فرمایا ہے، پھر اس پر اشکال وارد ہوا کہ تشابہات کے بارے میں تو ارشاد باری تعالیٰ ہے وَمَا يَعْلَمُ تَاْوِيْلَهُ اِلَّا اللّٰهُ اللّٰهُ کے سوا ان کی تاویل کوئی نہیں جانتا۔ پھر امام رازیؒ سے اس کے دو جواب نقل کئے۔ (ماہنامہ سوائے حجاز ص ۲۳-۲۵ جنوری ۲۰۰۴ء)

اول تو یہ دعویٰ ہی درست نہیں کہ تمام مفسرین نے حضور علیہ السلام کو تشابہات کا علم ہونے کی دلیل یہ دی ہے اس لئے کہ بہت سے حضرات نے انسان سے کوئی خاص شخصیت نہیں بلکہ مطلق انسان مراد لیا ہے ملاحظہ ہو بیضاوی، جلالین وغیرہ اور امام طبرسیؒ نے اسی قول کو درست کہا ہے، چنانچہ وہ لکھتے ہیں وَالصَّوَابُ مِنْ الْقَوْلِ فِيْ ذٰلِكَ اَنْ يُقَالَ مَعْنٰى ذٰلِكَ اَنَّ اللّٰهَ عَلَّمَ الْاِنْسَانَ مَا بِهِ الْحَاجَةُ اِلَيْهِ مِنْ اَكْمَرِ دِيْنِهٖ وَدُنْيَاهُ (تفسیر طبری ج ۲ ص ۱۱۵) اور درست قول یہ ہے کہ کہا جائے کہ اس کا معنی یہ ہے کہ بے شک اللہ تعالیٰ نے انسان کو وہ چیزیں سکھائیں جن کی اس کو ضرورت ہے یعنی دینی اور دنیاوی امور حلال و حرام اور زندگی گزارنے کے طور طریقہ اور بولنا وغیرہ۔

اور جن حضرات نے انسان سے حضور علیہ السلام کی شخصیت مراد لی ہے ان کا قول بھی بعض مفسرین نے نقل کیا ہے مگر اس سے بھی محترم مفتی قادری صاحب کا

مقصد حاصل نہیں ہوتا اس لیے کہ انہوں نے بھی وہ علم مراد لیا ہے جو ذات خداوندی کے ساتھ مختص نہیں اور وہ علم مراد لیا ہے جس کو حضور علیہ السلام نے امت تک پہنچا دیا ہے، چنانچہ علامہ آلوسیؒ لکھتے ہیں وَقَالَ الْمُرْسِيُّ جَمَعَ الْقُرْآنَ عُلُومَ الْأَوَّلِينَ وَالْآخِرِينَ بِحَيْثُ لَمْ يَحِطْ بِهَا عِلْمًا حَقِيقَةً إِلَّا الْمُتَكَلِّمُ بِهِ ثُمَّ رَسُولُ اللَّهِ ﷺ خَلَامًا اسْتَأْثَرَ بِهِ سُبْحَانَهُ (روح المعانی ج ۲ ص ۹۸) اور المرسی نے کہا کہ قرآن کریم نے اولین و آخرین کے تمام علوم کو جمع کر دیا ہے، اس حیثیت سے کہ ان کے حقیقی علم کا احاطہ اللہ تعالیٰ کے سوا کوئی نہیں کر سکتا پھر رسول اللہ ﷺ کو ان کا علم ہے سوائے ان باتوں کے جن کے جاننے میں رب تعالیٰ کی ذات یگانہ ہے۔

اور علامہ قرطبیؒ لکھتے ہیں عَلَّمَ الْقُرْآنَ أَيُّ عَلَّمَهُ نَبِيُّهٖ صَلَّى اللَّهُ عَلَيْهِ وَسَلَّمَ حَتَّى آدَاهُ إِلَى جَمِيعِ النَّاسِ (قرطبی ج ۷ ص ۱۵۲) اللہ تعالیٰ نے اپنے نبی ﷺ کو قرآن سکھایا یہاں تک کہ انہوں نے تمام لوگوں تک وہ پہنچا دیا۔

اور یہ بات کسی صاحب علم سے مخفی نہیں کہ قرآن کریم کی آیات مختلف قسم کی ہیں، بعض آیات میں احکامات ہیں، بعض میں قصص و واقعات ہیں، بعض آیات جو منسوخ الاحکام ہیں ان کی صرف تلاوت ہے تو حضور علیہ السلام نے ہر آیت کو اس کے مطابق بیان فرما کر امت تک پہنچا دیا۔ اور مشابہات کی تلاوت کے علاوہ چونکہ حضور علیہ السلام سے صحیح روایات سے کچھ ثابت نہیں تو اس سے یہی معلوم ہوا کہ آپ ﷺ کو بھی مشابہات کی صرف تلاوت کا علم دیا گیا جو کہ آپ ﷺ نے امت تک پہنچا دیا۔ اگر اس کے علاوہ بھی علم دیا گیا ہوتا تو آپ ضرور وہ بھی امت تک پہنچا دیتے۔

چنانچہ علامہ سرخسیؒ لکھتے ہیں وَالِدَلِيلُ عَلَى جَوَازِ ذَلِكَ أَنَّهُ يَتَعَلَّقُ بِصُيغَةِ التَّلَاوَةِ حُكْمَانِ مَقْصُودَانِ أَحَدُهُمَا جَوَازُ الصَّلَاةِ وَالثَّانِي النَّظْمُ الْمُعْجَزُ وَبَعْدَ انْتِسَاخِ الْحُكْمِ الَّذِي هُوَ الْعَمَلُ بِهِ يُقْبَلُ هَذَا

الْحُكْمَانِ وَهُمَا مَقْصُودَانِ الْاِكْتِرَاءِ اَنَّ الْمُتَشَابِهَ فِي الْقُرْآنِ اِنَّمَا يَنْبَغُ  
هَذَا اِنَّ الْحُكْمَانِ فَقَط . (اصول السرخسی ج ۲ ص ۸۰)

اور اس کے جواز پر دلیل یہ ہے کہ تلاوت کئے جانے والے صیغہ کے ساتھ  
دو حکم مقصود ہوتے ہیں، ایک تو یہ کہ اس کی تلاوت سے نماز کا جواز ہوتا ہے اور دوسرا یہ  
کہ یہ ایسا کلام ہے جس جیسا کلام لانے سے مخلوق عاجز ہے اور جس آیت میں مذکور  
کسی حکم کو منسوخ کر دیا گیا ہو تو حکم منسوخ ہونے کے باوجود آیت کی تلاوت سے یہ  
دونوں مقصودی حکم باقی رہتے ہیں، کیا آپ دیکھتے نہیں کہ قرآن کریم میں جو  
مشابہات ہیں وہ صرف ان دو ہی حکموں کو ثابت کرتے ہیں۔

علامہ سرخسیؒ نے وضاحت کر دی کہ مشابہات سے مقصود ان کی تلاوت سے  
نماز کا جواز اور ان کا معجز ہونا ہے اور حضور علیہ السلام نے ان مشابہات کی تلاوت کر  
کے پڑھنے کا انداز بتا دیا اور نماز میں پڑھ کر ان سے نماز کا جواز بتا دیا تو جو مقصد تھا وہ  
بیان کر دیا، اگر کوئی اور مقصد ہوتا تو وہ بھی آپ بیان فرما دیتے اس لئے کہ آپ ﷺ  
پَرَبْلَغَ مَا أَنْزَلَ إِلَيْكَ مِنْ رَبِّكَ اور وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ  
مَا نُزِّلَ إِلَيْهِمْ جیسی آیات کی روشنی میں ذمہ داری تھی کہ ہر آیت کو اس کی حیثیت  
کے مطابق امت تک پہنچائیں، اس لئے جو حضرات یہ کہتے ہیں کہ مشابہات کا علم  
تلاوت اور اس کے معجز ہونے کی حد تک آپ ﷺ کو دیا گیا ان کا نظریہ مضبوط ہے۔  
اور جو حضرات یہ کہتے ہیں کہ مشابہات کا علم اس حد سے زیادہ بھی دیا گیا تھا تو  
ان پر اعتراض ہوتا ہے کہ آپ ﷺ نے ذمہ داری ہونے کے باوجود امت پر بیان  
کیوں نہیں کیا، باقی رہا بعض حضرات کا یہ کہنا کہ یہ سِرٌّ بَيْنَ اللَّهِ وَرَسُولِهِ ہے تو اس کی  
دلیل چاہیے اس لیے کہ بَلَّغَ مَا أَنْزَلَ اور مَا نُزِّلَ إِلَيْهِمْ میں ماعامہ ہے جس کا مطلب  
یہ ہے کہ جو آپ پر اتارا گیا وہ آپ امت تک پہنچا دیں اور اس کی وضاحت فرمادیں۔

اور اگر تشابہات کو امت تک پہنچانے کی استثناء کی جائے گی اور کہا جائے گا کہ یہ تشابہات کا مفہوم امت تک نہ پہنچانے کا آپ کو حکم تھا تو یہ مَسْنُورٌ اِلَيْهِمْ اور مَا اَنْزَلَ اِلَيْكَ مِنْ رَّبِّكَ کے عموم میں خصوص کا دعویٰ ہے اور اس کے عموم میں خصوص کیلئے دلیل قطعی چاہیے، احناف تو عام لَمْ يَخْصُ عَنْهُ الْبَعْضُ میں خبر واحد صحیح کی وجہ سے بھی خصوص کے قائل نہیں ہیں چہ جائیکہ بعض حضرات کے جاز اور ممکن کے قول کی بنا پر تخصیص کی جائے، جن کا سہارا مفتی قادری صاحب نے لیا ہے۔

پھر مفتی قادری صاحب کو یہ تو سوچنا چاہیے کہ بحث احناف کے نظریہ سے متعلق ہے اور دلیل میں امام رازئی کی عبارت کو پیش کر رہے ہیں جو کہ شافعی المسلک ہیں اور شوافع کا احناف کے ساتھ اس مسئلہ میں بنیادی اختلاف ہے اور امام رازئی نے اپنے مسلک کی ترجمانی کرتے ہوئے ہی بحث کی ہے کہ تشابہات کا علم راضی فی العلم کو بھی ہے اور جو عبارت مفتی قادری صاحب نے ان کی پیش کی ہے اس میں بھی ہے۔

۱۔ بندے اگرچہ بالیقین اس کا معنی نہیں جانتے لیکن بقدر طاقت و امکان جانتے ہیں۔

۲۔ اللہ کے سوانہ ماننے کا مفہوم یہ ہے کہ اس کے علاوہ از خود کوئی نہیں جانتا جب تک وہ نہ بتائے، یہ اس طرف اشارہ ہے کہ کتاب اللہ دیگر کتب کی طرح نہیں جن سے محض قوت ذکاوت و علوم کے ذریعے مسائل کا استنباط کر لیا جائے۔ (ماہنامہ سوائے حجاز ص ۲۵، جنوری ۲۰۰۴ء) جب امام رازئی نے اپنے مسلک کی ترجمانی کی ہے تو مفتی قادری صاحب خفی کھلوانے کے باوجود اس کو کیسے دلیل بنا رہے ہیں؟

دوسری دلیل اور اس کا جواب

مفتی قادری صاحب نے دوسری دلیل دی ہے لَا تَحْزَنْكَ بِهٖ لِسَانُكَ

لِنَعْمَلَ بِهِ إِنَّ عَلَيْنَا جَمْعَهُ وَقُرْآنَهُ فَإِذَا قُرْآنُهُ قُتِلَ عَلَيْنَا بَيَانُهُ.

اے حبیب آپ اسے جلدی یاد کرنے کیلئے زبان کو حرکت نہ دیں، ہمارے ذمہ ہے اس کو جمع کرنا اور اسے پڑھانا جب ہم اسے پڑھیں تو آپ اس پڑھنے کی اتباع کریں پھر ہمارا ہی ذمہ ہے اس کو کھول کر بیان کر دینا۔ ان آیات میں اللہ تعالیٰ نے اپنے رسول اللہ ﷺ سے جو وعدے فرمائے ان میں سے ایک یہ ہے کہ ہم آپ کو قرآن کی تمام تفصیل سے بھی آگاہ کریں گے۔

مفسرین فرماتے ہیں اگر ہم یہ مانیں کہ آپ ﷺ کو کچھ آیات قرآنی (تشابہات) کے معانی سے آگاہی نہیں عطا کی گئی تو یہ وعدہ کی خلاف ورزی ہے حالانکہ اللہ تعالیٰ کا وعدہ کے خلاف کرنا محال ہے اور پھر آگے تفسیر مظہری کا حوالہ دیا ہے۔ (رسالہ مذکورہ ص ۲۶)

جواب:

وعدہ خلافی کا اشکال ان لوگوں کے نظریہ کے مطابق ہوتا ہے جو ان عَلَيْنَا بَيَانُهُ کا معنی کھول کر بیان کر دینا کرتے ہیں اور یہ معنی کچھ لوگوں نے کیا ہے جبکہ اکثر مفسرین یہ معنی نہیں کرتے۔

انام بخاری کتاب التفسیر میں فرماتے ہیں ثُمَّ إِنَّهُ عَلَيْنَا بَيَانُهُ أَنْ تُبَيِّنَهُ عَلَى لِسَانِكَ۔ (بخاری ج ۲ ص ۷۳) کہ إِنَّ عَلَيْنَا بَيَانُهُ کہ بے شک ہمارے ذمہ ہے کہ اس کو آپ کی زبان سے بیان کرا دیں۔

اور امام قرطبی لکھتے ہیں ثُمَّ إِنَّ عَلَيْنَا بَيَانُهُ أَيْ تَفْسِيرُ مَا فِيهِ مِنَ الْحُدُودِ وَالْحَلَائِلِ وَالْحَرَامِ قَالَهُ قَتَادَةُ ثُمَّ إِنَّ عَلَيْنَا بَيَانِ مَا فِيهِ مِنَ الْوَعْدِ وَالْوَعِيدِ وَتَحْقِيقِهِمَا وَقِيلَ أَيْ أَنْ عَلَيْنَا أَنْ تُبَيِّنَهُ بِلِسَانِكَ (تفسیر قرطبی ج ۱ ص ۱۰۶) کہ إِنَّ عَلَيْنَا بَيَانُهُ کا مطلب یہ ہے کہ اس میں جو حدود اور حلال و حرام



ہیں ان کی تفسیر ہمارے ذمہ ہے۔ یہ قنادہ نے کہا ہے پھر بے شک ہمارے ذمہ ہے اس کا بیان جو اس میں وعدے اور وعید اور ان کی تحقیق ہے اور یہ بھی کہا گیا ہے کہ اس کا مطلب ہے کہ اس کو آپ کی زبان سے بیان کرانا ہمارے ذمہ ہے۔

اور تفسیر خازن میں ہے **ثُمَّ إِنَّ عَلَيْنَا بَيَانَهُ** اَيْ اَنْ تَبَيِّنَهُ بِلِسَانِكَ **فَتَقْرَآهُ كَمَا أَقْرَأَكَ جِبْرِئِيلُ** (خازن ج ۷ ص ۱۸۵) یعنی ہم اس قرآن کو آپ کی زبان سے بیان کرائیں گے پھر آپ اس کو پڑھیں گے جیسا کہ جبرائیل نے آپ کو پڑھایا اور اسی کے مطابق معالم التنزیل ج ۷ ص ۱۸۵ میں بھی ہے۔

اور علامہ حق لکھتے ہیں **ثُمَّ إِنَّ عَلَيْنَا بَيَانَهُ** اَيْ بَيَانُ مَا أَشْكَلَ عَلَيْكَ مِنْ مَعَانِيهِ وَ أَحْكَامِهِ وَ سِيَئِ مَا يَشْرَحُ الْمُجْمَلُ وَ الْمُبْهَمُ مِنَ الْكَلَامِ بَيَانًا لِكُشْفِهِ عَنِ الْمَعْنَى الْمُقْصُودِ إِظْهَارُهُ (روح البیان ج ۱۰ ص ۲۳۸) یعنی جو کلام ایسی ہو جس کے معانی اور احکام آپ پر مشکل ہوں تو ان کا بیان ہمارے ذمہ ہے اور مجمل اور محکم کلام کی شرح کو بیان کہا گیا ہے اس لئے کہ اس سے مقصود معنی واضح ہوتا ہے۔

مفتی قادری صاحب نے اپنے موقف کی تائید میں قاضی ثناء اللہ صاحب پانی پتی کی عبارت پیش کی ہے، وہ فرماتے ہیں کہ اگر مان لیا جائے کہ رسول اللہ ﷺ تشابہات کا علم نہیں رکھتے تو تمام قرآن بیان و ہدایت نہیں رہے گا اور وعدہ الہی **ثُمَّ إِنَّ عَلَيْنَا بَيَانَهُ** کی بھی خلاف ورزی لازم آئے گی حالانکہ اس کا تقاضہ یہ ہے کہ اللہ تعالیٰ کی طرف سے قرآن کے حکمت اور تشابہات حضور ﷺ پر واضح کرنا ضروری اور لازم ہے۔ (تفسیر مظہری ج ۱ ص ۱۴)

قاضی پانی پتی صاحب نے جو یہ فرمایا ہے کہ اگر مان لیا جائے رسول اللہ ﷺ تشابہات کا علم نہیں رکھتے تو تمام قرآن بیان و ہدایت نہیں رہے گا تو ایسا اعتراض شوافع نے احناف پر کیا ہے کہ اگر تم ہو مَا يَعْلَمُ تَأْوِيلَهُ إِلَّا اللَّهُ پر وقف کرتے ہو تو پھر

تشابہات کے نزول کا فائدہ ہی کوئی نہیں جیسا کہ شوافع کا یہ اعتراض علامہ نسفیؒ نے نقل کیا ہے اَمَّا اِذَا وَقِفَ عَلَيْهِ فَلَا تَظْهَرُ الْفَائِدَةُ فِي اَنْزَالِهِ اَصْلًا اِذْ اُنْزِلَ الْقُرْآنُ لِيَعْمَلَ بِهِ وَلَا عَمَلَ اِلَّا بِالْعِلْمِ وَلَا عِلْمَ حَيْثُ يَنْبَغِي (کشف الاسرار علی المنارج ص ۱۵۳) بہر حال جب اس (لفظ اللہ) پر وقف کیا جائے تو اس کو نازل کرنے کا کوئی فائدہ ہی نہیں اس لیے کہ قرآن کا نزول تو عمل کیلئے ہے اور علم کے بغیر عمل نہیں ہو سکتا اور ایسی صورت میں علم ہے ہی نہیں، جس اعتراض سے بچنے کیلئے قاضی صاحبؒ نے حضور علیہ السلام کیلئے تشابہات کا علم ہونے کا نظریہ اپنایا ہے وہ اعتراض تو بدستور باقی رہتا ہے کہ جب عام مسلمانوں کو تشابہات کا علم نہیں تو ان کا عمل بھی اس پر نہیں ہوگا تو نزول کا فائدہ کیا؟ اور اسی اعتراض کا احناف نے جواب دیا ہے۔

اور پھر یہ بھی ملحوظ رہے کہ قرآن کریم صرف حضور علیہ السلام کیلئے ہدایت اور بیان نہیں بلکہ ہدی للناس تمام لوگوں کیلئے ہدایت ہے اور اَنْزَلْنَاهُ اِلَيْكُمْ نُورًا مُبِينًا ہم نے تمہاری طرف نور مبین اتارا ہے تو قرآن کریم تمام مسلمانوں کیلئے نور مبین ہے اگر یہ کہا جائے کہ قرآن کریم ہدایت اور بیان اسی صورت میں ہو سکتا ہے جبکہ تشابہات کا علم ہو تو پھر عام مسلمانوں کیلئے بھی اس کا علم ضروری ہوگا جبکہ احناف میں چند کنتی کے افراد چھوڑ کر باقی کوئی بھی اس کا قائل نہیں ہے کہ امت کے افراد کو بھی تشابہات کا علم ہے اور مفتی قادری صاحب نے رسالہ مذکورہ کے ص ۴۳ پر امام ابن قتیبہ دینوریؒ کی جو عبارت پیش کی ہے اس میں بھی واضح ہے کہ اللہ تعالیٰ نے تمام قرآن اس لئے نازل کیا تا کہ بندوں کو اس سے نفع ہو اور اپنے منشا سے انہیں آگاہی دے، اگر تشابہ کوئی جان ہی نہیں سکتا تو ہم پر طہرین طعن کرتے ہوئے اعتراض کر سکتے ہیں الخ، اور پھر اس نظریہ کی صورت میں حضور علیہ السلام پر الزام آتا ہے کہ آپ نے بَلِّغْ مَا نَزَّلَ اِلَيْكَ مِنْ رَّبِّكَ اور اَنْزَلْنَاهُ اِلَيْكَ الذِّكْرَ لِتُبَيِّنَ لِلنَّاسِ

مَا نَزَلَ إِلَيْهِمْ کے حکم کو پورا نہیں کیا اور کوئی مسلمان اس کا تصور بھی نہیں کر سکتا کہ حضور علیہ السلام نے حکم خداوندی میں کسی قسم کی کوتاہی کی ہو۔

باقی رہا قاضی صاحب کا وعدہ کی خلاف ورزی کا اشکال تو یہ اشکال اس معنی کو لینے کی صورت میں ہے جو انہوں نے کیا ہے جبکہ باقی اکثر مفسرین نے وہ معنی نہیں کیا تو قرآنی آیت کا ایسا معنی ہی کیوں لیا جائے جس پر اشکال وارد ہوتا ہے۔

مفتی قادری صاحب کی توجہ کیلئے

محترم! آپ نے رسالہ مذکورہ کے صفحہ ۳۰ میں علمائے احناف کا موقف کا عنوان قائم کیا اور نمبر ۱ میں امام رازنی اور نمبر ۲ میں امام قرطبی کا حوالہ دیا حالانکہ یہ دونوں شافعی المسلک ہیں ان کو علمائے احناف کے عنوان کے تحت ذکر کرنے کا کیا مقصد ہے؟ جبکہ امام رازنی کے شافعی ہونے کی صراحت آپ نے خود بھی کی ہے۔

وہم کا ازالہ یا وہم کے مہنور میں

مفتی قادری صاحب نے وہم کا ازالہ کا عنوان قائم کر کے المنار کے حوالہ سے لکھا کہ تشابہ اس کو کہتے ہیں جس لفظ کی معرفت مراد کی امید ختم اور اس کے واضح ہونے کی کبھی امید نہ کی جاسکے اور حسامی کے حوالہ سے لکھا کہ جس کے ادراک کا کوئی راستہ نہ ہو حتیٰ کہ اس کی طلب ختم ہو جائے۔

پھر آگے مفتی قادری صاحب لکھتے ہیں کہ اب شک پیدا ہوا شاید رسول اللہ ﷺ بھی انہیں نہیں جانتے تو اس وہم کا ان علماء نے ہر جگہ ازالہ کرتے ہوئے تصریح کر دی ہے کہ یہ معاملہ امت کے حق میں ہے نہ کہ رسول اللہ ﷺ کے حق میں۔ (رسالہ مذکورہ ص ۳۱)

مفتی قادری صاحب سے گزارش ہے کہ یہ وہم کا ازالہ ہے یا وہم کے مہنور میں گھومنا۔ اس لیے کہ آنپ نے خود تشابہ کی تعریف یہ کی ہے کہ اس کے ادراک کا کوئی

راستہ نہ ہو تو جب رسول اللہ ﷺ ان کا مفہوم جانتے ہیں جن کو تشابہات کہا گیا ہے تو آپ ﷺ کے حق میں تو وہ تشابہات نہ رہے حالانکہ قرآن کریم میں اللہ تعالیٰ نے فرمایا ہے **هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخَرُ مُتَشَابِهَاتٌ**۔ اللہ کی ذات وہ ہے جس نے آپ پر کتاب نازل کی اس کی آیات محکم بھی ہیں جو اصل کتاب ہیں اور کچھ تشابہات ہیں، یہ آیت جاتی ہے کہ محکمات اور تشابہات پہلے حضور ﷺ کے حق میں ہیں اور پھر آپ کے واسطے امت کے حق میں ہیں اس لئے کہ اللہ تعالیٰ نے آپ ﷺ کو علیک کے خطاب سے یہ ارشاد فرمایا ہے۔

ڈو جتے کو تنکے کا بسہارا

مفتی قادری صاحب نے امام عبدالعزیز بخاریؒ سے اعتراض اور اس کا جواب نقل کیا کہ احناف کے نزدیک الا اللہ پر وقف واجب ہے تو اس سے معلوم ہوتا ہے کہ رسول اللہ ﷺ بھی دوسروں کی طرح تشابہات کا علم نہیں رکھتے اور اگر **وَالرَّاسِخُونَ فِي الْعِلْمِ** پر وقف ہو تو لازم آئے گا کہ ان تشابہات کا علم آپ ﷺ کے ساتھ مخصوص نہ رہے۔

تو اس اعتراض کے جواب میں کہا کہ اگر وقف الا اللہ پر ہو تو آیت مبارکہ کا مفہوم یہ ہوگا کہ اللہ کی تعلیم کے بغیر اس کی تاویل کوئی نہیں جان سکتا الخ (رسالہ مذکورہ ص ۳۷) اب ہر قاری جان سکتا ہے کہ اس جواب میں کتنا وزن ہے اس لیے کہ یہ کہا گیا ہے کہ تشابہ کی تاویل اللہ کی تعلیم کے بغیر کوئی نہیں جان سکتا حالانکہ حضرات علماء نے تشابہ کی تعریف یہ کی ہے کہ اس دنیا میں اس کے جاننے کا کوئی امکان نہ ہو۔ اگر یہ کہا جائے کہ یہ تعریف صرف امت کے حق میں ہے تو اس کی واضح دلیل چاہیے اور پھر قطعی اور صریح دلیل سے ثابت کرنا چاہئے کہ اللہ تعالیٰ نے حضور ﷺ کو اس کی تعلیم دی ہے، صرف ہو سکتا ہے یا جائز ہے ہے دلیل قائم نہیں ہو سکتی جیسا کہ بعض عبارات سے مفتی قادری

صاحب نے ایسا ثابت کرنے کی کوشش کی ہے، پھر یہ بھی ملحوظ رہے کہ یہ صرف تشابہ کے ساتھ کیونکر مخصوص ہے اس لئے کہ یہ تو سارے قرآن کے بارہ میں نظریہ ہے کہ اللہ تعالیٰ کی جانب سے اس کی تعلیم ہونے کے بغیر کوئی اس کو نہیں جان سکتا۔ جیسا کہ خود مفتی قادری صاحب نے امام رازئی سے نقل کیا ہے کہ کتاب اللہ دیگر کتب کی طرح نہیں جن سے محض قوت ذکاوت و علوم کے ذریعے مسائل کا استنباط کر لیا جائے۔ (رسالہ مذکورہ ص ۲۵)

پھر مفتی قادری صاحب نے بعض عبارات ایسی پیش کی ہیں جن میں ہے کہ اعتراض کا جواب یہ ہے کہ یہ جائز ہے کہ اس آیت کے نزول کے بعد تعلیم حاصل ہوئی ہو تو اس سے پہلے رسول اللہ ﷺ تشابہ کا علم نہ رکھتے ہو (صفحہ ۳۸) مگر اس پر کیا دلیل ہے کہ اس آیت کے نزول کے بعد آپ کو تشابہ کا علم دیا گیا وہ واضح اور صریح دلیل پیش کرنی چاہیے اور ازالۃ الريب ص ۷۷ میں اتقان کے حوالہ سے لکھا اور اسی طرح قرآن کریم میں جملہ تشابہات کا بھی اہل حق کے نزدیک یہی نظریہ ہے کیونکہ ان کی تفسیر میں اجتہاد کا کوئی دخل نہیں ہے اور ان کے حاصل ہونے کا کوئی راستہ نہیں ہے مگر یہ کہ وہ قرآن کریم یا حدیث شریف یا اجماع امت سے حاصل ہوں اور پھر آگے بریکٹ میں لکھا اور ایسی کوئی دلیل موجود نہیں ہے۔

جب مفتی قادری صاحب نے مفتی احمد یار خان صاحب کی حمایت اور ازالۃ الريب میں تشابہ سے متعلق کی گئی بحث کی تردید میں قلم اٹھایا ہے تو وہ قرآن کریم یا حدیث شریف سے واضح دلیل پیش کریں جس میں وضاحت ہو کہ تشابہ کا علم آنحضرت ﷺ کو دیا گیا ہے حالانکہ علامہ عینیؒ روایت نقل کرتے ہیں کہ جب روح کے متعلق سوال کرنے والوں کو جواب دیا گیا کہ وَمَا أَوْتَيْنَاهُم مِّنَ الْعِلْمِ إِلَّا قَلِيلًا تو انہوں نے رسول اللہ ﷺ سے کہا نَحْنُ مُخْتَصَوْنَ أَمْ أَنْتَ مَعَنَا فَقَالَ بَلْ نَحْنُ وَأَنْتُمْ لَمْ تُؤْتِ مِنَ الْعِلْمِ إِلَّا قَلِيلًا (عمدة القاری ج ۲ ص ۱۹۹) کہ کیا یہ

خصوصیت سے ہمیں کہا گیا ہے یا آپ بھی ہمارے ساتھ اس حکم میں شریک ہیں تو آپ ﷺ نے فرمایا بلکہ ہم اور تم نہیں علم دیئے گئے مگر تھوڑا۔

غلط دعویٰ

مفتی قادری صاحب صفحہ ۳۵ پر لکھتے ہیں کہ حضور کا جاننا امت کا متفقہ موقف ہے الخ۔ حالانکہ ہم نے نژدہ قسط میں باحوالہ لکھا کہ متقدمین احناف سارے اور متاخرین کا معتد بہ طبقہ اس کا قائل ہے کہ **إِلَّا اللہ** پر وقف واجب ہے اور اللہ کے سوا کوئی بھی اس کا علم نہیں رکھتا لہذا یہ دعویٰ ہی سرے سے غلط ہے کہ حضور علیہ السلام کا مشابہات کو جاننا یہ امت کا متفقہ نظریہ ہے۔

قاضی ثناء اللہ صاحب پانی پٹی کا حوالہ

مفتی قادری صاحب نے قاضی صاحب کے حوالہ سے لکھا کہ مشابہات اللہ اور اس کے رسول ﷺ کے درمیان راز ہیں، ان سے مقصود عوام کو آگاہی نہیں بلکہ رسول اللہ ﷺ اور آپ کے کامل اتباع کرنے والوں میں سے جس کو چاہے ان سے آگاہی عطا فرمادے۔ (رسالہ مذکورہ ص ۴۷)

حضرت قاضی صاحب نے خود لکھا ہے کہ اکثر علماء کا نظریہ تو اس کے خلاف ہے مگر میرے نزدیک یہ مختار ہے اور اس کو خود مفتی قادری صاحب نے بھی صفحہ ۵۰ میں لکھا ہے تو اکثر علماء کے خلاف قاضی صاحب کی بات کو رد کرنا ہی مناسب ہے جبکہ اس پر کوئی محسوس دلیل بھی نہیں اور پھر یہ بھی کہ جب بقول قاضی صاحب یہ اللہ تعالیٰ اور اس کے رسول کے درمیان راز ہیں تو پھر اس راز میں رسول ﷺ کے علاوہ دوسروں کو کیوں شریک کیا جا رہا ہے اور کہا جا رہا ہے کہ آپ کے کامل اتباع کرنے والوں میں سے جس کو چاہے ان سے آگاہی عطا فرمادے، جب اور بھی شریک کر دیئے گئے تو اللہ اور اس کے رسول کے درمیان راز کیسے رہے؟

## امام سجاوندیؒ کا حوالہ

جناب مفتی قادری صاحب نے حضرت قاضی صاحب پانی پٹی کے حوالہ سے لکھا کہ امام سجاوندیؒ نے کہا ہے کہ صدر اول سے ہی حروف تہجی کے بارہ میں یہی منقول ہے کہ یہ اللہ تعالیٰ اور اس کے نبی ﷺ کے راز و رموز ہیں۔ (رسالہ مذکورہ ص ۴۷)

خود حضرت قاضی صاحبؒ نے لکھا ہے کہ حنفیہ کا مختار مذہب یہ ہے کہ مثنیٰ بہ کی مراد کو نہیں پایا جاسکتا اور اس میں رسول اللہ ﷺ اور باقی لوگ برابر ہیں۔

(حاشیہ تفسیر مظہری ج ۱ ص ۱۴)

جب احناف کا مختار نظریہ یہ ہے تو اس کے خلاف نظریہ کو صدر اول سے کیسے قرار دیا جاسکتا ہے؟ ہاں بعض حضرات کے نزدیک حروف مقطعات مشبہات میں سے نہیں ہیں اس لیے اس نظریہ کے تحت اگر صدر اول سے کسی کی عبارت ایسی ملتی ہے تو اس کو صدر اول کا ترجمہ نہیں قرار دیا جاسکتا۔

## امام بیضاویؒ کا حوالہ

امام بیضاویؒ کے حوالہ سے مفتی قادری صاحب نے لکھا کہ منقول ہے کہ یہ راز اللہ تعالیٰ کے ساتھ مخصوص ہے، چاروں خلفاء راشدینؓ اور دیگر صحابہؓ سے بھی یہی منقول ہے۔ (رسالہ مذکورہ صفحہ ۴۸)

اس سے حضرات خلفاء راشدینؓ کا نظریہ اجاگر ہوتا ہے کہ ان کا نظریہ وہی ہے جس کو حنفیہ احناف نے اختیار کیا ہے، چونکہ امام بیضاویؒ شافعی المسلک ہیں اور اس سے ان کے نظریہ پر زور پڑتی تھی اس لیے انہوں نے آگے لکھا جس کا ترجمہ مفتی قادری صاحب نے یوں کیا ہے ممکن ہے ان کی مراد ہو کہ یہ اللہ تعالیٰ اور اس کے رسول ﷺ کے درمیان راز و رموز ہیں الخ۔ لَعَلَّہُمْ سے امام بیضاویؒ کے نظریہ کا اظہار ہے اور ان کی اپنی توجیہ ہے، اس سے حضرات خلفاء راشدینؓ کا نظریہ ثابت نہیں ہوتا بلکہ ان کا نظریہ

وہی ہے جو پہلے امام بیضاویؒ نے بیان کیا ہے کہ مشابہات کا علم صرف اللہ تعالیٰ کو ہے۔  
مفتی قادری صاحب کی توجہ کیلئے

مفتی قادری صاحب صفحہ ۵۲ اور صفحہ ۵۳ میں لکھتے ہیں کہ علامہ آلوسیؒ نے لکھا ہے کہ کوئی مومن آپ ﷺ کے اس خطاب کو سمجھنے میں شک ہی نہیں کر سکتا اور پھر آگے لکھتے ہیں یہی وجہ ہے جو لوگ کہتے ہیں کہ مشابہہ کا علم اللہ تعالیٰ نے اپنے ساتھ مخصوص فرمایا ہے وہ بواسطہ وحی حضور ﷺ کے مفصل حصول علم کا انکار نہیں کرتے، پھر آگے لکھتے ہیں ان کا انکار وہ آدمی ہرگز نہیں کر سکتا جو حضور ﷺ کے مقام اور اولیاء کاملین کے رتبہ کو جانتا ہے الخ۔

مفتی قادری صاحب کو اس عبارت پر خوش ہونے کی بجائے متفکر ہونا چاہیے کہ جب حقد میں سارے اور متاخرین میں سے بہت سے احناف کا غبار نظریہ یہی ہے کہ اللہ تعالیٰ کے سوانہی کریم ﷺ سمیت مشابہات کا علم کسی کو نہیں ہے تو ان تمام حضرات کو کس زمرہ میں شمار کیا جائے گا؟ کیا یہ مومن نہیں تھے؟ کیا یہ حضور ﷺ کے مقام سے آگاہ نہ تھے؟



## دلائل کا تجزیہ

مفتی محمد خان قادری صاحب نے اپنے موقف کی تائید میں بعض اکابر دیوبند کی عبارات بھی پیش کیں اور عنوان قائم کیا کہ اپنے اکابرین کی بھی سن لیجئے، اس میں انہوں نے پہلے مولانا شبیر احمد عثمانی کا حوالہ دیا کہ انہوں نے لکھا ہے کہ حروف مقطعات اللہ تعالیٰ اور اس کے رسول کے درمیان مجید ہیں۔

ہماری مفتی قادری صاحب سے گزارش ہے کہ مشابہات سے متعلق بحث کا مطالعہ کرتے ہوئے آپ نے یقیناً یہ بھی معلوم کر لیا ہوگا کہ بعض علماء نے حروف مقطعات کو مشابہات میں شمار ہی نہیں کیا، ہو سکتا ہے کہ مولانا عثمانی کا نظریہ بھی حروف مقطعات کے متعلق یہی ہو ورنہ جو چیز ان کے ہاں یقیناً مشابہات میں سے ہے مثلاً قیامت کا علم تو اس کے بارہ میں وہ بھی فرماتے ہیں کہ اس کا علم اللہ تعالیٰ کے سوا کسی کو نہیں ہے چنانچہ وہ لَا بُدَّ لَهَا لَوْ قُتِلَتْهَا الْآهَوُ کی تفسیر میں یوں وضاحت فرماتے ہیں یہاں تمام دنیا کی اجل (قیامت) کے متعلق متنبہ فرما دیا کہ جب کسی کو خاص اپنی موت کا علم نہیں کب آئے پھر کل دنیا کی موت کو کون بتلا سکتا ہے کہ فلاں تاریخ اور فلاں سنہ میں آئے گی، اس کی تعیین کا علم بجز خدائے علام الغیوب کسی کے پاس نہیں، وہ ہی وقت معین و مقدر پر اسے واقع کر کے ظاہر کر دے گا کہ خدا کے علم میں اس کا یہ وقت تھا۔ آسمان و زمین میں وہ بڑا بھاری واقعہ ہوگا اور اس کا علم بھی بہت بھاری ہے جو خدا کے سوا کسی کو حاصل نہیں، گو اس واقعہ کی امارات (بہت سی نشانیاں) انبیاء علیہم السلام خصوصاً ہمارے پیغمبر آخرا الزمان ﷺ نے بیان فرمائی ہیں تاہم ان سب علامات کے ظہور کے بعد بھی جب قیامت کا وقوع ہوگا تو بالکل بے خبری میں اچانک اور دفعۃً ہوگا جیسا کہ بخاری وغیرہ کی احادیث میں تفصیلاً مذکور ہے۔ (تفسیر عثمانی۔ پ ۹، ص ۲۲۵)

اس عبارت سے واضح ہے کہ مولانا عثمانی کا نظریہ کیا ہے، اگر وہ حروف

مقطعات کو اللہ تعالیٰ اور رسول اللہ ﷺ کے درمیان مجید کہتے ہیں تو اس سے یہ ثابت نہیں ہوتا کہ وہ مشابہات کا علم حضور ﷺ کیلئے مانتے ہیں۔

پھر مفتی قادری صاحب نے اصول الشاشی وغیرہ کتب کے مترجمین میں سے بعض حضرات کی عبارات پیش کی ہیں جن کے متعلق ہم اس سے پہلے لکھ چکے ہیں کہ ان حضرات نے امام بزدویؒ اور امام سرخسیؒ کی پیروی کرتے ہوئے ایسا لکھ دیا ہے جبکہ متقدمین احناف اور متاخرین احناف میں سے معتد بہ طبقہ کا یہی موقف ہے کہ **وَمَا يَعْلَمُ تَأْوِيلَهُ إِلَّا اللَّهُ** میں الا اللہ پر وقف واجب ہے اور اس کا مفہوم واضح ہے کہ اللہ تعالیٰ کے سوا کوئی بھی ان کو نہیں جانتا۔

حضرت مولانا جمیل احمد صاحب سکروڈوی کی بعض عبارات مفتی قادری صاحب نے بطور خاص دلیل میں پیش کی ہیں جن کے متعلق ہم پہلے لکھ چکے ہیں کہ سکروڈوی صاحب کو ان کتابوں میں لکھتے وقت کئی مقامات میں ذہول ہوا ہے اور جہاں ان کو ذہول ہوا اسی کو جناب مفتی قادری صاحب نے اپنے حق میں دلیل سمجھ لیا جیسا کہ ان کی ایک عبارت اپنے رسالہ ماہنامہ سوائے مجاز فروری ۲۰۰۴ء کے صفحہ نمبر ۴۲ میں پیش کی کہ شارح نور الانوار نے فرمایا کہ ہم خفیوں کے نزدیک مشابہ کی مراد کا یقینی طور پر معلوم نہ ہوتا امت کے حق میں ہے۔ (قوت الاختیار ج ۲ ص ۵۰) اس عبارت میں محترم سکروڈوی صاحب کو **هَذَا عَيْنُنَا** میں **هَذَا** کے مشارالیه کی تعیین میں ذہول ہوا ہے اس لئے کہ انہوں نے **هَذَا** کا مشارالیه ملا جیون ہی کی ماقبل عبارت کو قرار دیا ہے حالانکہ اس **هَذَا** کا مشارالیه تو ماتن کی عبارت ہے جیسا کہ مولانا عبدالحلیم لکھنویؒ حاشیہ نور الانوار میں فرماتے ہیں **قوله وَهَذَا أَيْ انْقِطَاعٌ رَجَاءٍ مَعْرِفَةِ الْمُرَادِ مِنَ الْمُتَشَابِهِ** (حاشیہ نور الانوار ص ۹۳) یعنی ہذا سے مراد ماتن کی عبارت ہے جو اس نے کہا ہے کہ مشابہ اس کلام کا نام ہے جس کی مراد جاننے کی امید منقطع ہو چکی ہو۔ اور نور الانوار کے مترجمین مولانا سید عبدالاحد قاسمی صاحب اور مولانا عبدالحق صاحب جلال

آبادی بھی وَحْدًا عِندَنَا کا ترجمہ کرتے ہوئے لکھتے ہیں اور تشابہ کا مَعْلُومُ الْمُرَادُ نہ ہونا ہمارا مذہب ہے۔ (ازھر الاذکار ترجمہ نور الانوار ص ۱۳۳) اس عبارت میں محترم سکروڈوی صاحب کو ذمہ لیا ہوا مگر مفتی قادری صاحب اسی کو اپنے حق میں دلیل سمجھ رہے ہیں۔

ہم نے گزشتہ قسط میں تفصیل سے حوالہ جات کے ساتھ لکھا کہ حنفیہ میں احناف سارے اور متاخرین کا معتد بہ طبقہ مخلوق میں سے کسی کی استثناء کئے بغیر تشابہات کا علم صرف اللہ تعالیٰ ہی کیلئے مانتا ہے تو ایسی حالت میں احناف کا مذہب وہ کیسے قرار دیا جاسکتا ہے جو سکروڈوی صاحب کی عبارت سے ثابت ہوتا ہے۔

اسی طرح محترم سکروڈوی صاحب نے اسی عبارت میں آگے لکھا اور جب نبی کے حق میں تشابہات کا غیر معلوم المراد ہونا باطل ہے تو معلوم المراد ہونا ثابت ہوگا۔ اس کی تائید صدیق اکبرؑ کے اس قول سے بھی ہوتی ہے فِی کُلِّ کِتَابٍ یُسَوِّیْتُ لَیْسَ الْقُرْآنُ هِذِهِ الْمَعْرُوفِ ہر کتاب میں کچھ راز کی بات ہوتی ہے اور قرآن میں اللہ اور رسول اللہ میں راز کی بات یہ حروف یعنی مقطعات قرآن ہیں پس رسول ان حروف کا راز دان اسی وقت ہو سکتا ہے جبکہ رسول ان کی مراد سے واقف ہو۔ الخ یہاں بھی محترم سکروڈوی صاحب کو ذمہ لیا ہوا ہے اس لئے کہ اس بارہ میں تین قسم کے جملے استعمال کیے جاتے ہیں۔

(۱) یُسَوِّیْتُ أَسْرَارَ اللَّهِ تَعَالٰی یعنی یہ اللہ تعالیٰ کے رازوں میں سے راز ہے جس کو صرف وہی جانتا ہے۔

(۲) یُسَوِّیْتُ الْکِتَابِ یعنی یہ کتاب کے اندر راز ہے جس کو صرف کتاب نازل کرنے والا ہی جانتا ہے۔ ان دونوں جملوں کا مفہوم تقریباً ایک جیسا ہے۔

(۳) یُسَوِّیْتُ اللَّهُ وَبَيْنَ رَسُولِهِ کہ یہ اللہ تعالیٰ اور اس کے رسول ﷺ کے درمیان راز ہے، اس جملہ کا مفہوم پہلے جملوں سے مختلف ہے، حضرت صدیق اکبرؑ نے فرمایا ہے کہ یہ کتاب کا راز ہے اس سے یہ مفہوم لینا کہ یہ اللہ تعالیٰ اور اس کے رسول

کے درمیان راز ہے یہ درست نہیں ہے، حضرت صدیق اکبرؓ کے فرمان کا مفہوم واضح کرنے میں محترم سکروڈی صاحب کو ذمہ ہوا ہے مگر مفتی قادری صاحب اسی کو اپنی تائید میں دلیل سمجھ رہے ہیں، ہو سکتا ہے کہ کسی کے ذہن میں یہ اشکال پیدا ہو کہ جب اللہ تعالیٰ نے اپنے رسول پر کتاب اتاری ہے تو کتاب کے ہر کلمہ کا علم نبی کو ہونا چاہیے مگر یہ درست نہیں ہے اس لئے کہ ایسا ہو سکتا ہے کہ کتاب کے کسی کلمہ پر اللہ تعالیٰ اپنے نبی کو بھی آگاہ نہ کرے اس پر امام عبدالوہاب شعرانی کی عبارت غور سے پڑھنی چاہیے، چنانچہ وہ فرماتے ہیں کہ جب ہم سے پوچھا جائے کہ رب تعالیٰ کیسے تعجب کرتا ہے اور کیسے خوش ہوتا ہے مثلاً تو ہم کہتے ہیں کہ اللہ تعالیٰ کی جانب سے جو آیا ہے اس پر بھی اس کی مراد سمیت ایمان رکھتے ہیں اور کیفیت کو اللہ اور اس کے رسول کی جانب سونپ دیتے ہیں، وَقُلْتُ كُنُ الرُّسُلُ اَيْضًا بِالنِّسْبَةِ اِلَى مَا يَأْتِيهِمْ مِنَ اللّٰهِ تَعَالٰى مِنْ ذَالِكِ الْاَمْرِ مِثْلَنَا فَتَرَدُّ عَلَيْهِمْ هَذِهِ الْاَتِّخَارَاتِ مِنَ اللّٰهِ تَعَالٰى فَيَسْلِمُوْنَ عَلِمَهَا اِلَى اللّٰهِ تَعَالٰى كَمَا سَلَّمْنَاهُ (اليواقيت والجواهر ص ۱۰۵، ۱۰۶) اور کبھی اللہ تعالیٰ کی جانب سے رسولوں پر جو چیز نازل ہوتی ہے تو اس معاملہ میں رسول بھی ہماری طرح ہوتے ہیں، اللہ تعالیٰ کی جانب سے ان پر خبریں آتی ہیں تو وہ ان کا علم اللہ تعالیٰ کی جانب سونپ دیتے ہیں جیسا کہ ہم سونپ دیتے ہیں، امام شعرانی کی اس عبارت سے واضح ہو رہا ہے کہ یہ ضروری نہیں ہے کہ نبی بھی اللہ تعالیٰ کی جانب سے آنے والی ہر بات کو جانتا ہو بلکہ ایسا ہو سکتا ہے کہ وہ ظاہر کو تسلیم کرے اور اس کا علم اللہ تعالیٰ کی جانب سپرد کر دے، اس لئے کتاب کا جو راز ہے وہ نبی کریم ﷺ کیلئے جاننا ضروری نہیں کہ حضرت ابو بکر صدیقؓ کے سر فی الکتاب کے الفاظ کو اللہ تعالیٰ اور اس کے رسول ﷺ کے درمیان راز پر محمول کیا جائے۔

ہماری گرفت اور محترم مفتی قادری صاحب کا جواب  
ہم نے مفتی قادری صاحب کی عبارت پر گرفت کی تھی کہ آپ نے عبارت

التفحیح کی پیش کی ہے مگر حوالہ التوضیح کا دیا ہے تو اس کے جواب میں مفتی قادری صاحب لکھتے ہیں کہ ہم نے صاحب توضیح کی عبارت لکھا تھا اور التفتیح بھی صاحب توضیح کی ہے تو اسے صاحب توضیح کی عبارت کہنے میں کیا حرج ہے اور التوضیح کا حوالہ ہم نے عرف کا لحاظ رکھتے ہوئے کہا ہے اس لیے کہ اس کتاب کا نام التوضیح والتلویح ہی مشہور ہے۔

(ملخصاً ماہنامہ سوئے حجاز فروری ۲۰۰۴ء، ص ۴۴، ۴۵)

ہماری مفتی قادری صاحب سے درخواست ہے کہ اتنے چکر کاٹنے کی کیا ضرورت ہے؟ لکھتے وقت بہت سے حضرات سے ذہول ہو جاتا ہے اور توجہ دلانے پر اس کی اصلاح کر لیتے ہیں اور آپ نے بھی ہماری جانب سے توجہ دلانے پر اصلاح کر لی اور دوبارہ جب عبارت لکھی تو حوالہ التفتیح کا دیا۔

(ملاحظہ ہو ماہنامہ سوئے حجاز جنوری ۲۰۰۴ء فروری ۲۰۰۴ء، ص ۴۹)

جب آپ نے اصلاح کر لی تو بات ختم تھی اس کے بعد ہم نے تو اس بارہ میں کچھ نہیں کہا مگر آپ نے خواخواہ اس بات کو چھیڑا ہے تو ہم عرض کرتے ہیں کہ یہ عذر گناہ بدتر از گناہ والا معاملہ ہے، محترم آپ نے صرف صاحب توضیح نہیں کہا تھا بلکہ ساتھ التوضیح کا حوالہ دیا تھا اور پھر آپ کا یہ کہنا کہ ہم نے عرف کا خیال کرتے ہوئے ایسا کہا تو یہ بھی درست نہیں ہے اس لئے کہ عرف میں اس کا نام صرف التوضیح نہیں بلکہ آپ کا خود اعتراف ہے کہ اس کتاب کا نام التوضیح والتلویح ہی مشہور ہے اس لئے آپ کی عبارت عرف کے لحاظ سے بھی درست نہیں ہے کیونکہ آپ نے صرف التوضیح کہا ہے۔

ہماری وضاحت اور محترم مفتی قادری صاحب کا اعتراف

ہم نے لکھا تھا کہ التفتیح اور التوضیح کی عبارت میں تعارض ہے، التفتیح کی عبارت میں ہے کہ حضور علیہ السلام متشابہ کو جانتے ہیں اور التوضیح کی عبارت میں ہے وَلَمْ يُظْهِرْ أَحَدًا مِّنْ خَلْقِهِ عَلَيْهِ کہ اللہ تعالیٰ نے اپنی مخلوق میں سے کسی کو متشابہات پر مطلع

نہیں فرمایا اور جب ایک ہی آدمی کی عبارت کا بظاہر تعارض ہو تو اس کی بعد والی بات کا اعتبار کیا جاتا ہے اور التوضیح متن ہے جبکہ التوضیح اس کی شرح ہے اور شرح لازم متن کے بعد ہوتی ہے اس لئے التوضیح کی عبارت کا اعتبار کیا جائے گا، اس پر محترم مفتی قادری صاحب نے بزم خود آٹھ اعتراضات کئے جو درحقیقت تین اعتراضات ہی ہیں۔

### پہلا اعتراض

کہ ماتن نے پوری کتاب کی شرح لکھی اگر شرح لکھتے وقت اس کی رائے وہ بن چکی تھی جو آپ بیان کر رہے ہیں تو پھر افعال النبی ﷺ میں جا کر وہ کیوں خاموش نذر گئے؟ وہاں ان کا فرض نہیں تھا کہ وہ تصریح کرتے کہ میں نے متن میں جو یہ لکھا ہے کہ حضور علیہ السلام متشابہات کا علم رکھتے ہیں یہ غلط ہے، اب میری رائے یہ ہے کہ آپ کو بھی ان کا علم نہیں دیا گیا جیسا کہ میں نے ابتدا کتاب میں تصریح کر دی ہے۔

### جواب

مفتی قادری صاحب کی اس عبارت سے ظاہر ہوتا ہے کہ اگر کوئی آدمی صراحت کرے تو تب ہی اس کی رائے کی تبدیلی سمجھی جاسکتی ہے ورنہ نہیں حالانکہ یہ تو بالکل غلط ہے، احادیث میں ناخن و منسوخ فقہاء کرام میں سے ایک ہی فقیہ کے ایک ہی مسئلہ کے بارہ میں متعدد اقوال پائے جانے یا ایک ہی مصنف کے کسی مسئلہ میں عبارات متعارض پائی جانے کی صورت میں آخری کو قابل اعتماد اور پہلی کو منسوخ قرار دیا جاتا ہے حالانکہ کسی قسم کی کوئی صراحت وہاں نہیں ہوتی کہ پہلی بات منسوخ ہے، اس لیے محترم مفتی قادری صاحب کو یہ عبارت لکھنے اور ہم پر اعتراض کرنے سے پہلے اس بارہ میں سلف کے طریق کار کا مطالعہ کر لینا چاہیے تھا اور پھر مفتی قادری صاحب کا یہ فرمانا کہ ماتن کی اگر شرح لکھتے وقت رائے بدل گئی تھی تو پھر افعال النبی ﷺ میں جا کر وہ کیوں خاموش نذر گئے؟

نہم عرض کرتے ہیں کہ یہ بھی مفتی قادری صاحب کے شارح کی عبارت پر توجہ نہ کرنے کا نتیجہ ہے اس لئے کہ آگے شارح نے حضور علیہ السلام کا صحابہ کرام سے مشورہ کرنا اور اجتہاد کرنا اور پھر کسی وقت اجتہاد میں خطا کا ذکر بھی کیا ہے۔ اگر صاحب توضیح کے ہاں یَعْلَمُ الْمُتَشَابِهَ کا یہ مطلب ہوتا جو آپ لینا چاہتے ہیں کہ آپ ﷺ کو جمہوریت مراد مشابہ ہر چیز کا علم تھا تو پھر آپ ﷺ کا حضرات صحابہ کرام سے مشورہ کرنا اور پھر آپ کے اجتہاد کا کیا مطلب؟ اور پھر رائے میں خطا کا کیا مطلب؟ اور یہ سب امور توضیح کی اگلی عبارت میں مذکور ہیں اس کے باوجود مفتی قادری صاحب کا یہ کہنا کہ شارح خاموشی سے گزر گئے انتہائی تعجب کا باعث ہے۔

### دوسرا اعتراض

مفتی قادری صاحب فرماتے ہیں کہ عبارات میں آپ تعارض فرما رہے ہیں، مصنف کو کیوں یہ تعارض دکھائی نہ دیا؟ کسی شارح نے اس کی نشاندہی کیوں نہ کی؟

جواب .

یہ اعتراض بھی بالکل بے وزن ہے اس لئے کہ جب دونوں عبارتوں کا تعارض بالکل واضح ہے تو اس کا انکار نہیں ہو سکتا، اہل علم واضح باتوں کے ذرپے نہیں ہوتے کہ مطالبہ کیا جائے کہ انہوں نے ایسا کیوں نہیں کیا اور نہ ہی مصنف کی جانب سے اس بارہ میں نشاندہی ضروری ہے۔

مفتی قادری صاحب کو کتب کا مطالعہ کے دوران یہ تو معلوم ہو ہی گیا ہو گا کہ سالہا سال بعد شارحین بعض کتابوں کی شرح لکھتے ہیں اور عبارات کی وضاحت اور ان میں تعارض و اشکالات کا اظہار کرتے ہیں مگر کسی نے یہ نہیں کہا کہ اس سے پہلے لوگوں نے ایسا کیوں نہیں کیا بلکہ یہ دیکھا جاتا ہے کہ کہنے والے کی بات درست ہے یا کہ نہیں، درست ہو تو بات کو قبول کیا جاتا ہے، جب التفتیح اور التوضیح کی عبارات میں واضح تعارض ہے جس کا انکار ہی نہیں کیا جاسکتا تو اس کو قبول ہی کرنا چاہئے۔

## تیسرا اعتراض

کہ اصول الشاشی کے حواشی سمیت بہت سی کتابوں میں یہ لکھا ہے کہ حضور علیہ السلام متشابہات کا علم رکھتے تھے تو اس کا جواب ہم نژشتہ قسط میں دے چکے ہیں کہ ان حضرات نے امام بزدوی اور امام سرخسی کی پیروی میں ایسا لکھا ہے ورنہ حقد میں احناف کا یہ نظریہ نہیں ہے۔

پھر مفتی قادری صاحب نے کئی صفحات پر حضور علیہ السلام کے اجتہاد سے متعلق لکھا کہ حضور علیہ السلام کے اجتہاد اور باقی اہل علم کے اجتہاد میں فرق ہے۔

تو ہم عرض کرتے ہیں کہ اس کا کون منکر ہے؟ اس سے بھی ہمارے ہی موقف کی تائید اور مفتی قادری صاحب کے نظریہ کی تردید ہوتی ہے اس لئے کہ اجتہاد ہی بحث سے ثابت ہوتا ہے کہ نصوص کے نزول کے ساتھ ان کے تمام معانی کلیات و جزئیات سمیت حاصل نہیں ہوتے اسی لئے تو آپ ﷺ کو اجتہاد کی ضرورت ہوتی تھی اور آپ ﷺ نے اجتہاد کیا اور صاحب توضیح سمیت کئی فقہاء کرام نے لکھا کہ کئی مقامات میں آپ ﷺ سے بھی اجتہاد میں خطا ہوئی جس پر اللہ تعالیٰ کی جانب سے آپ کو آگاہ کیا گیا، اگر نصوص کے نزول کے ساتھ تمام معانی معلوم ہو جاتے تو اجتہاد کا کیا مطلب؟

مفتی قادری صاحب نے اس کے ضمن میں جو حوالے دیئے ہیں وہ سب ان کے اپنے ہی نظریہ کی تردید پر شواہد ہیں۔

محترم مفتی محمد خان قادری صاحب نے حضور نبی کریم ﷺ کیلئے متشابہات کا علم ثابت کرنے کیلئے اپنی تحریری بحث کی چار قسطوں میں جو دلائل دیئے تھے بفضلہ تعالیٰ ہم نے دو قسطوں میں ان کے جوابات دینے کے ساتھ ان کے دعویٰ پر کچھ اہمہ اضافات اور معارضات بھی پیش کئے اور ان سے وضاحت طلب کی تھی کہ پہلے یہ تو واضح کریں کہ آپ حضرات حضور نبی کریم ﷺ کیلئے جو متشابہات کا علم مانتے ہیں وہ



علم آپ ﷺ کو بذریعہ وحی حاصل ہوا تھا یا کہ آپ نے اجتہاد کے ذریعہ سے حاصل کیا تھا تا کہ اس وضاحت کے بعد آگے بحث آسان ہو جائے، ہماری بحث کے کچھ حصہ کا خلاصہ محترم قادری صاحب اپنی پانچویں قسط کے آغاز میں یوں پیش کرتے ہیں کہ محترم مولانا قارن صاحب کے جواب کا تجزیہ بندہ نے چار اقسام میں کیا اس پر ان کی طرف سے جواباً جو کچھ لکھا گیا اس نشست میں ہم اس پر گفتگو کرنا چاہ رہے ہیں، ان کی گفتگو کا خلاصہ یہ ہے۔

- (۱) متقدمین احناف حضور ﷺ کیلئے مشابہات کا علم نہیں مانتے۔
- (۲) سیدنا صدیق اکبرؓ کے قول ٹر امی لکل کتاب سر کا معنی یہ ہے کہ حضور ﷺ بھی مشابہات سے آگاہ نہیں۔
- (۳) ممکن ہے کہ مولانا شبیر احمد عثمانی حروف مقطعات کو مشابہات ہی سے نہ مانتے ہوں۔
- (۴) علماء دیوبند سے ذہول ہو گیا ہے۔
- (۵) علماء احناف کے متفقہ نظریہ پر کوئی حوالہ نہیں آیا۔
- (۶) یہ واضح نہیں کیا کہ آپ ﷺ کو مشابہات کا علم بذریعہ وحی ہے یا بذریعہ اجتہاد۔ آئیے ہماری گزارشات ملاحظہ کیجئے۔

(ماہنامہ سوائے حجاز ص ۴۸ ماہ ستمبر ۲۰۰۴ء)

اس کے بعد محترم قادری صاحب نے ہماری اس بات کہ متقدمین احناف حضور ﷺ کیلئے مشابہات کا علم نہیں مانتے پر تبصرہ کرتے ہوئے پانچویں قسط میں اقوال صحابہ کا عنوان قائم کر کے لکھا کہ ہمارا دعویٰ یہ ہے کہ جمہور احناف ہی نہیں بلکہ تمام امت کا اتفاق ہے کہ حضور ﷺ مشابہات کا علم رکھتے ہیں اور کوئی حنفی عالم اس کا منکر نہیں نہیں، نہ حنظلہ اور نہ متاخر۔ (ص ۴۸)

یہی دعویٰ محترم مفتی قادری صاحب پہلے بھی کر چکے ہیں جس کے جواب

میں ہم نے لکھا تھا کہ احناف و مَا يَعْلَمُ تَأْوِيلَهُ إِلَّا اللَّهُ پر وقف کو لازم مانتے ہیں جس کا یہ معنی ہے کہ مشابہات کی تاویل اللہ تعالیٰ کے سوا کوئی بھی نہیں جانتا، حقد میں سے کسی نے کوئی استثناء نہیں کی البتہ بعد میں شمس الائمہ امام سرخسیؒ اور فخر الاسلام امام بزدویؒ نے حضور علیہ السلام کی استثناء کی ہے اور بعد والے بہت سے حضرات نے ان ہی کی پیروی کرتے ہوئے ایسا نظریہ اختیار کر لیا اور اس کیلئے ہم نے شارح امیر بادشاہ حنفی کی کتاب تیسیر التحریر ج ۱ ص ۱۶۳، علامہ ابن عابدین حنفیؒ کی کتاب نسبات الاسما علی شرح افاضۃ الانوار ص ۶۸ اور ملا نظام الدین الیکبر انویؒ کی نظامی علی الحساب ص ۱۰ کے حوالے دیئے تھے اور مزید لکھا تھا کہ قاضی ثناء اللہ صاحب پانی پتیؒ نے لکھا ہے کہ حنفیہ کا مختار مذہب یہ ہے کہ مشابہ کی مراد کو نہیں پایا جاسکتا اور اس میں رسول ﷺ اور باقی لوگ برابر ہیں۔ (حاشیہ تفسیر مظہری ج ۱ ص ۱۴)

ان دلائل کے باوجود محترم مفتی قادری صاحب کا پھر یہ دعویٰ کہ تمام امت کا اتفاق ہے کہ حضور ﷺ مشابہات کا علم رکھتے ہیں اور یہ دعویٰ کہ کوئی حنفی عالم اس کا منکر نہیں تو یہ کوئے کوسفید ماننے کے دعویٰ سے بھی زیادہ تعجب انگیز ہے۔

### اقوال صحابہؓ اور ان کا مفہوم

ہم نے اس سے پہلے تحریر میں لکھا تھا کہ حروف مقطعات کے متعلق سلف نے تین قسم کے کلمات استعمال فرمائے ہیں، اولیہ کہ یہ حروف بِسْمِ اللّٰهِ تَعَالٰی یعنی اللہ تعالیٰ کا راز ہیں۔ دوم یہ کہ یہ حروف کتاب یعنی قرآن کریم میں اللہ تعالیٰ کا راز ہیں۔ اور سوم یہ کہ یہ حروف اللہ تعالیٰ اور اس کے رسول کے درمیان راز ہیں۔

اللہ تعالیٰ کا راز ہیں اور قرآن کریم میں اللہ تعالیٰ کا راز ہیں ان جملوں کا مفہوم تو ایک ہی ہے یعنی یہ حروف اللہ تعالیٰ کا راز ہیں جس پر اس نے کسی کو آگاہی نہیں دی مگر جبکہ تیسرے جملہ بِسْمِ اللّٰهِ وَرَسُولِهِ کا مفہوم پہلے جملوں سے مختلف

ہے اور حضرت صدیق اکبرؓ کا ارشاد ہے **فِي كُلِّ كِتَابٍ سِرٌّ وَسِرُّ اللَّهِ تَعَالَى فِي الْقُرْآنِ أَوَّلُ السُّورِ**۔ ہر کتاب میں راز ہوتے ہیں اور اللہ تعالیٰ کا مخفی راز قرآن کریم میں سورتوں کے اوائل یعنی حروف مقطعات ہیں، جب حضرت صدیق اکبرؓ کے الفاظ یہ ہیں تو ان کے مفہوم کو **سِرٌّ بَيْنَ اللَّهِ وَرَسُولِهِ** کہ اللہ تعالیٰ اور اس کے رسول کے درمیان راز ہیں کے مفہوم میں نہیں لیا جاسکتا، اس لئے کہ دونوں کے مفہوم میں فرق ہے۔

ہماری اس بحث پر محترم قادری صاحب اقوال صحابہؓ اور ان کا مفہوم کا عنوان قائم کر کے لکھتے ہیں کہ حضرت ابوبکر صدیقؓ کا ارشاد ہے **فِي كُلِّ كِتَابٍ سِرٌّ وَسِرُّ اللَّهِ فِي الْقُرْآنِ أَوَّلُ السُّورِ**۔ (معالم التنزیل ج ۱ ص ۴۴) کہ ہر کتاب میں راز کی بات ہوتی ہے اور اللہ تعالیٰ کا راز قرآن میں اوائل سور (مقطعات) ہیں اور پھر حضرت عمرؓ، حضرت عثمانؓ، حضرت ابن مسعودؓ اور حضرت علیؓ سے بھی اس بارہ میں اس قسم کے ارشادات نقل کئے اور پھر امام بیضاویؒ سے اس کا مفہوم نقل کیا اور پھر امام بیضاویؒ کی عبارت کی تشریح امام شیخ زادہ حنفیؒ سے نقل کی اور یہ ظاہر کیا کہ شیخ زادہ حنفیؒ نے امام بیضاویؒ کی تائید کی ہے حالانکہ ایسا نہیں ہے بلکہ امام شیخ زادہ حنفیؒ نے امام بیضاویؒ کے انداز تاویل پر گرفت کی ہے، امام بیضاویؒ تو شافعی المسلک ہیں اور متشابہات کے بارہ میں احناف اور شوافع کا بنیادی اختلاف ہے، حضرات صحابہ کرامؓ کے جو اقوال امام بیضاویؒ نے نقل کئے ہیں جن کا حوالہ محترم قادری صاحب نے بھی دیا ہے یہ اقوال چونکہ شوافع حضرات کے نظریہ کے خلاف تھے اس لئے امام بیضاویؒ نے ان کی تاویل کر کے اپنے ہم مسلک لوگوں کو اعتراض سے بچانا چاہا اور کہا کہ شاید ان حضرات کی مراد یہ ہو مگر امام شیخ زادہ حنفیؒ امام بیضاویؒ کے اس انداز پر یوں گرفت کرتے ہیں **أَوَّلُ الْمُصَنَّفِ مَا رَوَى عَنِ الْخُلَفَاءِ وَغَيْرِهِمْ وَصَرَفَهُ عَنْ ظَاهِرِهِ حَيْثُ قَالَ وَلَعَلَّهُمْ أَرَادُوا**۔ (شیخ زادہ علی تفسیر لمیضاوی ص ۷۷ مطبوعہ استنبول) کہ مصنف نے خلفاء اور دیگر حضرات سے جو روایت کی گئی ہے اس کی تاویل

نی ہے اور اس کو اپنے ظاہر سے پھیر دیا اور کہلو لَعَلَّهُمْ اَرَادُوْا كَسْبًا رَوَّاحِ الْفَاطِی  
 سے امام شیخ زادہ حنفی نے امام بیضاوی پر گرفت کی ہے مگر محترم قادری صاحب نے اس کو  
 درخور اعتناء ہی نہیں سمجھا یا کسی مصلحت کی خاطر اس کو چھپا نا ہی مناسب سمجھا، واللہ اعلم۔  
 امام شیخ زادہ حنفی نے فرمایا کہ امام بیضاوی خلفاء راشدین کے اقوال کی  
 تاویل بھی ان کے ظاہری مفہوم سے پھیر کر کر رہے ہیں، امام شیخ زادہ حنفی کی عبارت  
 واضح کر رہی ہے کہ خلفاء اور ان کے علاوہ دیگر حضرات کے جو اقوال امام بیضاوی نے  
 نقل کئے ہیں ان کا ظاہری مفہوم یہی ہے کہ ان حروف کی تاویل اللہ تعالیٰ کے سوا اور  
 کوئی نہیں جانتا اور امام بیضاوی ان اقوال کے ظاہری مفہوم سے پھیر کر ان کی تاویل کر  
 رہے ہیں۔ اور پھر محترم مفتی قادری صاحب نے شیخ زادہ کی جو عبارت پیش کی ہے اس  
 میں انہوں نے اپنا نظر یہ نہیں بلکہ شارح کی حیثیت سے امام بیضاوی کی عبارت کی  
 عبارت کی تشریح کی ہے۔

محترم قادری صاحب پر تعجب ہے کہ امام شیخ زادہ حنفی کی جو بات اس بارہ  
 میں نقل کرنے کے قابل تھی اس کو نقل کرنا بھی پسند نہیں کیا، اس میں ان کو غلط فہمی ہوئی  
 ہے یا انہوں نے جان بوجھ کر مطلب برآری کیلئے ایسا انداز اختیار کیا ہے یہ اللہ جانتا  
 ہے یا وہ خود جانتے ہیں۔

غلط فہمی

محترم مفتی قادری صاحب نے اس سے پہلی قسطوں میں بھی اور اس  
 پانچویں قسط میں بھی کثافتات السَّجَاوِیْدِی الْمُرَوِّی عَنِ الصَّخْرِ الْأَوَّلِ امام  
 سجاد ندوی فرماتے ہیں کہ صدر لول سے منقول ہے (سوئے حجاز ص ۵۲ تا ۵۴ ستمبر ۱۴۰۲ء)  
 اور پھر آگے ایک مقام پر لکھتے ہیں جب یہ ثابت ہے کہ صدر لول سے خلفاء راشدین  
 اور تمام اہلسنت کا موقف یہی ہے (رسالہ مذکورہ ص ۵۸) اس سے ظاہر ہوتا ہے کہ  
 محترم قادری صاحب صدر لول سے زمانہ لول مراد لے رہے ہیں، جب اس سے پہلی

کسی قسط میں محترم قادری صاحب نے یہی حوالہ نقل کیا تو ہم نے بھی صدر اول کے الفاظ پر غور کئے بغیر لکھا کہ جب احناف کا مختار نظریہ، یہ ہے تو اس کے خلاف نظریہ کو صدر اول سے کیسے قرار دیا جاسکتا ہے (ماہنامہ نصرت العلوم اپریل ۲۰۰۴ء) یعنی ہم نے بھی غور کئے بغیر صدر اول سے زمانہ اول ہی سمجھ لیا مگر بعد میں ان الفاظ پر غور کرنے سے معلوم ہوا کہ صدر اول سے زمانہ اول مراد نہیں بلکہ صدر اول سے صدر الشریعہ الاول مراد ہیں، اس لئے کہ صدر الشریعہ دو ہیں، ایک اکبر اور اول کہلاتے ہیں اور دوسرے اصغر اور ثانی کہلاتے ہیں۔ امام سجاد ندویؒ نے صدر الشریعہ الاول کا حوالہ دیتے ہوئے کہا ہے کہ ایسا صدر اول سے منقول ہے۔

یقیناً اس بارہ میں غور کرنے کے بعد محترم قادری صاحب بھی اس بارہ میں ہماری تائید کریں گے، جب صدر اول سے زمانہ اول مراد نہیں تو امام سجاد ندویؒ کے حوالہ کو صحابہؓ اور تابعینؓ کے اقوال کی تفسیر نہیں بنایا جاسکتا کہ ان صحابہؓ وغیرہ ہم کے اقوال کا مطلب یہ ہے کہ یہ حروف اللہ تعالیٰ اور اس کے رسول کے درمیان راز ہیں اور ان اقوال کا یہی مفہوم امام بیضاویؒ نے بیان کیا ہے بلکہ ان اقوال کا مفہوم جیسا کہ امام شیخ زادہ حنفیؒ کی عبارت سے واضح ہوتا ہے کہ یہ اقوال ظاہری مفہوم کے لحاظ سے اس مفہوم کے مخالف ہیں جو مفہوم امام بیضاویؒ کر کے بیان کر رہے ہیں۔

قاضی ثناء اللہ صاحب پانی پٹی..... ہم نے لکھا تھا کہ قاضی صاحبؒ نے اپنا نظریہ تو یہی بتایا ہے کہ مقطعات کا مفہوم حضور نبی کریم ﷺ جانتے ہیں اور یہ اللہ تعالیٰ اور اس کے رسول ﷺ کے درمیان راز ہیں مگر اس کے ساتھ یہ بھی فرمایا ہے مگر احناف کا مذہب یہ ہے کہ حضور ﷺ بھی تشابہات کا علم نہیں رکھتے اور اس کیلئے ہم نے حاشیہ تفسیر مظہری ج ۱ ص ۱۴ کا حوالہ دیا تھا۔

محترم قادری صاحب نے قاضی صاحبؒ کی ایک عبارت پیش کی جس میں انہوں نے اپنے نظریہ کے مخالف قول کا رد کیا ہے اور پھر محترم قادری صاحب لکھتے

ہیں، نوٹ: انہوں نے جب مخالف قول کا رد کر دیا اور کہا کہ یہ قابل اعتناء ہی نہیں تو پھر حاشیہ میں اسے اکثریت کا قول قرار دینا کیا معنی رکھتا ہے اس پر غور ضروری ہے۔

(رسالہ مذکورہ ص ۵۳)

ہم محترم قادری صاحب سے گزارش کرتے ہیں کہ اس بارہ میں پریشان ہونے یا تعجب کرنے کی کوئی ضرورت نہیں، بات وہی ہے جو ہم نے پہلے کہہ دی ہے کہ قاضی پانی پتی صاحب کے ہاں اپنی تحقیق کے مطابق اکثر احناف کا مختار مذہب یہی ہے کہ تشابہات کا علم نہ ہونے میں حضور علیہ السلام اور باقی لوگ برابر ہیں مگر ان کا اپنا نظریہ اس سے مختلف ہے اور اپنے نظریہ کے مخالف قول کا رد ان کا تحقیقی حق بنتا ہے اور دیانتداری کا حق ادا کرتے ہوئے انہوں نے احناف کا مختار مذہب بھی الگ بیان کر دیا اس لئے پریشان ہونے یا گہرے غور میں پڑنے کی کوئی ضرورت نہیں ہے۔

علامہ آلوسی..... مفتی قادری صاحب نے علامہ آلوسیؒ کی ایک عبارت نقل کی ہے مگر اس کا محترم قادری صاحب کو کوئی فائدہ نہیں اس لئے کہ علامہ آلوسیؒ نے تو شوافع حضرات کی طرح حضور علیہ السلام کے علاوہ اوروں کیلئے بھی اس کا علم مانا ہے جیسا کہ ان کی عبارت کا ترجمہ خود مفتی قادری صاحب نے لکھتے ہوئے لکھا۔ تو انہیں رسول اللہ ﷺ کے بعد ماسوائے اولیاء کاملین کے کوئی نہیں جان سکتا (رسالہ مذکورہ ص ۵۴) حالانکہ اب تک کی بحث میں مفتی قادری صاحب کا جو نظریہ سامنے آیا وہ یہ ہے کہ حضور علیہ السلام کو تشابہات کا علم ہے، اگر محترم قادری صاحب حضور علیہ السلام کے ساتھ اوروں کو بھی تشابہات کے جاننے میں شریک مانتے ہیں تو پھر کم از کم پہلے اپنا دعویٰ کی وضاحت تو فرمادیں۔

ملاحیون..... مولانا عبدالحلیم لکھنویؒ اور سید امیر علیؒ..... محترم قادری صاحب نے ان حضرات کی عبارتیں نقل کی ہیں کہ تشابہات اللہ تعالیٰ اور اس کے رسول ﷺ کے درمیان راز ہیں تو اس بارہ میں ہم پہلے عرض کر چکے ہیں کہ متاخرین احناف نے

امام سرخسؒ اور امام بزدویؒ کی پیروی کرتے ہوئے ایسا نظریہ اختیار کیا ہے، اس سے حجتہ میں اختلاف یا ان کے مطابق مختار نظریہ اختیار کرنے والوں کو کوئی فرق نہیں پڑتا۔

حضرت مجدد الف ثانیؒ..... محترم قادری صاحب نے حضرت مجدد صاحبؒ کی ایک عبارت بھی پیش کی ہے کہ حروف مقطعات عاشق و معشوق اور محبت و محبوب کے درمیان غلی اسرار ہیں مگر اس سے بھی مفتی صاحب کو کچھ حاصل نہیں ہوتا اسلئے کہ اس سے چند سطریں پہلے حضرت مجدد صاحبؒ فرماتے ہیں اور ایسے حروف مقطعات جو قرآنی سورتوں کے اول میں واقع ہوئے ہیں سب مشابہات میں سے ہیں جن کی تاویل پر علمائے رافضی کے سوا اور کسی کو اطلاع نہیں دی گئی۔ (مکتوب نمبر ۶۷۲) یہ نظریہ تو شوافع حضرات کا ہے جس کی تردید احناف فقہاء نے کی ہے، جب اس نظریہ کی تردید فقہاء احناف نے کی ہے تو مفتی صاحب اس کو اپنے حق میں کیسے دلیل بنا سکتے ہیں؟؟؟

بعض علماء دیوبند کے حوالے..... ہم نے لکھا تھا کہ اصول الشاشی، نور الانوار اور حسامی کا ترجمہ کرنے والے حضرات سے ذحول ہو گیا ہے اس لئے وہ بعض عبارات کا مفہوم احسن انداز میں بیان نہیں کر سکے، اس سے ہماری مراد وہ دو تین شخصیات ہی تھیں جنہوں نے اصول الشاشی وغیرہ کے تراجم کئے ہیں مگر مفتی قادری صاحب ہماری اس کلام کی یوں تعبیر کرتے ہیں کہ علماء دیوبند سے بھی ذحول ہو گیا ہے حالانکہ یہ تعبیر بالکل درست نہیں، اس لئے کہ ہم نے علی الاطلاق نہیں بلکہ دو تین شخصیات کے بارہ میں ایسا کہا ہے۔ مشابہ کی تعریف یہ کی گئی ہے کہ اس کو جاننے کی کوئی صورت نہ ہو اور یہ تعریف ہم نے باحوالہ پہلے نقل کی، تو اس تعریف کو مد نظر رکھتے ہوئے ہم نے لکھا تھا کہ بعض حضرات نے جو یہ کہا ہے کہ حضور علیہ السلام کو مقطعات کا علم ہے تو ہو سکتا ہے بلکہ یہی ظاہر ہوتا ہے کہ ان کے نزدیک یہ مقطعات حضور علیہ السلام کے حق میں مشابہات میں سے نہ ہوں بلکہ آپ ﷺ کے علاوہ باقی لوگوں

کے حق میں تشابہات ہوں جیسا کہ ایک عبارت میں ہے جَاَزَ أَنْ يَكُونَ النَّبِيُّ ﷺ مَخْصُوصًا بِالتَّعْلِيلِ بِدُونِ إِذْنِ الْبَيَانِ لِغَيْرِهِ لَيْقَى غَيْرَ مَعْلُومٍ لِغَيْرِهِ (حاشیہ نور الانوار ص ۹۳) ہو سکتا ہے کہ حضور علیہ السلام کو خصوصی طور پر اس کی تعلیم دی گئی ہو اور کسی اور پر اس کو ظاہر کرنے کی اجازت نہ ہو تو یہ آپ ﷺ کے علاوہ اوروں کیلئے غیر معلوم ہی باقی رہے گا۔

اسی طرح بعض اور عبارتیں بھی ملتی ہیں جن سے معلوم ہوتا ہے کہ یہ مقطعات ان حضرات کے نزدیک حضور علیہ السلام کے حق میں تشابہات میں سے نہیں ہیں تو اسی نظریہ کو اختیار کرتے ہوئے اگر مولانا شبیر احمد عثمانی نے ترجمہ قرآن کریم کے حاشیہ میں اور مولانا فتح اسن صاحب نے التقریر الحادوی فی حل تفسیر البیضاوی میں اور بعض دیگر حضرات نے لکھ دیا ہے کہ یہ حروف اللہ تعالیٰ اور اس کے رسول ﷺ کے درمیان راز ہیں تو یہ ان کی تحقیق ہے اور اس صورت میں یہ ماننا پڑیگا کہ ان حضرات کے نزدیک یہ مقطعات حضور علیہ السلام کے حق میں تشابہات میں سے نہیں ہیں ورنہ تو تشابہ کی تعریف ہی باقی نہیں رہتی۔

ابن قیمہ..... محترم قادری صاحب نے امام ابن قہیبہ کی عبارت پیش کی ہے جس میں ہے کہ اگر یہ کہا جائے کہ حضور علیہ السلام کو بھی تشابہات کا علم نہیں تھا تو پھر قرآن پر اعتراضات کا دروازہ کھل جائے گا (رسالہ مذکورہ ص ۵۸) اس قسم کے اعتراض کا جواب ہم پہلے دے چکے ہیں کہ اگر حضور ﷺ کے لئے مقطعات کا علم مان بھی لیں تو اعتراضات کا دروازہ تو تب بھی کھل جاتا ہے اور کئی قسم کے اعتراضات ہو سکتے ہیں۔

یہ اعتراض بھی ہو سکتا ہے کہ قرآن کریم تو حضور علیہ السلام اور قیامت تک آنے والے لوگوں کیلئے ہدایت ہے اور ہدایت اسی صورت میں ہو سکتا ہے جبکہ اس کا مضمون واضح ہو، اگر حضور علیہ السلام کے لئے مفہوم واضح اور دوسروں کیلئے غیر واضح ہو تو مطلب یہ ہوگا کہ قرآن کریم کا ایک حصہ حضور علیہ السلام کی ذات کے ساتھ مختص



ہے حالانکہ ایسا نظریہ تو کسی کا نہیں ہے۔

صحیح پھر یہ اعتراض بھی ہو سکتا ہے کہ قرآن کریم میں ہے **يُعَلِّمُكُمُ الْكِتَابَ** تعالیٰ کا نبی تمہیں الکتاب یعنی پوری کتاب کی تعلیم دیتا ہے، اگر حروف مقطعات کا آپ کو تھا اور اس کے باوجود آپ نے امت کو تعلیم نہیں دی تو یہ فرمان خداوندی نعوذ بہ صادق نہیں رہتا۔

(3) اور یہ اعتراض بھی ہو سکتا ہے کہ اللہ تعالیٰ نے آپ ﷺ کی ذمہ داری لگائی **نِزْنًا لِّللَّسَانِ مِمَّا نَزَّلَ إِلَيْهِمْ** کہ جو لوگوں کی طرف اتارا گیا آپ اس کی وضاحتوں کے سامنے کریں اور لوگوں کی طرف سارا قرآن اتارا گیا ہے، اگر تشابہات کا آپ ﷺ کو تھا تو اس کی وضاحت بھی آپ کے ذمہ تھی مگر آپ ﷺ نے تو امت کو اس کی کوئی تعلیم نہیں دی، اس قسم کے اور بھی اعتراضات ہو سکتے ہیں اس لئے مفتی قادری صاحب کو اعتراضات کا دروازہ کھلنے کا بہانہ بنا کر حنفیہ میں احناف کے لہریہ سے اعراض نہیں کرنا چاہیے۔

جن لوگوں کا نظریہ یہ ہے کہ تشابہات کا علم صرف اللہ تعالیٰ کو ہے، ان کے ساتھ تو مسئلہ بالکل صاف ہے کہ قرآن کریم کی جن آیات کی تلاوت اور مفہوم دونوں کے لحاظ سے وضاحت آپ ﷺ کے ذمہ لگائی گئی، آپ ﷺ نے اس کے مطابق اپنی ذمہ داری باحسن طریق نبھائی اور جن آیات یا کلمات کی صرف تلاوت کے لحاظ سے ذمہ داری لگائی گئی اور مفہوم کا علم نہ آپ کو دیا گیا اور نہ آپ امت کو مفہوم پہنچانے کے ذمہ دار تھے تو آپ ﷺ نے اس ذمہ داری کو بھی مکمل طور پر ادا کیا، اس لئے حضور علیہ السلام کی شان اور نبوت کی ذمہ داری کا لحاظ رکھتے ہوئے حنفیہ میں احناف کا نظریہ ہی رائج ہے۔

احناف کا اعلان تسلیم

جناب مفتی قادری صاحب یہی عنوان قائم کر کے قاضی ثناء اللہ صاحب پانی پٹی کی ایک عبارت پیش کرتے ہیں جس سے ثابت ہوتا ہے کہ اللہ تعالیٰ کی

طرف سے قرآن کے محکمات اور تشابہات کا حضور ﷺ پر واضح کرنا ضروری اور لازم ہے (ص ۶۱) مگر ہم پہلے واضح کر چکے ہیں کہ خود حضرت قاضی صاحبؒ نے فرمایا ہے کہ اکثر احناف کا مختار مذہب یہ ہے کہ تشابہات کو نہ جاننے میں حضور علیہ السلام اور باقی لوگ برابر ہیں۔

### خطاب بے فائدہ

مفتی قادری صاحب یہی عنوان قائم کر کے لکھتے ہیں کہ اگر رسول اللہ ﷺ کے بارے میں کہا جائے کہ آپ تشابہات قرآنی کا علم نہیں رکھتے تو خطاب کا بے فائدہ ہونا لازم آئے گا۔ (ص ۶۲)

محترم قادری صاحب سے گزارش ہے کہ قرآن کریم کے مخاطب قیامت تک آنے والے لوگ ہیں اور یہ ان کیلئے ہدایت ہے تو اگر آپ والے اعتراض کو تسلیم کر لیا جائے تو یہی اعتراض عام لوگوں کے حق میں بھی ہو سکتا ہے کہ جب وہ قرآن کریم کے مخاطب ہیں تو ان کو تشابہات کا علم کیوں نہیں دیا گیا، اس سے تو خطاب بے فائدہ ہونا لازم آتا ہے، اس کا حل اس جواب کی روشنی میں حاصل کر لینا چاہیے جو منسوخ الحکم آیات پر اعتراض وارد ہوا اور حضرات فقہاء کرامؒ نے اس کا جواب دیا، اعتراض یہ ہوا کہ جب آیات کا حکم منسوخ ہے تو پھر اس کی تلاوت کو کیوں باقی رکھا گیا یہ تو بے فائدہ ہے، اس کا جواب دیا گیا جیسا کہ امام سرخسیؒ نے بھی جواب دیا ہے کہ قرآنی آیات کی تلاوت کے ساتھ دو حکم مقصودی ہوتے ہیں، ایک یہ کہ اس کو پڑھ کر نماز کا جواز ہوتا ہے یعنی نماز میں ان کے پڑھنے سے نماز صحیح ہوتی ہے اور دوسرا حکم یہ ہوتا ہے کہ یہ نظم معجز ہے یعنی اس جیسا مخلوق میں سے کوئی نہیں لاسکتا اور حکم منسوخ ہو جانے کے بعد بھی یہ دونوں مقصودی حکم باقی رہتے ہیں، پھر آگے امام سرخسیؒ نے منسوخ الحکم آیات کی تلاوت باقی رکھنے کی مثال ہی تشابہات سے دی ہے اور فرمایا

الْأَتْرَى أَنَّ الْمُتَشَابِهَ فِي الْقُرْآنِ إِنَّمَا يَثْبُتُ هَذَانِ الْحُكْمَانِ فَقَطُ (اصول

السرخی ج ۲ ص ۸۰) کیا آپ دیکھتے نہیں کہ قرآن کریم میں جو مشابہ ہیں وہ صرف ان ہی دو حکموں کو ثابت کرتے ہیں۔ جب مشابہ سے اور منسوخ احکم آیات کی تلاوت باقی رکھنے سے مقصود جواز صلوٰۃ اور اعجاز نظم ثابت کرنا ہے تو مشابہات کا علم صرف اللہ تعالیٰ ہی کی جانب سونپ دینے کی صورت میں بھی یہ دونوں مقصود حاصل ہو جاتے ہیں اس لئے حقد میں احناف کا نظریہ ہی بہتر ہے تاکہ اعتراضات کے دروازے نہ کھلیں، جب مشابہ کے نزول کا مقصد جو امام سرخی نے بیان کیا ہے وہ حقد میں احناف کے نظریہ کے مطابق بھی حاصل ہو جاتا ہے تو محترم قادری صاحب کو خطاب بے قاعدہ کا کرم خوردہ سہارا لیکر حقد میں احناف کے خلاف امام ابن قتیبہ کی عبارت کو دلیل میں پیش کرنا قطعاً درست نہیں ہے۔ (بفضلہ تعالیٰ ہم نے مفتی قادری صاحب کی پانچویں قسط کا جواب مکمل کر دیا ہے، آگے جب وہ کچھ اور لکھیں گے تو اس پر بحث کا حق ہم محفوظ رکھتے ہیں)۔

ہم نے مفتی محمد خان قادری صاحب سے علم نبوی ﷺ اور مشابہات کے موضوع پر تحریری بحث کے آغاز میں ہی ان سے مطالبہ کیا تھا کہ قاعدہ کے مطابق اس بارہ میں اپنا نظریہ تو واضح کریں کہ مشابہات کا علم آپ ﷺ کو ہی حاصل تھا یا کسی اور کو بھی وہ حاصل ہو سکتا ہے اور پھر یہ کہ اس علم کے حصول کا ذریعہ کیا تھا۔

(ماہنامہ نصرت العلوم ص ۷۷ ملخصاً مارچ ۲۰۰۳ء)

ہمارے اس اصولی مطالبہ کو ماننے کی بجائے اور اپنے نظریہ کی وضاحت کی ذمہ داری پوری کرنے کی بجائے محترم قادری صاحب اپنے رسالہ ماہنامہ سوئے حجاز ص ۳۳ نومبر ۲۰۰۳ء میں اپنی ساتویں قسط میں یوں لکھتے ہیں ”ایک معاملہ آپ نے یہ بھی اٹھایا ہے کہ ابھی تک واضح نہیں ہوا کہ اگر آپ ﷺ مشابہات کا علم رکھتے ہیں تو یہ علم بذریعہ وحی ہے یا بذریعہ اجتہاد؟ اس سلسلہ میں گزارش ہے کہ ہم نے سوئے حجاز فروری میں قسط نمبر ۲ کے تحت اس حقیقت کو خوب واضح کر دیا تھا کہ ان کا علم آپ ﷺ

کو بذریعہ دجی ہے الخ“

محترم قادری صاحب نے گزارش ہے کہ آپ نے صریحا تو درکنار اشارتا بھی اس کا ذکر نہیں کیا کہ ہمارا یہ نظریہ ہے اور اس نظریہ کے ثبوت کیلئے ہم بحث کر رہے ہیں البتہ بعض علماء بالخصوص اصول الشاشی اور نور الانوار وغیرہ کا ترجمہ اور حاشیہ لکھنے والے حضرات کی عبارت میں اس کا ذکر ہوا ہے کہ آپ ﷺ کو اس کا علم بذریعہ دجی تھا۔ محترم قادری صاحب کو اس حقیقت سے انکار نہیں ہوگا کہ دعویٰ اور نظریہ کسی عبارت کے ضمن میں متعین نہیں ہوتا بلکہ دعویٰ اور نظریہ کی وضاحت اور صراحت ضروری ہوتی ہے بالخصوص جبکہ عبارات بھی متضاد نظریات کو ثابت کر رہی ہوں اور ہوں بھی ان لوگوں کی جو عقائد میں نظریہ اور دعویٰ کرنے والے کے مخالف طبقہ سے تعلق رکھتے ہوں، اس لئے محترم قادری صاحب کا یہ کہنا کہ ہم نے سوئے حجاز فردری ۲۰۰۴ء میں واضح کر دیا تھا یہ بالکل بے جا اور لایعنی بات ہے۔ ہم نے مارچ ۲۰۰۴ء کے مضمون میں بادلائل واضح کیا تھا کہ مشابہات سے متعلق علم نبوی ﷺ کے بارہ میں علماء احناف کے تین نظریات ہیں، ایک یہ کہ مشابہات کا علم صرف اللہ تعالیٰ کو ہے، دوسرا یہ کہ حضور علیہ السلام بھی مشابہات کو جانتے ہیں اور تیسرا یہ کہ حضور علیہ السلام کے ساتھ امت کے کچھ افراد بھی مشابہات کا علم رکھتے ہیں۔ محترم قادری صاحب سے ہم نے پہلے بھی گزارش کی تھی اور اب بھی گزارش کرتے ہیں کہ آپ کا ان نظریات میں سے جو نظریہ ہے اس کی صراحت اور وضاحت کریں تاکہ اس کے مطابق آپ کے پیش کردہ دلائل کا جائزہ لیکر بحث کو سمیٹا جاسکے، اب تک کی آپ کی جانب سے پیش کردہ عبارات میں نظریات کا تضاد پایا جاتا ہے جس کی تفصیل ہم آپ کے سامنے عرض کرتے ہیں، آپ نے بعض عبارات پیش کیں کہ مشابہات کا علم صرف حضور علیہ السلام کو ہے اور بعض عبارات پیش کیں کہ حضور علیہ السلام کے ساتھ امت کے افراد کو بھی ان کا علم ہے مثلاً آپ نے لکھا۔

- (۱) امت کی اکثریت خصوصاً علماء احناف کا مسلک یہ ہے کہ ان کا علم امت کے اہل علم کو دنیا میں حاصل نہیں ہو سکتا البتہ آخرت میں آگاہی ہو جائے گی۔  
(رسالہ جنوری ۲۰۰۴ء ص ۲۷)
- (۲) جس کا ادراک امت کو حاصل نہیں ہو سکتا ہاں حضور ﷺ اللہ تعالیٰ کے بتانے سے جانتے ہیں۔ (رسالہ مذکورہ ص ۳۳)
- (۳) آپ مشابہات کا علم رکھتے ہیں جن کے معنی سے کوئی امتی آگاہ نہیں۔  
(رسالہ مذکورہ ص ۳۶)
- (۴) ضمیر رسول اللہ ﷺ کی طرف لوٹتی ہیں یعنی اللہ تعالیٰ نے آپ ﷺ کو ان کے علم سے نوازا ہے نہ کہ دوسروں کو، اس قول کو کثیر اسلاف اور محققین نے اختیار و پسند کیا ہے۔ (رسالہ مذکورہ ص ۴۸)
- (۵) آپ ﷺ تو مشابہات کا بھی علم رکھتے ہیں جن کے معنی پر کوئی امت میں سے آگاہ نہیں ہو سکتا۔ (رسالہ ماہ فروری ۲۰۰۴ء ص ۵۱)
- (۶) اس کے بعد تینوں اقسام ذکر کیں اور واضح کیا کہ مختار موقف یہی ہے کہ اوائل سور (حروف مقطعات) کا علم حضور سرور عالم ﷺ کیلئے مخصوص ہے۔  
(رسالہ ماہ مارچ ۲۰۰۴ء ص ۲۵)
- (۷) پہلے بڑی تفصیل کے ساتھ آچکا کہ اِلَّا اللہ پر وقف ہی ہمارا مختار واضح ہے لیکن تمام امت نے واضح کر دیا کہ یہاں امت کے علم کی نفی ہے نہ کہ رسول ﷺ کے علم کی نفی۔ (رسالہ مذکورہ ص ۴۱)
- (۸) لہذا ہمیں خوب شرح صدر کے ساتھ یہ تسلیم کر لینا چاہیے کہ مشابہات کا علم امت پر نہیں حبیب خدا ﷺ پر آشکارا ہے۔  
(رسالہ ص ۶۳ ماہ اپریل ۲۰۰۴ء)

(۹) ہمارا اختلاف صرف امت کے حوالہ سے ہے یعنی راسخین متشابہات کا علم نہیں رکھتے۔ (رسالہ ص ۶۲ ماہ ستمبر ۲۰۰۴ء)

ان عبارات میں واضح کیا کہ امت کا کوئی فرد متشابہات کو نہیں جان سکتا مگر اس کے برخلاف بھی لکھا مثلاً.....

(۱) یعنی اللہ تعالیٰ کی عطا سے بندے بھی ان کا علم رکھتے ہیں لہذا تعارض ختم۔

(رسالہ جنوری ۲۰۰۴ء ص ۲۶)

(۲) بعض اہل علم کی تحقیق کے مطابق جمہور بلکہ امت کا صحیح یہی موقف ہے کہ متشابہات کا علم اللہ تعالیٰ کے علاوہ دیگر اہل علم کو بھی حاصل ہے۔

(رسالہ مذکورہ ص ۲۸)

(۳) جب وَمَا يَعْلَمُ تَاوِيلَهُ إِلَّا اللَّهُ پر وقف کے باوجود رسول ﷺ کا جاننا جائز ہے تو پھر دیگر بانہین کا جاننا بھی جائز ہوگا۔ (رسالہ مذکورہ ص ۴۴)

(۴) علم تاویل فقط ان راسخین کا حصہ ہے جو فتنہ برپا نہیں کرتے بلکہ تمام پر ایمان رکھتے ہیں۔ (رسالہ ماہ اکتوبر ۲۰۰۴ء ص ۵۰) اس کو محترم قادری صاحب نے نہایت ہی خوبصورت کا عنوان دیا ہے۔

(۵) اکثر متاخرین، تمام معتزلہ اور آئمہ تفسیر کا مذہب یہی ہے کہ راسخین متشابہات کی تاویل جانتے ہیں۔ (رسالہ مذکورہ ص ۵۵)

(۶) قرآن کا نزول بندوں کے فائدہ کیلئے ہے اگر اسے اللہ تعالیٰ کے علاوہ کوئی نہ جانے تو طعن کرنے والوں کو موقع مل جائے گا۔ (رسالہ مذکورہ ص ۵۵)

ان عبارات میں امت کے افراد کیلئے بھی متشابہات کا علم مانا گیا ہے، جب محترم قادری صاحب کی یہ عبارات دو مختلف نظریات کو ثابت کر رہی ہیں تو ان عبارت سے بھلا ان کے نظریہ کا تعین کیسے ہو سکتا ہے، اس لئے ہم حق بجانب ہیں کہ قادری صاحب سے گزارش کریں کہ فضول بحث کو طول دینے کی بجائے اپنے نظریہ کی

وضاحت اور صراحت فرمائیں تاکہ اس کے دائرہ میں ہی بحث کو رکھا جائے۔ اصولاً ہمیں محترم قادری صاحب کے نظریہ کی صراحتاً وضاحت تک آگے بحث کو روک دینا چاہیے تھا مگر یہ خیال کر کے ہم نے بحث کو جاری رکھا کہ پروپیگنڈہ کا زمانہ ہے اور قادری صاحب کے ہاتھ میں قلم اور اختیار میں رسالہ بھی موجود ہے وہ کہیں یہ پروپیگنڈہ نہ شروع کر دیں کہ قارئین نے دلائل سے عاجز ہو کر بحث کو ختم کر دیا ہے اس لئے ہم نے بحث کو جاری رکھا اور بحث کو جاری رکھتے ہوئے ان کی چھٹی اور ساتویں قسط کا جواب دیا جا رہا ہے۔

محترم قادری صاحب نے بحر العلوم کی عبارت سے بھی دلیل پکڑی جو عبارت یہ ہے لَعَلَّ الْخِطَابَ بِرَسُولِ اللَّهِ ﷺ وَهُوَ فَاهِمٌ وَالنِّزَاعُ الْكَاثِرُ فَيُمْسِنُ سِرَّاهُ ممکن ہے خطاب ہی رسول اللہ سے ہو اور آپ اسے سمجھتے ہیں ہمارا اختلاف آپ ﷺ کے علاوہ میں ہے۔ (رسالہ اکتوبر ۲۰۰۴ء ص ۴۳)

حیرانگی ہے کہ قادری صاحب لَعَلَّ جیسے کلمہ ہلکیے کے ساتھ کلام کو دلیل بنا رہے ہیں اور یہ صرف توجہ نہ کرنے کا نتیجہ ہے ورنہ اس حقیقت سے وہ بھی انکار نہیں کر سکیں گے کہ دلیل پختہ ہونی چاہیے ہلکیے کلام توجیہ تو بن سکتی ہے مگر دلیل نہیں بن سکتی اور بحر العلوم اور امام از میری نے متاخرین احناف کے نظریہ کو اختیار کر کے یہ فرما دیا ہے کہ آپ ﷺ کے جاننے میں ہمارا اختلاف نہیں ہے۔

امام اعظم کا موقف

محترم قادری صاحب نے یہی عنوان قائم کر کے نجوم الحواشی کی یہ عبارت پیش کی ہے۔

**فائدہ:** متشابہ کے بارے میں امام صاحب کے نزدیک حق یہ ہے کہ اس کی مراد اللہ تعالیٰ بھی جانتے ہیں اور محمد ﷺ بھی جانتے ہیں ورنہ حضور علیہ السلام کیلئے اس کا خطاب کرنا مہمل ہو جائے گا اور علماء راہنہ فی العلم اس کی مراد کو نہیں جانتے ہیں۔ پھر

اس عبارت پر محترم قادری صاحب یوں حاشیہ آرائی کرتے ہیں کہ امام اعظم سے بھی کوئی مقدم حنفی ہے؟ (رسالہ مذکورہ ص ۴۴)

اگر واقعی یہ عبارت مولانا حسین احمد پر دواری کی ہے تو یہ ان کا ذمہ ہے وہ عندنا سے امام صاحب کا موقف سمجھے حالانکہ متن کی عبارت میں عندنا سے متاخرین احناف ہی مراد ہیں، اس لئے کہ اگر امام صاحب سے یہ نظریہ ثابت ہوتا تو اس میں احناف کے نظریات مختلف نہ ہوتے، اس لئے کہ صاحب مذہب امام کے کسی فرعی مسئلہ کے خلاف اگر مفتی بہ قول نہ ہو تو امام کا قول ہی معتبر سمجھا جاتا ہے جبکہ ہم نے با دلائل لکھا کہ اس بارہ میں احناف کے تین نظریات ہیں اور پھر قادری صاحب کو اس سے بھی انکار نہ ہو گا کہ کسی کی جانب محض نسبت کرنے سے اس کا نظریہ ثابت نہیں ہوتا، اس کا نظریہ اس کے اقوال کی روشنی میں متعین کیا جاتا ہے کیا امام صاحب سے ایسی کوئی روایت ہے کہ اس کی روشنی میں امام صاحب کا یہ نظریہ سمجھا جائے کہ ان کے نزدیک حضور علیہ السلام کو تشابہات کا علم حاصل ہے، اگر ایسی واضح اور صریح روایت مل جائے تو پھر تو جھگڑا ہی ختم ہو جاتا ہے بلکہ امام صاحب سے تو اس کے خلاف ثابت ہے، حضرات علماء کرام نے تشابہات میں سے قرآن کریم میں مذکور یہ: **وَجَاءَ اسْتِثْوَاءُ عَلٰی الْعُرْشِ وَفِيهِ كُوْبُهَا** کیا ہے اور ان کے بارہ میں امام اعظم فرماتے ہیں **فَمَا ذَكَرَهُ اللهُ تَعَالٰی فِي الْقُرْآنِ مِنْ ذِكْرِ الْوُجْهِ وَالْيَدِ وَالنَّفْسِ لَهُوْلُهُ صِفَاتٌ بِلاَ كَيْفٍ** پس جو اللہ تعالیٰ نے قرآن کریم میں وجہ اور ید اور نفس کا ذکر فرمایا ہے پس وہ اس کی صفات ہیں اور بلا کیف ہیں یعنی ان کی کیفیت کو نہیں جانا جاسکتا۔ (الفہم الاکبر مع ترجمہ البیان الاذہر ص ۳۲ مطبوعہ ادارہ نشر و اشاعت مدرسہ نصرت العلوم گوجرانوالہ) جب ان تشابہات کو امام صاحب نے بلا کیف علی الاطلاق فرما کر واضح کر دیا کہ ان کی کیفیت کو کوئی بھی نہیں جانتا تو اس واضح نظریہ کے ہوتے ہوئے محض امام صاحب کی جانب منسوب بات پر کیسے اعتماد کیا جاسکتا ہے۔



## عبارات کا مفہوم

محترم قادری صاحب یہی عنوان قائم کر کے لکھتے ہیں کہ آپ نے جو عبارات ذکر کیں اور ان کا مفہوم یہ لیا کہ امام فخر الاسلام اور امام شمس الائمہ نے حضور ﷺ کو مستثنیٰ کیا ہے ورنہ پہلے احناف اس کے قائل نہیں، درست نہیں بلکہ ان کا مفہوم یہ ہے کہ ان دونوں بزرگوں نے متقدمین کی ہی بات کو واضح کیا۔ (ربالہ مذکورہ ص ۴۴) محترم قادری صاحب سے گزارش ہے کہ ہم نے ان عبارات کا مفہوم نہیں لیا بلکہ ان عبارات کا مفہوم اس کے بغیر کوئی اور بناتا ہی نہیں جو مفہوم ہم نے واضح کیا ہے اس لئے کہ وہ عبارات اپنے مفہوم میں بالکل واضح ہیں جن کو ہم یہاں پھر پیش کر دیتے ہیں تاکہ مصنف مزاج انصاف کر سکے۔

پہلی عبارت امیر بادشاہ خفی کی تھی (خِلَافًا لِلْحَنَفِيَّةِ) حَيْثُ قَالُوا لَا يُمْكِنُ دَرْكُهُ فِي الدُّنْيَا كَمَا ذَهَبَ إِلَيْهِ الصَّحَابَةُ وَالتَّابِعُونَ وَعَامَّةُ الْمُتَقَدِّمِينَ غَيْرَ أَنْ فَخَرُوا الْإِسْلَامَ وَشَمَسَ الْأَئِمَّةُ اسْتِثْنَا النَّبِيَّ صَلَّى اللَّهُ عَلَيْهِ وَسَلَّمَ (تیسیر التحریر ص ۱۶۳) یعنی شوافع حضرات کی اکثریت اس بات کی قائل ہے کہ مشاہدات کا علم حاصل ہو سکتا ہے مگر احناف کا نظریہ اس کے خلاف ہے اس لئے کہ وہ کہتے ہیں کہ دنیا میں ان کا علم نہیں ہو سکتا جیسا کہ اس کی جانب صحابہ، تابعین اور اکثر متقدمین گئے ہیں لیکن فخر الاسلام اور شمس الائمہ نے نبی کریم ﷺ کو مستثنیٰ کیا ہے۔

دوسری عبارت علامہ ابن عابدین کی تھی (خِلَافًا لِلْحَنَفِيَّةِ) حَيْثُ قَالُوا لَا يُمْكِنُ دَرْكُهُ فِي الدُّنْيَا أَصْلًا قَالَ فِي التَّحْقِيرِ وَالذِّكْرِ ذَكَرَهُ صَاحِبُ الْكَشَفِ وَالتَّحْقِيقِ وَغَيْرُهُ أَنَّ مَذْهَبَ عَامَةِ الصَّحَابَةِ وَالتَّابِعِينَ وَعَامَّةِ مُتَقَدِّمِي أَهْلِ السُّنَّةِ مِنْ أَصْحَابِنَا وَأَصْحَابِ الشَّافِعِيِّ وَالْقَاضِي أَبِي زَيْدٍ وَفَخَرُوا الْإِسْلَامَ وَشَمَسَ الْأَئِمَّةُ وَجَمَاعَةٌ مِنَ الْمُتَأَخِّرِينَ الْآنَ فَخَرُوا الْإِسْلَامَ وَشَمَسَ الْأَئِمَّةُ اسْتِثْنَا النَّبِيَّ صَلَّى اللَّهُ عَلَيْهِ وَسَلَّمَ فَذَكَرُوا

أَنَّ الْمُتَشَابِهَ وَضَحَ لَهُ دُونَ غَيْرِهِ (نسمات الاسحار علی شرح الماخذ الانوار ص ۶۸) اس عبارت کا ترجمہ بھی پہلی عبارت سے ملتا جلتا ہے۔

تیسری عبارت مولانا نظام الیکیرانوی کی تھی جس کا ترجمہ ہم نے پیش کیا تھا کہ فخر الاسلام اور شمس الائمہ نے حضور علیہ السلام کو مستثنیٰ کیا ہے اور باقی حضرات متشابہات کا علم صرف اللہ تعالیٰ کیلئے ہی مانتے ہیں۔ (نظامی علی الحسامی ص ۱۰)

چوتھی عبارت قاضی ثناء اللہ صاحب پانی پٹی کی تھی جن کی عبارات کو محترم قادری صاحب بار بار پیش کرتے ہیں، ان کی عبارت کا بھی ہم نے ترجمہ پیش کیا تھا کہ متشابہ کے بارہ میں دو قول ہیں، ایک قول یہ ہے کہ تاویل اور تامل کے ساتھ اس کی مراد معلوم کی جاسکتی ہے اور دوسرا قول یہ ہے کہ ایسا نہیں ہو سکتا، پہلے قول کے مطابق نبی اور غیر نبی برابر ہیں اور دوسرے قول جو حنفیہ کا مختار مذہب ہے اس میں بھی نبی اور غیر نبی برابر ہیں۔ (حاشیہ تفسیر مظہری ج ۱ ص ۱۴)

یہ عبارات اپنے مفہوم میں اس قدر واضح ہیں کہ اس کا انکار معمولی سمجھ بوجھ والا آدمی بھی نہیں کر سکتا چہ جائیکہ کوئی عالم اس کا انکار کرے۔

### قادری صاحب کی عجیب منطق

محترم قادری صاحب لکھتے ہیں اَلرَّانِ دُونِ اَهْلِ عِلْمٍ نے متقدمین کی مخالفت کرتے ہوئے یہ بات کہی ہوتی تو تمام متاخرین احناف ان کی بات کو یہ کہتے ہوئے مسترد کر دیتے کہ ہم حنفیہ میں کی بات و قول کو ہی لیں گے مگر اسے ہر ایک نے قبول کیا (رسالہ مذکورہ ص ۴۵) اس عبارت سے ظاہر ہوتا ہے کہ محترم قادری صاحب گو گہری نظر کے ساتھ فقہ، فتاویٰ اور اصول فتاویٰ کی کتب کے مطالعہ کا موقع میسر نہیں آیا ورنہ وہ ایسا ہرگز نہ کہتے اس لئے کہ بے شمار ایسے مسائل ہیں جن میں حنفیہ میں اور متاخرین کی آراء مختلف ہیں اور متاخرین کی آراء کو متون میں شامل کر لیا گیا مگر شارحین

نے حقدین کے اقوال کو بھی نقل کیا تاکہ صورت حال واضح ہو جائے بے شک متاخرین علماء احناف کا نظریہ جو متون میں لکھا ہوا ہے وہ یہی ہے کہ نبی کریم ﷺ ان تشابہات کا علم رکھتے ہیں جو امت کے حق میں تشابہات ہیں اور نبی کریم ﷺ کے حق میں تشابہات کیسے ہو سکتے ہیں اور جن کو وہ نبی کریم ﷺ کے حق میں بھی تشابہات میں سے جانتے ہیں ان کا علم وہ حضور علیہ السلام کیلئے بھی نہیں مانتے۔ جیسا کہ صفات کو بلا کیف ماننا اور قیامت کا علم وغیرہ۔ متاخرین کے نظریہ کو بیان کرنے کے ساتھ شارحین نے حقدین کے نظریہ کو بھی ذکر کیا ہے جیسا کہ ہماری پیش کردہ عبارات میں واضح ہے اس لئے مفتی قادری صاحب کا یہ کہنا کہ متاخرین احناف کو ان کی بات مسترد کر دینی چاہیے تھی یہ یقیناً بے توجہی کا نتیجہ ہے۔

### مفتی قادری صاحب کی متضاد کلام

مفتی صاحب لکھتے ہیں اول تو اس موقف سے کسی نے اختلاف ہی نہیں کیا، ہر جگہ اس کی تائید کی اور اگر کسی نے اختلاف ذکر کیا تو وہاں اسی موقف کو حق و صواب قرار دیا، مختار واضح اور حق و صواب میں جو فرق ہے وہ کسی پر مخفی نہیں۔ (رسالہ مذکورہ ص ۴۵) محترم مفتی قادری صاحب اپنی کلام پر غور فرمائیں کہ اگر کسی نے اس موقف سے اختلاف کیا ہی نہیں تو آپ نے آگے جو حوالے دیئے ہیں پہلا علامہ از میر جی کا کہ اس بارہ میں اختلاف ہے کہ حضور علیہ السلام تشابہات کا علم رکھتے ہیں یا نہیں، بعض نے کہا کہ نہیں رکھتے اور بعض کے نزدیک رکھتے ہیں لیکن اللہ تعالیٰ نے آپ ﷺ کو اسے مخفی رکھنے اور عدم اظہار کا حکم دے رکھا ہے اور اسی کو حق قرار دیا گیا ہے۔

دوسری عبارت شیخ محمد عبدالرحمن محلاوی حنفی کی ہے کہ کیا حضور ﷺ تشابہات کا علم رکھتے ہیں اس بارے میں اہل علم کا اختلاف ہے، بعض کے نزدیک نہیں لیکن بعض کے ہاں رکھتے ہیں لیکن اللہ تعالیٰ نے آپ ﷺ کو اسے مخفی اور اس کے عدم اظہار کا حکم دے رکھا ہے اور حق بھی یہی ہے۔ (رسالہ مذکورہ ص ۴۵، ۴۶)

محترم قادری صاحب غور فرمائیں کہ یہ حضرات آپ کی طرح اس بارہ میں اختلاف کا ہی سرے سے انکار نہیں کر رہے بلکہ اختلاف کا اقرار کر کے اپنے اختیار کردہ نظریہ کو حق کہہ رہے ہیں اور ان کے حق کہنے کے قول سے دلائل کی دنیا میں اختلاف کیا جاسکتا ہے۔

قادری صاحب سے ہمارا سوال

ہم یہ سوال پہلے بھی کر چکے ہیں مگر جواب نہیں ملا، اس لئے مفتی قادری صاحب کے ان عبارات کو پیش کرنے پر پھر سوال کو دہرا دیتے ہیں کہ قرآن کریم میں ایک مقام میں ہے **وَيُوعِيَهُمُ الْكِتَابُ** کہ اللہ تعالیٰ کا نبی ساری کتاب کی تعلیم دیتا ہے، ایک مقام میں **يَتْلُو مَا نُزِّلَ إِلَيْكَ مِنْ رَبِّكَ** آپ کی جانب جو آپ کے رب کی جانب سے اتارا گیا، آپ اس کو امت تک پہنچا دیں، ایک مقام میں فرمایا **لِيُحْيِيَ لِلنَّاسِ مَا نُزِّلَ إِلَيْهِمْ** تاکہ آپ لوگوں کیلئے اس کی وضاحت کر دیں جو ان کی جانب اتارا گیا ہے اور اس جیسی اور آیات بھی ہیں۔ اب ہمارا سوال یہ ہے کہ کیا تشابہات کتاب کا حصہ ہیں یا نہیں؟ اگر ہیں اور یقیناً ہیں تو پھر آپ ﷺ کو اگر تشابہات کا علم تھا تو پھر ان کی تعلیم امت کو دینا **يُوعِيَهُمُ الْكِتَابُ** اور **مَا نُزِّلَ إِلَيْكَ** کے ارشادات کی روشنی میں ضروری تھا ورنہ **يُوعِيَهُمُ الْكِتَابُ** کہ ساری کتاب کی تعلیم نبی ﷺ دیتے ہیں اس خبر کا نعوذ باللہ جھوٹا ہونا لازم آتا ہے کہ ساری کتاب کی تعلیم نہیں دی اس لئے کہ آپ نے تشابہات کی تعلیم نہیں دی اور **مَا نُزِّلَ إِلَيْهِمْ** اور **مَا نُزِّلَ إِلَيْكَ** میں ماحامہ ہے اس میں کوئی استثنیٰ نہیں ہے اس لئے اس ذمہ داری کو نعوذ باللہ پورا نہ کرنا ثابت ہوتا ہے یا پھر مفتی قادری صاحب **الْكِتَابُ** اور **مَا نُزِّلَ إِلَيْكَ** اور **مَا نُزِّلَ إِلَيْهِمْ** میں سے تشابہات کی استثناء کی قطعی دلیل پیش کریں، اسلئے کہ یہ قرآن کریم کا عموم ہے جس عموم کی تخصیص کم از کم خبر مشہور سے ہو سکتی ہے صرف بعض حضرات کے اقوال سے کہ حضور ﷺ کو اس کے چھپانے کا حکم دیا گیا تھا اس سے

قرآن کریم کے عموم میں تخصیص نہیں کی جاسکتی۔ قرآن کریم کے عموم میں تخصیص کے معیار کی دلیل پیش کریں پھر ان حضرات کے اس نظریہ کے حق و صواب کہنے پر خوش ہوں۔

محققین احناف کے نظریہ کے مطابق جو ہمارا مختار ہے اس کے مطابق تو بات واضح ہے جیسا کہ ہم نے پہلے بھی ذکر کیا تھا کہ آپ ﷺ کو جن آیات کے الفاظ اور احکام و مفہوم سمیت امت تک پہنچانے کا حکم دیا گیا وہ آپ نے پہنچا دیا اور جن آیات کے صرف الفاظ ہی آپ کو دیئے گئے وہ آپ نے امت تک پہنچا کر فریضہ کو باحسن انداز ادا فرما دیا۔ ہمارے نزدیک پورا قرآن کریم جو حضور علیہ السلام پر اتارا گیا وہی پورا قرآن کریم امت تک پہنچایا گیا، اس میں نہ آپ نے کوئی چیز چھپائی اور نہ ہی آپ کو چھپانے کا حکم دیا گیا، اگر کسی کا نظریہ یہ ہے کہ آپ کو بعض باتیں چھپانے کا حکم تھا تو وہ اس پر قطعی الدلائل اور قطعی الثبوت دلیل پیش کرے، هَاتُوا بُرْهَانَكُمْ اِنْ كُنْتُمْ صَادِقِينَ۔

### قاضی ثناء اللہ صاحب پانی پٹی کی عبارات

محترم مفتی قادری صاحب بار بار حضرت قاضی صاحب پانی پٹی کی وہ عبارات پیش کرتے ہیں جن سے ظاہر ہوتا ہے کہ حضور علیہ السلام متشابہات کو جانتے ہیں اور ان ہی عبارات کو محترم قادری صاحب نے چھٹی قسط میں بھی ذکر کیا ہے حالانکہ ان عبارات کے بارہ میں ہم بر ملا واضح کر چکے ہیں کہ ان عبارات سے حضرت قاضی صاحب علیہ الرحمۃ کا اپنا نظریہ تو ثابت ہوتا ہے مگر اس کو احناف کا متفقہ نظریہ نہیں کہا جاسکتا اس لئے کہ حضرت قاضی صاحب نے خود لکھا ہے کہ احناف کا مختار مذہب یہ ہے کہ متشابہ کی مراد کو نہیں پایا جاسکتا اور اس میں رسول اللہ ﷺ اور باقی لوگ برابر ہیں۔

(حاشیہ تفسیر مظہری ج ۱ ص ۱۴)

اتنی واضح بات کے بعد بھی حضرت قاضی صاحب کی وہ عبارات پیش کر کے جن میں حضور علیہ السلام کے متشابہات کو جاننے کا کہا گیا ہے ان کو احناف کا متفقہ نظریہ قرار دینا یقیناً تَوَجُّہُ الْقَوْلِ بِمَا لَا يَبْرُضُنِي بِهِ الْقَائِلُ کا مصداق اور زری ہٹ دھرمی ہے۔

## امام رازیؒ کی گفتگو

محترم قادری صاحب نے امام رازیؒ سے نقل کیا کہ وَمَا يَعْلَمُ تَأْوِيلَهُ إِلَّا اللَّهُ پر وقف کی صورت میں مفہوم یہ ہے کہ کوئی اپنے طور پر ان کی تاویل نہیں جان سکتا، ہاں اللہ تعالیٰ کے بتانے سے جان سکتا ہے۔ (رسالہ ص ۱۳۹ اکتوبر ۲۰۰۴ء)

اس بارہ میں بھی ہم پہلے عرض کر چکے ہیں کہ شوافع حضرات کا اس بارہ میں احناف سے اختلاف ہے اور امام رازیؒ شافعی المسلک ہیں اور انہوں نے اپنے نظریہ کو رائج ثابت کیا ہے اس لئے اس بارہ میں ان کی بات احناف کے نظریہ کے ثبوت میں پیش کرنا درست نہیں ہے۔

## امام یحییٰ رہاویؒ اور علامہ بحر العلومؒ کی عبارات

محترم قادری صاحب نے امام یحییٰ رہاویؒ اور علامہ بحر العلومؒ کی عبارات نقل کی ہیں جن کا مفہوم یہ ہے کہ بعض حضرات کو الہام کے ذریعہ سے مشابہات کا علم ہو سکتا ہے۔ (رسالہ مذکورہ ص ۵۰) مگر قادری صاحب کی معلومات کیلئے عرض ہے کہ احناف اور شوافع کے درمیان جو اختلاف ہے کہ مشابہات کا علم اللہ تعالیٰ کے سوا کسی کو ہے یا نہیں، یہ اختلاف علم قطعی میں ہے علم ظنی میں تو اختلاف ہی نہیں ہے اور ازالۃ الريب میں بھی اس کی وضاحت کر دی گئی ہے کہ مختلف فیہ علم قطعی ہے نہ کہ ظنی۔

(ازالۃ الريب ص ۴۷۷)

اور کشف والہام کے ذریعہ سے جو علم حاصل ہوتا ہے وہ تو ظنی ہوتا ہے اور محترم قادری صاحب کو اس بارہ میں حضرت قاضی ثناء اللہ صاحب پانی پتیؒ کی عبارات ہی دیکھ لیتی چاہیے تمہیں جن کی عبارات وہ بڑے طمطراق اور فخریہ انداز میں پیش کرتے ہیں، چنانچہ وہ فرماتے ہیں وَالْعِلْمُ الْحَاصِلُ لِلْأَوْكَِيَاءِ بِالْإِلْهَامِ وَغَيْرِهِ ظَنِّي لَيْسَ بِقَطْعِي (تفسیر مظہری ج ۱۰ ص ۹۶) اولیاء کرام کو الہام وغیرہ سے جو علم حاصل

ہوتا ہے وہ قطعی نہیں بلکہ ظنی ہوتا ہے۔ اور یہی بات ملا علی قاریؒ نے مرقات ج ۱ ص ۶۶ میں فرمائی ہے۔ جب علم ظنی محل نزاع ہی نہیں تو ایسی عبارات کو ذکر کر کے مضمون کو طول دینا اور یہ کہنا کہ کیا ان اولیاء کرام کو جھوٹا کہا جائے گا جنہوں نے کہا ہے کہ ہمیں بھی تشابہات کا علم عطا ہوا ہے یہ قطعاً مناسب بات نہیں ہے۔

محترم قادری صاحب کو علامہ بحر العلومؒ کی یہ عبارت بھی پیش نظر رکھنی چاہیے تھی (قُلْنَا) لَوْ سَلِمَ مِصْحَةُ النَّفْلِ فَلَا نَسْلِمُ اَنَّهُمْ اَوَّلُوا يَفِينَا وَ (الْكَلَامُ فِي الْعِلْمِ حَقِيقَةُ كَمَا فِي الْمُحْكَمَاتِ وَاِنَّمَا تَكَلَّمُوا تَخْمِينًا) عَلَى اَنَّهُ تَاوِيلٌ عَنِ عَنَتِهِمْ (فوائج الرحموت ج ۲ ص ۹ اطبع مكتبة التراث الاسلاميه ملتان) جن حضرات کے بارہ میں تشابہات کی تاویل جاننے کی روایات ہیں اگر ان روایات کی صحت کو تسلیم کر لیا جائے تو ہم یہ تسلیم نہیں کرتے کہ انہوں نے محکمات کے علم جیسے علم قطعی سے تاویل کی ہے بلکہ ان کے ہاں ان تشابہات کی تخمیناً جو تاویل ہو سکتی تھی وہ انہوں نے کر دی ہے اور یہ محل خلاف ہی نہیں بلکہ کلام تو علم حقیقی میں ہے۔

اس سے محترم قادری صاحب کی جانب سے پیش کردہ ان تمام عبارات کا جواب ہو جاتا ہے جن میں بعض صحابہ کرامؓ یا اولیاء کرامؓ سے تشابہات کی تاویلات کا ذکر کیا گیا ہے کہ ان کی تاویلات کو ظنی قرار دیا گیا ہے قطعی نہیں جبکہ اختلاف علم قطعی میں ہے۔

### محققین اور متاخرین کا اختلاف

محترم قادری صاحب یہی عنوان قائم کر کے لکھتے ہیں کہ محققین اور متاخرین کے درمیان جو اختلاف ملتا ہے وہ یہ ہے کہ محققین آیات تشابہات کی تاویل یہ کہتے ہوئے نہیں کرتے تھے کہ راخنین فی العلم ان کا علم نہیں رکھتے مگر متاخرین ان کی تاویل کرتے ہیں ان میں بشمول احناف یہ اختلاف ہرگز نہیں کہ رسول اللہؐ تشابہات کا علم رکھتے ہیں یا نہیں..... پھر آگے مفتی قادری صاحب نے کشف

الاسرار کی ایک عبارت پیش کی جس میں یہ ذکر ہے کہ سلف متشابہات کی تاویل نہیں کرتے تھے مگر خلف باطل لوگوں کے استدلال کے جواب میں تاویل پر مجبور ہوئے۔

(رسالہ مذکورہ ص ۵۲، ۵۳)

محترم قادری صاحب سے گزارش ہے کہ کشف الاسرار کی عبارت میں یہ ضرور ہے کہ سلف اور خلف میں متشابہات کی تاویل کرنے یا نہ کرنے میں اختلاف ہوا ہے مگر اس میں یہ تو نہیں کہ حضور علیہ السلام کے متشابہات کو جاننے کا نظریہ متفقہ ہے بلکہ ہم نے اس سے پہلے تفسیر مظہری کے حوالہ سے لکھا ہے کہ سلف کے نزدیک متشابہات کو نہ جاننے میں حضور علیہ السلام اور باقی لوگ برابر ہیں۔

علامہ آلوسی حنفی کا فرمان

إِنَّ اللَّهَ عِنْدَهُ عِلْمُ السَّاعَةِ سے متعلق بحث کرتے ہوئے علامہ آلوسی فرماتے ہیں وَمَعْنَى كَوْنِ ذَلِكَ عِنْدَهُ عَزَّ وَجَلَّ خَاصَّةً أَنَّهُ اسْتَأْذَنَ بِهِ حَيْثُ لَمْ يُخْبِرْ أَحَدًا بِهِ مِنْ مَلَائِكَةٍ مُقَرَّبَةٍ أَوْ نَبِيِّ مُرْسَلٍ (روح المعانی ج ۹ ص ۱۳۳) کہ ان اللہ عنده کہ علم اللہ کے پاس ہے اس کا مطلب یہ ہے کہ وہ اس میں ایسا یگانہ ہے کہ اس کے بارہ میں اس نے کسی مقرب فرشتے اور کسی نبی مرسل کو بھی خبر نہیں دی اور پھر آگے فرماتے ہیں وَقِيلَ الْمُرَادُ بِالْغَيْبِ وَقْتُ قِيَامِ السَّاعَةِ لِأَنَّ السُّؤَالَ عَنْهُ وَهُوَ عَلَيْهِ الصَّلَاةُ وَالسَّلَامُ لَمْ يَعْلَمْهُ وَلَمْ يُخْبِرْ بِهِ أَصْلًا (روح المعانی ج ۹ ص ۱۳۳) اور یہ بھی کہا گیا ہے کہ الغیب سے مراد قیامت کے وقوع کا وقت ہے اس لئے کہ آپؐ سے سوال اسی کے بارہ میں کیا گیا تھا اور آپؐ نہ اس کو جانتے تھے اور نہ ہی اس کی خبر دی۔

نیز علامہ آلوسی فرماتے ہیں وَذَهَبَ سَادَاتُنَا الْحَنْفِيَّةُ إِلَى أَنَّ الْمُحْكَمَ الْوَاضِحَ الدَّلَالَةَ الظَّاهِرَ الَّذِي لَا يَحْتَمِلُ النَّسْخَ وَالْمُتَشَابِهَ الْخَفِيَ الَّذِي



لَا يَدْرِكُ مَعْنَاهُ عَقْلًا وَلَا نَقْلًا وَهُوَ مَا اسْتَثْنَى اللَّهُ تَعَالَى بِعِلْمِهِ كَقِيَامِ  
السَّاعَةِ وَالْحُرُوفِ الْمُقَطَّعَةِ فِي أَوَائِلِ السُّورِ (روح المعاني ج ۳ ص ۸۲)  
اور ہمارے اکابر احناف اس جانب گئے ہیں کہ محکم وہ ہوتا ہے جو واضح ہو اور اس کی  
معنی پر دلالت ظاہر ہو اور شیخ کا احتمال نہ رکھے اور متشابہ وہ مخفی ہوتا ہے جس کے معنی کا نہ  
عقلا اور اک نہ کیا جاسکے اور نہ ہی نقلا اس کا معنی ثابت ہو اور وہ، وہ ہوتا ہے جس کے  
جاننے میں اللہ تعالیٰ یگانہ ہے جیسا کہ قیامت کے وقوع کا وقت اور سورتوں کی ابتداء  
میں تروف مقطعات۔

علامہ آلوسی مزید فرماتے ہیں وَهُوَ الَّذِي ذَهَبَ إِلَيْهِ الْحَقِيقَةُ الْقَائِلُونَ  
بِالْمُتَشَابِهِ مَا اسْتَثْنَى اللَّهُ تَعَالَى بِعِلْمِهِ (روح المعاني ج ۳ ص ۸۲) حنفیہ کا نظریہ  
یہ ہے کہ متشابہ کے جاننے میں اللہ تعالیٰ یگانہ ہے۔ اور پھر فرماتے ہیں وَبِالْمُتَشَابِهِ  
لَا يَعْلَمُهُ إِلَّا اللَّهُ تَعَالَى وَمَنْ ادَّعَى عِلْمَهُ سِوَى اللَّهِ تَعَالَى فَهُوَ كَاذِبٌ  
(روح المعانی ج ۳ ص ۸۵) متشابہ کا علم صرف اللہ تعالیٰ کو ہے اور جو اللہ تعالیٰ کے علاوہ  
کسی اور کیلئے اس کے علم کا قائل ہے وہ جھوٹا ہے۔

ہدایہ اور عالمگیری کے مترجم سید امیر علی صاحب کا فرمان

اور جمہور حنفیہ سے یہی قول ثابت ہوا ہے کہ متشابہ کی تاویل کو سوائے اللہ  
عز وجل کے کوئی نہیں جانتا۔ (تفسیر مواہب الرحمن ج ۳ ص ۱۱۲) اور ایک مقام پر  
متشابہات کی بحث کرتے ہوئے لکھتے ہیں پس مختار یہ ہے کہ اس قسم کی متشابہات کی  
تاویل سوائے اللہ تعالیٰ کے کوئی نہیں جانتا۔ (مواہب الرحمن ج ۱ ص ۴۶)

جب ایسی واضح عبارات علماء احناف سے موجود ہیں تو ان کے ہوتے  
ہوئے مفتی قادری صاحب کا یہ دعویٰ کہ سلف اور خلف میں اختلاف صرف متشابہ کی  
تاویل کرنے یا نہ کرنے میں تھا حضور علیہ السلام کے متشابہات کو جاننے میں نہ تھا یہ

دعویٰ انتہائی مضحکہ خیز ہے۔ متاخرین احناف نے امام یزدوئی اور امام سرخسی کی پیروی کرتے ہوئے حضور علیہ السلام کی استثناء ضروری کی ہے جیسا کہ ہم نے پہلے نظامی علی الحسائی وغیرہ کے حوالہ سے اپنی تحریر کی تیسری قسط میں وضاحت کر دی تھی۔

محترم مفتی قادری صاحب نے علامہ بحر العلوم کی فواریح الرحموت کی عبارات بھی اپنے مضمون میں پیش کی ہیں کاش وہ بحر العلوم کی یہ عبارت بھی دیکھ لیتے جس میں وہ وضاحت فرماتے ہیں کہ متشابہ کو جانے میں اللہ تعالیٰ یگانہ ہے وَالْإِمَامَانِ فَخُرُومُ الْإِسْلَامِ وَشَمْسُ الْإِنِيمَةِ خَصَصَا الْمَسْئَلَةَ بِمَا عَدَا الرَّسُولَ ﷺ وَهُوَ الْإِلَاقِي وَالْأَصَوْبُ. (فواریح الرحموت ج ۲ ص ۱۷)

اور دو اماموں امام فخر الاسلام اور امام شمس الائمه نے مسئلہ کو رسول اللہ کے علاوہ کے ساتھ مختص کیا ہے اور یہی زیادہ بہتر ہے اور درست ہے۔ اس میں اگرچہ بحر العلوم نے علامہ یزدوئی اور امام سرخسی کے نظریہ کو ترجیح دی ہے مگر اس کا اعتراف کیا ہے کہ یہ تخصیص ان حضرات ہی کی ہے اسی لئے خَصَصَا کے ساتھ ان دونوں کی طرف نسبت کی ہے جس سے واضح ہوتا ہے کہ ان سے پہلے احناف میں سے کسی نے یہ استثناء نہیں کی۔

ہماری عبارت کی غلط تعبیر

محترم قادری صاحب نے علامہ آلوسی کی ایک عبارت پیش کی تھی جس سے ثابت ہوتا تھا کہ متشابہات کا علم حضور علیہ السلام کے علاوہ اولیاء کاملین کو بھی ہے، اس کے جواب میں ہم نے لکھا تھا کہ محترم قادری صاحب کو اس عبارت کا کوئی فائدہ نہیں اس لئے کہ علامہ آلوسی نے تو شوافع حضرات کی طرح حضور علیہ السلام کے علاوہ اوروں کیلئے بھی اس کا علم مانا ہے حالانکہ اب تک کی بحث میں مفتی قادری صاحب کا جو نظریہ سامنے آیا ہے وہ یہ ہے کہ حضور علیہ السلام کو متشابہات کا علم ہے۔

(ماہنامہ نصرت العلوم ص ۴۰، اکتوبر ۲۰۰۴ء)

ہماری اس عبارت پر تبصرہ کرتے ہوئے محترم مفتی قادری صاحب علامہ محمود آلویؒ کا شافعی ہونا کا عنوان قائم کر کے لکھتے ہیں کہ ہم نے اقوال صحابہؓ کی تفسیر میں علامہ محمود آلویؒ کا بھی ذکر کیا کہ وہ بھی ان کا یہی مفہوم لیتے ہیں کہ مقطعات اللہ و رسول کے درمیان راز ہیں اس پر قارن صاب لکھتے ہیں چونکہ علامہ آلویؒ شافعی ہیں اس لئے ان کا حوالہ مفید نہیں۔ (ماہنامہ سوئے حجاز ص ۳۹ مارچ ۲۰۰۵ء)۔

ہم اس پر افسوس کا اظہار ہی کر سکتے ہیں کہ محترم قادری صاحب نے ہماری عبارت کی غلط تعبیر کر کے ہماری جانب اس کی نسبت کی ہے ہم نے علامہ آلویؒ کو قطعاً شافعی نہیں کہا اور نہ ہی وہ شافعی ہیں بلکہ وہ تو حنفی ہیں۔ ہم نے تو یہ لکھا تھا کہ علامہ آلویؒ کی عبارت سے تو شوافع کے نظریہ کی طرح حضور علیہ السلام کے علاوہ اوروں کیلئے بھی تشابہ کا علم ثابت ہوتا ہے اس لئے یہ عبارت قادری صاحب کو فائدہ نہیں دیتی مگر محترم قادری صاحب نے بے وقوفی سے ہماری عبارت کے مفہوم کو ہی بگاڑ دیا ہے۔

### فائدہ مخاطب باطل

مفتی قادری صاحب اپنی تحریر کی ساتویں قسط کے آغاز میں یہی عنوان قائم کر کے لکھتے ہیں اگر حضور علیہ السلام کو تشابہ کا علم نہ ہو تو مخاطب کا فائدہ باطل ہو جاتا ہے اور پھر بے عقلی و بے وقوفی کا عنوان قائم کر کے لکھتے ہیں کہ حضور علیہ السلام کیلئے تشابہ کا علم ماننا اس لئے بھی ضروری ہے تاکہ سفاہت و بے وقوفی لازم نہ آجائے کیونکہ غیر مفہوم خطاب کرنا بے وقوفی ہوتا ہے پھر بے معنی خطاب کا عنوان قائم کر کے بھی اسی طرح کی گفتگو کی ہے۔ (سوئے حجاز نومبر ۲۰۰۴ء)۔

اس کے جواب میں اگر محترم قادری صاحب ہدایہ اور عالمگیری کے مترجم سید امیر علی صاحب کی عبارت ہی ملاحظہ فرما لیتے تو ان کو فضول بحث کو طول دینے کی زحمت نہ اٹھانا پڑتی، چنانچہ وہ فرماتے ہیں کہ مرحہ نے کہا کہ اگر معنی نہ لئے جائیں تو

خطاب مہمل ہوگا، جواب یہ ہے کہ خطاب اس وقت مہمل ہوگا جب کوئی فائدہ نہ نکلے اور ان آیات تشابہات سے ایمان مقصود ہے۔ (تفسیر مواہب الرحمن ج ۱ ص ۴۲)  
 اور ہم پہلے بیان کر چکے ہیں کہ جس طرح منسوخ الحکم آیات کی تلاوت کا فائدہ جواز صلوٰۃ اور ثواب تلاوت اور ایمان کی حیثیت سے باقی ہے اسی طرح آیات تشابہات سے بھی یہ فائدہ حاصل ہوتے ہیں اس لئے ان کا مفہوم معلوم نہ ہونے کے باوجود فائدہ مخاطب حاصل ہے۔

### وعدہ الہی کی خلاف ورزی

محترم قادری صاحب تفسیر مظہری کے حوالہ سے لکھتے ہیں کہ اگر حضور علیہ السلام کیلئے تشابہات کا علم نہ مانیں تو وعدہ الہی کی خلاف ورزی لازم آئے گی اس لئے کہ اللہ تعالیٰ نے فرمایا ہے **لَمَّا يَنْزِلْ عَلَيْنَا بَيِّنَاتٌ** پھر ہم پر ہے قرآن کا بیان۔  
 (ملخصاً ص ۴۲، نومبر ۲۰۰۴ء)

محترم قادری صاحب سے گزارش ہے کہ اکثر مفسرین نے اس تفسیر سے ہٹ کر ان آیات کی تفسیر کی ہے اس لئے یہ مولانا قاضی ثنائی اللہ صاحب پانی پٹی کی اپنی تحقیق ہے اور یہ بھی پیش نظر رکھنا چاہیے کہ اگر اس قسم کے احتمالات کو لے لیا جائے تو کئی احتمالات اس کے خلاف بھی پیدا ہوتے ہیں مثلاً قرآن کریم میں ہے۔  
**يَا أَيُّهَا الرُّسُلُ بَلِّغْ مَا أُنْزِلَ إِلَيْكَ مِنْ رَبِّكَ**۔ اے رسول اللہ ﷺ آپ کی طرف آپ کے رب کی طرف سے جو نازل ہوا وہ آپ پہنچادیں، ما نزل میں ماعام ہے۔ حضور علیہ السلام پر تشابہات بھی اتاری گئیں تو کیا حضور علیہ السلام نے تشابہات کو مفہوم سمیت بیان کیا ہے اگر کیا ہے تو مسئلہ ہی ختم ہو جاتا ہے مگر اس کی دلیل دینی چاہئے جس کو ثابت کرنا قیامت تک کسی کے بس میں نہیں، اگر قادری صاحب کے پاس ہے تو پیش کریں تاکہ نزاع ہی ختم ہو جائے، اگر تشابہات کا مفہوم

بیان نہیں کیا اور یقیناً نہیں کیا تو کیا اس سے حکم خداوندی کی معاذ اللہ خلاف ورزی لازم نہیں آتی اور کیا اس سے حضور علیہ السلام پر نعوذ باللہ دین کا کچھ حصہ چھپانے کا بدترین الزام نہیں آتا۔ اور اگر دعویٰ یہ ہے کہ حضور علیہ السلام کو ان تشابہات کو چھپانے کا حکم تھا تو یہ دعویٰ مَّا اُنْزِلَ اِلَيْكَ مِنْ رَبِّكَ کے عموم کے خلاف ہے اور قرآن کریم کے عموم میں خصوص کیلئے دلیل قطعی چاہئے اگر مفتی قادری صاحب کے پاس قرآن کریم کے مَّا اُنْزِلَ اِلَيْكَ کے عموم میں تخصیص کی قطعی دلیل ہے تو واضح کریں تاکہ اس مسئلہ میں نزاع ہی ختم ہو جائے۔

### قرآن پر طعن

یہ عنوان قائم کر کے محترم قادری صاحب لکھتے ہیں کہ اگر حضور علیہ السلام کیلئے تشابہات کا علم نہ مانیں تو قرآن کریم پر طعن کا دروازہ کھل جائے گا مگر اس کا جواب تو مفتی قادری صاحب خود ہی بے خبری میں شرح النار کے حوالہ سے دے چکے ہیں کہ شیخ ابن الملک فرماتے ہیں لِأَنَّ اَنْزَالَ الْقُرْآنِ لِيَنْتَفِعَ الْعِبَادَ فَلَوْ لَمْ يَعْلَمَهُ عَمْرٌ اَللّٰهُ تَعَالٰى لَطَعَنَ فِيْهِ الطَّاعِنُونَ۔

(شرح النار لابن الملک ص ۳۶۸، سوئے حجاز ص ۵۵، اکتوبر ۲۰۰۴ء)

جب قرآن کریم کے نزول کا مقصد بندوں کو فائدہ پہنچانا ہے تو اگر اللہ تعالیٰ کے سوا کوئی اس کو نہیں جانتا تو طعن کرنے والے طعن کریں گے، مفتی قادری صاحب غور کریں کہ جب بندوں کے فائدہ کیلئے قرآن کریم کا نزول ہے تو بندوں کو اس کا مفہوم معلوم ہونا چاہئے ورنہ تو طعن کرنے والے طعن کریں گے، اگر بندوں کو معلوم نہ ہونے کی وجہ سے قرآن کریم پر طعن نہیں ہوتا تو حضور علیہ السلام کو تشابہات کا علم نہ ہونے کی صورت میں بھی طعن نہیں ہو سکتا جبکہ امام بزدویؒ اور امام سرخسیؒ کے پیروکار متاخرین احناف کی اکثریت بھی حضور علیہ السلام کے علاوہ کسی اور کیلئے تشابہات کے

علم کی قائل نہیں ہے تو ان کے نظریہ کے مطابق تو پھر بھی اعتراض کا دروازہ بند نہ ہوا۔  
مقطعات از قبیل متشابہات

محترم قادری صاحب نے علامہ شبیر احمد عثمانی کا حوالہ دیا تھا کہ انہوں نے فرمایا ہے کہ حروف مقطعات اللہ تعالیٰ اور اس کے رسول کے درمیان راز کا درجہ رکھتے ہیں۔ اس کے جواب میں ہم نے کہا تھا کہ علماء کا اس بارہ میں اختلاف ہے کہ کیا حروف مقطعات متشابہات میں سے ہیں یا کہ نہیں۔ ایک گروہ اس بات کا قائل ہے کہ یہ متشابہات میں سے نہیں ہیں تو ہو سکتا ہے کہ مولانا عثمانی کے نزدیک حروف مقطعات متشابہات میں سے نہ ہوں ورنہ باقی جن باتوں کو متشابہات میں سے شمار کیا گیا ہے ان کا علم وہ بھی صرف اللہ تعالیٰ کے لئے ہی مانتے ہیں۔

ہماری اس عبارت پر تبصرہ کرتے ہوئے محترم قادری صاحب لکھتے ہیں کہ یہاں دیکھنا یہ ضروری ہے کہ مقطعات کے بارے میں مختار موقف کیا ہے۔

(رسالہ مذکورہ ص ۴۵، نومبر ۲۰۰۴ء)

ہماری محترم قادری صاحب سے گزارش ہے کہ کسی عالم کا نظریہ معلوم کرنے کیلئے اس کی تحریرات کی روشنی میں نظریہ معلوم کیا جاتا ہے باقی لوگوں کی تحریرات سے اس عالم کا نظریہ معلوم نہیں کیا جاتا جب بات مولانا عثمانی کے بارہ میں ہے تو ان کی ہی تحریرات کو دیکھنا ہوگا کہ وہ اس بارہ میں کیا نظریہ رکھتے ہیں چنانچہ وہ فرماتے ہیں تاہم غیب کے اصول و کلیات کا علم جن کو مفاع غیب کہنا چاہئے حق تعالیٰ نے اپنے ہی لئے مخصوص رکھا ہے۔ (سورۃ الانعام آیت ۵۹) وہ مزید فرماتے ہیں آیت ہذا میں جو پانچ چیزیں مذکور ہیں، احادیث میں ان کو مفاع الغیب فرمایا ہے جن کا علم یعنی علم کلی بجز اللہ تعالیٰ کے کسی کو نہیں۔ (سورۃ لقمان آخری آیت) مولانا عثمانی مزید فرماتے ہیں گو قیامت کے وقت کی ٹھیک تعیین کر کے اللہ نے کسی کو نہیں بتلایا۔ (سورۃ الاحزاب

آیت ۶۳) بلکہ اس سے بھی واضح الفاظ میں مشابہات کی بحث کرتے ہوئے مولانا عثمانی فرماتے ہیں قُلْتُ الْجَمْهُورُ عَلَى أَنَّ الْوُقُوفَ عَلَى الْإِلَهِ وَعَلَمُوا وَقَفَهُ وَقَفًا لَا زِمًا وَهُوَ الظَّاهِرُ لِأَنَّ الْمُرَادَ بِالتَّوِيلِ مَعْنَاهُ الَّذِي أَرَادَهُ تَعَالَى وَهُوَ فِي الْحَقِيقَةِ لَا يَعْلَمُهُ إِلَّا اللَّهُ جَلَّ جَلَالُهُ وَلَا إِلَهَ غَيْرُهُ (فتح المبین ج ۲ ص ۳۱۶) میں کہتا ہوں کہ جمہور کا نظریہ یہ ہے کہ وقف الا اللہ پر ہے اور انہوں نے الا اللہ پر وقف کو وقف لازم قرار دیا ہے اور یہی بات ظاہر ہے اس لئے کہ تاویل سے مراد وہ معنی ہے جو اللہ تعالیٰ کی مراد ہے اور وہ درحقیقت صرف اللہ تعالیٰ ہی جانتا ہے اور اس کے سوا کوئی معبود نہیں ہے۔ جب اتنے واضح کاف الفاظ میں مولانا عثمانی نے اپنا نظریہ بیان کیا ہے تو اس سے یہی معلوم ہوتا ہے کہ حروف مقطعات کو وہ مشابہات میں سے نہیں مانتے ورنہ ان کا علم بھی صرف اللہ تعالیٰ کے لئے ہی مختص مانتے۔

### حضرت شاہ عبدالعزیز صاحبؒ کا حوالہ

مفتی قادری صاحب اپنی تحریر کی ساتویں قسط کے آخر میں لکھتے ہیں کہ حضرت شاہ عبدالعزیزؒ نے حروف مقطعات کے تحت قول اول یہ لکھا ہے کہ یہ حروف اسرار محبت ہیں کہ دیگر سے پوشیدہ کر کے اپنے پیغمبر حبیب ﷺ کو نشان دے دیا۔

(رسالہ مذکورہ ص ۷۸)

محترم قادری صاحب کو یہ بات ضرور مد نظر رکھنی چاہئے کہ حضرت شاہ عبدالعزیزؒ نے تفسیری ذمہ داری ادا کرتے ہوئے حروف مقطعات کے بارہ میں ان کے ہاں جو اقوال تھے وہ انہوں نے نقل کئے ہیں اور وہ سولہ اقوال ہیں ان میں سے ایک قول ان لوگوں کا بیان کیا ہے جو یہ کہتے ہیں کہ حروف مقطعات اللہ تعالیٰ کے اور اس کے رسول ﷺ کے درمیان راز ہیں اسی لئے حضرت شاہ صاحبؒ نے بیان کا انداز یوں اختیار کیا ہے و این قول را تنبید کرده اند (تفسیر عزیزی ص ۷۵) کیا اس قول

والے اپنی تائید میں یہ قول پیش کرتے ہیں، اس سے صاف ظاہر ہے کہ حضرت شاہ صاحب ایسا قول رکھنے والوں کا نظریہ نقل کر رہے ہیں پھر یہ بھی واضح رہے کہ جب اس بارہ میں سولہ اقوال حضرت شاہ عبدالعزیزؒ نے پیش کئے ہیں تو ان میں سے ایک ہی قول کو محترم مفتی قادری صاحب امت کا متفقہ نظریہ قرار دینے کی کیسے جرات کر رہے ہیں۔

پھر مفتی قادری صاحب نے جن مفتی احمد یار خان صاحب گجراتی کی وکالت کیلئے قلم اٹھایا ہے ان کا نظریہ تو حضور علیہ السلام کیلئے علم غیب کلی ہے جبکہ حضرت شاہ عبدالعزیز صاحب محدث دہلویؒ تو فرماتے ہیں کہ حضور علیہ السلام کو کوئی قوموں کی زبانوں کا علم عطا نہیں فرمایا گیا چنانچہ وہ فرماتے ہیں اور اگر کوئی کہے کہ آنحضرت ﷺ امی تھے اور بطور خرق عادت علوم میں کامل و ماہر ہوئے تو ایسا ہی ہر لغت کے الفاظ اور اس کے لہجہ اور معانی سے آنحضرت ﷺ کی واقفیت ہو جاتی تو اس کا جواب یہ ہے کہ بعض قوم آنحضرت ﷺ سے تمام عمر میں بھی شرف ملاقات سے مشرف نہ ہوئی اور یہ علم اللہ تعالیٰ کو تھا تو اگر ان قوموں کی لغت کی تعلیم آنحضرت ﷺ کو بطریق خرق عادت ہوئی ہوتی تو وہ تعلیم بے فائدہ ہوتی۔ (فتاویٰ عزیزی اردو ص ۲۹۳) اس عبارت کی روشنی میں قارئین کرام کو حضرت شاہ عبدالعزیز صاحب کا نظریہ یقینی طور پر معلوم ہو جائے گا۔

(نوٹ) تکلیف کے باوجود محترم قادری صاحب کی ساتویں قسط کے آخر تک کا جواب مکمل کر دیا گیا ہے، اللہ تعالیٰ نے توفیق دی تو آئندہ باقی قسطوں کا جواب ضرور لکھا جائے گا اور اس کے ساتھ پھر مفتی قادری صاحب سے درخواست ہے کہ مشابہات کے علم کے بارہ میں اپنا دعویٰ تو صراحت و وضاحت کے ساتھ بیان فرمادیں تاکہ بحث کو اس کے دائرہ میں رکھا جائے۔



محترم مفتی محمد خان قادری صاحب نے یہ لکھا تھا کہ تمام امت کا اس بات پر اتفاق ہے کہ حضور علیہ السلام مشابہات کا علم رکھتے ہیں مگر وہ اپنے اس نظریہ کو کسی معقول دلیل سے ثابت نہیں کر سکے اور نہ ہی ثابت کر سکتے ہیں اس لئے کہ جب متقدمین احناف سارے اور متاخرین میں سے معتد بہ طبقہ مخلوق میں سے کسی کی استثناء کئے بغیر مشابہات کا علم صرف اللہ تعالیٰ ہی کیلئے مانتا ہے تو ایسی حالت میں حضور علیہ السلام کے مشابہات کا علم رکھنے پر ساری امت کے اتفاق کا دعویٰ کیسے کیا جاسکتا ہے، پھر اس ضمن میں محترم قادری صاحب نے بعض ایسی عبارات پیش کیں جن سے ثابت ہوتا ہے کہ حروف مقطعات اللہ تعالیٰ اور اس کے رسول کے درمیان راز ہیں اور حضرت مولانا خلیل احمد صاحب سکر و دی کی ایک عبارت تائید میں پیش کی کہ جب نبی کے حق میں مشابہات کا غیر المراد ہونا باطل ہے تو معلوم المراد ہونا ثابت ہوگا اور اس کی تائید صدیق اکبرؓ کے اس قول سے بھی ہوتی ہے **فِي كُلِّ كِتَابٍ سِتْرٌ وَسِتْرٌ فِي الْقُرْآنِ هَذِهِ السُّرُوفُ الْخ.** اس پر ہم نے لکھا تھا کہ محترم سکر و دی صاحب کا حضرت ابوبکرؓ کے اس قول کو حضور علیہ السلام کے مشابہات کو جاننے کے معاملہ میں پیش کرنا محل نظر ہے اس لئے کہ حروف مقطعات کے بارہ میں تین قسم کے جملے استعمال کئے گئے ہیں، ایک یہ کہ **سِتْرٌ مِّنْ أَسْرَارِ اللَّهِ** رازوں میں سے ایک راز ہے جس کو صرف وہی جانتا ہے، دوسرے یہ کہ **سِتْرٌ الْكِتَابِ** یعنی یہ کتاب کے اندر راز ہے جس کو صرف نازل کرنے والا ہی جانتا ہے اور تیسرے یہ کہ **سِتْرٌ بَيْنَ اللَّهِ وَبَيْنَ رَسُولِهِ** کہ اللہ اور اس کے رسول کے درمیان راز ہے۔ حضرت ابوبکرؓ نے **سِتْرٌ الْكِتَابِ** فرمایا ہے اس لئے اس کا مفہوم ”اللہ اور اس کے رسول کے درمیان راز ہے“ لینا درست نہیں ہے۔

اس پر بحث کرتے ہوئے محترم قادری صاحب نے اپنی تحریر کی آٹھویں قسط میں حضرت شاہ عبدالعزیز صاحبؒ اور میرے علم مکرم اور استاد محترم حضرت مولانا صوفی عبدالحمید سواتی صاحب دامت برکاتہم کی عبارات پیش کیں کہ ان سے بھی ہماری تائید

ہوتی ہے، حالانکہ ہم اس سے پہلی تحریر میں لکھ چکے ہیں کہ حضرت شاہ عبدالعزیز صاحبؒ نے تفسیری ذمہ داری نبھاتے ہوئے اس بارہ میں جو اقوال ان کے پیش نظر تھے وہ نقل کر دیئے ہیں ان میں سے ایک قول وہ بھی ہے جس کا سہارا محترم مفتی قادری صاحب لے رہے ہیں مگر حضرت شاہ عبدالعزیز صاحبؒ نے واضح لکھا کہ واین قول راتانید کمرہ اند کہ اس قول والے اپنی تائید میں یہ قول پیش کرتے ہیں، اس سے واضح ہوتا ہے کہ شاہ عبدالعزیز صاحبؒ کا اپنا نظریہ یہ نہیں بلکہ اس قول کے قائلین کا نظریہ پیش کر رہے ہیں۔ اور اسی طرح حضرت صوفی صاحب دام مجدہم نے بھی اس بارہ میں جو اقوال تھے وہ ذکر کئے اور پھر امام سیوطیؒ کے قول کو ہی ترجیح دی کہ ان کی مراد کو صرف اللہ تعالیٰ ہی جانتا ہے اور اپنی اس بحث کو اَمْتًا وَصَدُقْنَا کے الفاظ سے ختم فرمایا، ملاحظہ ہو ”تفسیر معالم العرفان پارہ اول ص ۴۳۔“

اس لئے محترم قادری صاحب کا حضرت شاہ عبدالعزیز صاحبؒ اور حضرت صوفی صاحب دام مجدہم کے حوالے اپنی تائید میں پیش کرنا بے سود ہے، باقی رہا یہ کہ ایسا کہنے والے بھی تو ہیں جو یہ کہتے ہیں کہ حضرت صدیق اکبرؓ اور دیگر حضرات صحابہ سے اس قسم کے الفاظ کا مطلب یہ ہے کہ یہ اللہ اور اس کے رسول کے درمیان راز ہے تو اس کا نہ کسی نے انکار کیا ہے اور نہ ہی انکار کیا جاسکتا ہے اس لئے کہ کئی حضرات کی ایسی عبارات ملتی ہیں اور انہی عبارات کو حضرت شاہ عبدالعزیز صاحبؒ اور حضرت صوفی صاحب اور بعض دیگر حضرات نے پیش کیا ہے۔ مگر محترم قادری صاحب کو یہ بھی ملحوظ رکھنا چاہئے کہ اس کے خلاف کہنے والے بھی موجود ہیں۔ چنانچہ علامہ ابن کثیرؒ حروف مقطعات کی بحث کرتے ہوئے لکھتے ہیں کہ بعض تو کہتے ہیں کہ ان کے معنی صرف اللہ تعالیٰ ہی کو معلوم ہیں اور کسی کو معلوم نہیں اس لئے وہ ان حروف کی کوئی تفسیر نہیں کرتے، قرطبی نے حضرت ابوبکرؓ، حضرت عثمانؓ، حضرت علیؓ اور حضرت ابن مسعودؓ سے یہی نقل کیا ہے۔ (تفسیر ابن کثیر اردو ج ۱ ص ۶۸) علامہ ابن کثیرؒ نے امام قرطبیؒ کا جو حوالہ دیا

ہے وہ تفسیر قرطبی ج ۱ ص ۱۵۴ میں موجود ہے اور ایک مقام پر علامہ ابن کثیر فرماتے ہیں، حضرت عبد اللہ بن عباسؓ تو فرماتے ہیں تفسیر چار قسم کی ہے، ایک وہ جس کے سمجھنے میں کسی کو مشکل نہیں، دوسری وہ جسے عرب اپنی لغت سے سمجھتے ہیں، تیسری وہ جسے جید علماء اور پورے علم والے ہی جانتے ہیں اور چوتھی وہ جسے مجزئات الہی کے اور کوئی نہیں جانتا، یہ روایت پہلے بھی گزر چکی ہے، حضرت عائشہؓ کا بھی یہی قول ہے۔

(تفسیر ابن کثیر ج ۱ ص ۳۵۸)

اس عبارت سے واضح ہے کہ قرآن کریم کی تفسیر کا ایسا حصہ بھی ہے جس کا علم صرف اللہ تعالیٰ ہی کو ہے، امام زکریاؒ لکھتے ہیں وَقَدْ اخْتَلَفَ النَّاسُ فِي الْحُرُوفِ الْمُقَطَّعَةِ أَوَائِلِ السُّورِ عَلَى الْقَوْلَيْنِ أَحَدُهُمَا أَنَّ هَذَا عِلْمٌ مَسْتُورٌ وَسِرٌّ مَحْجُوبٌ اسْتَأْثَرَ اللَّهُ بِهِ وَلِهَذَا قَالَ الصِّدِّيقُ رَضِيَ اللَّهُ عَنْهُ فِي كُلِّ كِتَابٍ سِرٌّ وَسِرُّهُ فِي الْقُرْآنِ أَوَائِلُ السُّورِ قَالَ الشَّعْبِيُّ إِنَّهَا مِنَ الْمُتَشَابِهِ نُومِنْ بِظَاهِرِهَا وَنَكِلُ الْعِلْمَ فِيهَا إِلَى اللَّهِ عَزَّ وَجَلَّ (البرهان فی علوم القرآن للسید کشی ج ۱ ص ۱۷۳) اور سورتوں کی ابتداء میں جو حروف مقطعات ہیں ان میں لوگوں کا اختلاف ہے اور اس بارہ میں دو قول ہیں، ایک یہ ہے کہ مستور علم ہے اور چھپا ہوا راز ہے جس کو جاننے میں اللہ کی ذات یگانہ ہے اور اسی لئے حضرت ابوبکر صدیقؓ نے فرمایا کہ ہر کتاب میں راز ہوتا ہے اور اس کا راز قرآن میں سورتوں کے ابتدائی حروف ہیں، امام شعبیؒ نے کہا کہ بے شک وہ مشابہات میں سے ہیں ہم ان کے ظاہر پر ایمان رکھتے ہیں اور ان کے بارہ میں علم اللہ تعالیٰ کی جانب سونپ دیتے ہیں۔ اور تفسیر بیضاوی کے شارح شیخ زادہ حنفیؒ لکھتے ہیں وَأَعْلَمُ أَنَّ لِلنَّاسِ فِي قَوْلِهِ تَعَالَى الْمَّ وَ سَائِرِ الْفَوَاحِ قَوْلَيْنِ أَحَدُهُمَا أَنَّهُ سِرٌّ مَسْتُورٌ وَمَعْنَى مَحْجُوبٌ اسْتَأْثَرَ اللَّهُ تَعَالَى يَعْلَمُهُ رَوَى عَنْ أَبِي بَكْرٍ الصِّدِّيقِ رَضِيَ اللَّهُ عَنْهُ أَنَّهُ قَالَ فِي كُلِّ كِتَابٍ سِرٌّ وَسِرُّهُ تَعَالَى فِي الْقُرْآنِ هَذِهِ

الْحُرُوفِ الَّتِي فِي أَوَائِلِ السُّورِ، وَرَوَى مُثْلَهُ عَنْ سَائِرِ الصَّحَابَةِ أَيْضًا  
وَالْتَّابِعِينَ رَضَوْنَ اللَّهُ تَعَالَى عَلَيْهِمْ أَجْمَعِينَ (حاشیہ شیخ زادہ علی البیضاوی ص  
۶۴ طبع استنبول) اور آپ جان لیں کہ اللہ تعالیٰ کے فرمان الم اور دیگر سورتوں کے  
ابتدائی حروف کے بارہ میں لوگوں کے دو قول ہیں، ایک قول یہ ہے کہ یہ چھپا ہوا راز  
اور چھپا ہوا معنی ہے جس کو جاننے میں اللہ تعالیٰ یگانہ ہے، حضرت ابو بکر صدیقؓ سے  
روایت کی گئی ہے کہ انہوں نے فرمایا کہ ہر کتاب میں راز ہوتا ہے اور قرآن کریم میں  
اللہ تعالیٰ کا راز وہ حروف ہیں جو بعض سورتوں کی ابتداء میں ہیں اور اسی کے مثل دیگر  
صحابہ اور تابعین رضی اللہ عنہم اجمعین سے روایت کی گئی ہے۔

ان عبارات سے جہاں یہ وضاحت ہو گئی کہ حروف مقطعات کا مفہوم  
جاننے میں اللہ تعالیٰ یگانہ ہے وہاں یہ بھی واضح ہو گیا کہ علامہ ابن کثیرؒ، امام قرطبیؒ، امام  
زرکشیؒ اور شیخ زادہ حنفیؒ کے نزدیک حضرت صدیق اکبرؓ کے فرمان وَمَا مَرَّ اللَّهُ تَعَالَى فِي  
الْقُرْآنِ هَذِهِ الْحُرُوفِ کا مفہوم یہ نہیں کہ یہ اللہ اور اس کے رسول کے درمیان راز  
ہے بلکہ اس کا مفہوم یہ ہے کہ یہ اللہ تعالیٰ کا راز ہے جس کو جاننے میں اللہ تعالیٰ یگانہ  
ہے۔ شیخ زادہ حنفیؒ کے بارہ میں ہم نے لکھا تھا کہ انہوں نے امام بیضاویؒ کے امداد پر  
گرفت کرتے ہوئے فرمایا ہے کہ امام بیضاویؒ نے حضرت ابو بکرؓ اور دیگر حضرات  
صحابہ سے جو روایت ہے اس کو ظاہر سے پھیر کر اس کی تاویل کی ہے اور ان کے الفاظ  
یہ ہیں أَوَّلَ الْمُصَنَّفِ مَا رَوَى عَنِ الْخُلَفَاءِ وَغَيْرِهِمْ وَصَرَفَهُ عَنْ ظَاهِرِهِ  
حَيْثُ قَالَ وَلَعَلَّهُمْ أَرَادُوا (حاشیہ شیخ زادہ ص ۷۰) مصنف نے حضرات خلفاء  
وغیرہم سے جو روایت کی گئی ہے اس کی تاویل کی ہے اور اس کو ظاہر سے پھیرتے  
ہوئے کہا ہے اور شاید کہ انہوں نے مراد لیا ہے۔ اس میں ہماری بات بالکل واضح ہے  
جو کسی اہل علم سے مخفی نہیں کہ شیخ زادہ کا یہ امداد امام بیضاویؒ پر گرفت کا ہے جبکہ ہم نے  
اس سے پہلے شیخ زادہ کی جو عبارت پیش کی ہے وہ بھی ہمارے موقف کی تائید کرتی ہے

اس لئے محترم مفتی قادری صاحب کا شیخ زادہ کی طویل بے مقصد عبارت پیش کرنا اور اس پر اپنے انداز سے بحث کرنا بالکل بے سود ہے۔ پھر مفتی قادری صاحب کا عنایۃ القاضی کے حوالہ سے لکھنا کہ انوار التزیل کے بعض نسخوں میں عبارت **اِسْتَأْنَرُ اللّٰهُ نَعَالِی** ہے اور اس میں ہنمیر حضور علیہ السلام کی جانب رائج ہے کہ اللہ تعالیٰ نے حضور علیہ السلام کو ان کے علم سے نواز رکھا ہے، یہ حوالہ بھی بے سود ہے اس لئے کہ انوار التزیل کے مشہور نسخہ کی یہ عبارت نہیں بلکہ کسی غیر مشہور نسخہ کی عبارت ہوگی۔

پھر نویں قسط میں محترم قادری صاحب نے شیخ حقانی کی عبارت نقل کی ہے اور یہ فرمایا ہے کہ یہی عبارت بعینہ حاشیہ شیخ زادہ میں ہے تو عرض ہے کہ شیخ حقانی اور شیخ زادہ نے امام فخر الاسلام کا حوالہ دیا ہے اور دونوں اس کا حوالہ دینے میں برابر ہیں اس سے شیخ زادہ کا نظریہ تو ثابت نہیں ہوتا، شیخ زادہ کا نظریہ وہی ہے جو ان کی اس عبارت سے واضح ہے جس کو ہم بیان کر چکے ہیں۔

پھر محترم قادری صاحب نے وہی بات کہی جو وہ پہلے بھی کہہ چکے ہیں کہ **اِنَّ اللّٰهَ** پر وقف کرنے کے باوجود احناف نے یہ کہا ہے کہ حضور علیہ السلام کو ان تشابہات کا علم ہے اور **اِنَّ اللّٰهَ** پر وقف کا مطلب یہ ہے کہ اللہ تعالیٰ کے بتلائے بغیر کوئی نہیں جانتا اور اس پر وہی عبارت پیش کیں جو وہ پہلے بھی پیش کر چکے ہیں اور اس کا جواب ہم نے یہ دیا تھا کہ یہ جواب تو قابل اعتنا نہیں اس لئے کہ نزول وحی سے پہلے سارے قرآن کریم کی حیثیت یہی تھی کہ حضور علیہ السلام اس کو نہیں جانتے تھے اور سارا قرآن حضور علیہ السلام کو اللہ تعالیٰ کے بتلانے سے ہی معلوم ہوا تو ان میں تشابہات کی تخصیص کا کیا معنی؟

پھر اس نویں قسط میں کتب اصول فقہ اور بعض علماء دیوبند کی عبارات، دو بارہ مفتی قادری صاحب نے پیش کی ہیں جن پر بحث ہم پہلے کر چکے ہیں البتہ قول امام سجاد ندی کا مفہوم قائم کر کے مفتی قادری صاحب نے جو توجہ دلائی ہے اس پر ہم مشکور

ہیں، ہمیں ذہول ہو گیا تھا کہ جب حضرات صحابہ کرام اور تابعین سے ایسا نظریہ ثابت ہی نہیں تو امام سجاوندی کیسے اس نظریہ کو صدر اول سے مروی کہہ سکتے ہیں، اس لئے اس سے مراد صدر الشریعہ الاول ہے۔ مگر مفتی قادری صاحب کے توجہ دلانے اور اس کے بعد کے مطالعہ سے واضح ہو گیا کہ امام سجاوندی نے صدر اول سے زمانہ ہی مراد لیا ہے اور ہمیں اس کی مراد میں ذہول ہو گیا تھا، ہم اس ذہول کو جھٹکتے ہوئے تسلیم کرتے ہیں کہ امام سجاوندی نے زمانہ ہی مراد لیا ہے مگر یہ ان کی اپنی رائے ہے اس لئے کہ ہم علامہ ابن کثیر وغیرہ کے حوالہ سے لکھ چکے ہیں کہ حضرات خلفاء اور دیگر صحابہ و تابعین کا نظریہ یہی تھا کہ مشابہات کا علم صرف اللہ تعالیٰ کو ہی ہے، اسی طرح مولانا احمد علی صاحب سہارنپوری لکھتے ہیں وَذَهَبَ أَكْثَرُونَ إِلَى أَنَّ الْوَأَوَّلَ لِلِاسْتِيفَانِ وَتَمَّ الْكَلَامُ عِنْدَ قَوْلِهِ وَمَا يَعْلَمُ تَأْوِيلَهُ إِلَّا اللَّهُ وَهُوَ قَوْلُ أَبِي بَنٍ كَعْبٍ وَعَائِشَةَ وَعُزْرَةَ وَبِهِ قَالَ الْحَسَنُ وَأَكْثَرُ التَّابِعِينَ وَاخْتَارَهُ الْكَسَائِيُّ، وَالْفَوَاءُ وَالْأَخْفَشُ وَقَالُوا لَا يَعْلَمُ تَأْوِيلَ الْمُتَشَابِهِ إِلَّا اللَّهُ انتهى۔ (حاشیہ بخاری ج ۲ ص ۶۵۲) اور اکثر حضرات اس جانب گئے ہیں کہ بے شک واؤ استیناف یہ ہے اور کلام وَمَا يَعْلَمُ تَأْوِيلَهُ إِلَّا اللَّهُ پر مکمل ہو جاتی ہے اور یہی قول حضرت ابی بن کعب، حضرت عائشہ اور عروہ کا ہے اور اسی کے مطابق قول کیا ہے، امام حسن بصریؒ اور اکثر تابعین نے اور امام کسائی، امام فراءؒ اور امام اخفش نے اسی کو اختیار کیا ہے اور کہا ہے کہ مشابہ کی تاویل اللہ تعالیٰ کے سوا اور کوئی نہیں جانتا۔

محترم قادری صاحب نے دسویں قسط کی ابتداء میں علامہ آلوسیؒ کا شافعی ہونا کا عنوان قائم کر کے لکھا کہ قارن نے ان کو شافعی کہا ہے حالانکہ ہم نے علامہ آلوسیؒ کو شافعی نہیں کہا بلکہ قادری صاحب نے ہمارے کلام کی جانب توجہ نہ کرتے ہوئے ہمارے کلام کی غلط تعبیر کی ہے جس کی وضاحت ہم اس سے پہلے قسط میں کر چکے ہیں۔ پھر مفتی قادری صاحب نے علامہ آلوسیؒ کی بعض عبارات پیش کی ہیں جن سے ثابت

ہوتا ہے کہ مقطعات کا علم حضور علیہ السلام کو تھا مگر ہم پہلے واضح کر چکے ہیں کہ حروف مقطعات کے بارہ میں علماء کے تین نظریے ہیں، بعض ان کو تشابہات میں سے مانتے ہیں اور بعض نہیں مانتے اور بعض ان کو ایسے تشابہات میں سے مانتے ہیں جن کی تاویل معلوم کی جاسکتی ہے مگر سب حضرات تشابہات کا علم صرف اللہ تعالیٰ کیلئے ہی مانتے ہیں، آگے مفتی قادری صاحب نے علامہ آلوسی کی ایک عبارت پھر نقل کی ہے جس پر بحث ہم پہلے کر چکے ہیں۔

شیخ ابن تیمیہ کی تصریح کا عنوان قائم کر کے محترم مفتی قادری صاحب نے مجموعۃ الفتاویٰ کی ایک عبارت نقل کی ہے جس میں یہ ہے کہ اسلاف امت اور ائمہ مجتہدین میں سے کسی نے یہ نہیں کہا کہ قرآن میں کچھ ایسی آیات ہیں جن کا معنی معلوم نہیں اور نہ ہی انہیں رسول اللہ ﷺ سمجھتے ہیں، الخ۔

ہماری مفتی قادری صاحب سے درخواست ہے کہ شیخ ابن تیمیہ کی اس عبارت کا مفہوم از خود متعین نہ کریں بلکہ ان کی دیگر عبارات کی روشنی میں اس کا مفہوم لیں اس لئے کہ علامہ ابن تیمیہ کی واضح عبارات تشابہات کے بارہ میں جو مجموعۃ الفتاویٰ میں ہیں وہ مفتی قادری صاحب کے بیان کردہ مفہوم کے خلاف پائی جاتی ہیں مثلاً وہ لکھتے ہیں..... کہ حضرت ابن عباسؓ سے روایت کی گئی ہے کہ قرآن کریم کی تفسیر چار قسم پر ہے، ایک قسم تفسیر کی وہ ہے جو اہل عرب اپنے کلام سے پہنچاتے ہیں، دوسری قسم وہ ہے کہ کوئی بھی اپنی جہالت کے باعث معذور نہیں سمجھا جاتا، تیسری قسم وہ ہے جس کو علماء جانتے ہیں اور چوتھی قسم وہ ہے جس کو صرف اللہ تعالیٰ ہی جانتا ہے پس جو اس کے جاننے کا دعویٰ دار ہے وہ جھوٹا ہے اور یہ جیسا کہ اللہ تعالیٰ نے فرمایا ہے فَلَا تَعْلَمُ نَفْسٌ مَّا أُخْفِيَ لَهُمْ مِّنْ قُرَّةِ أَعْيُنٍ جَزَاءُ لِّمَا كَانُوا يَعْمَلُونَ۔ اور حضور نبی کریم کا ارشاد ہے کہ اللہ تعالیٰ فرماتا ہے کہ میں نے اپنے نیک بندوں کیلئے وہ کچھ تیار کر رکھا ہے جو نہ کسی آنکھ نے دیکھا اور نہ کسی کان نے سنا اور نہ ہی کسی بشر کے

دل میں وہ ناسکتا ہے۔ وَكَذَلِكَ عَلَّمَ قُرْآنَ السَّاعَةِ وَنَحْنُ ذَالِكُمْ فَهَذَا  
مِنَ التَّأْوِيلِ الَّذِي لَا يَعْلَمُهُ إِلَّا اللَّهُ تَعَالَى (مجموعہ فتاویٰ ج ۵ ص ۳۷) حضرت  
ابن عباسؓ کی یہ روایت شیخ ابن تیمیہؒ نے ج ۷ ص ۲۸۶ میں بھی پیش کی ہے۔

اور اسی طرح قیامت کے وقت کا علم اور اس جیسی اور باتیں تو یہ ایسی تاویل  
ہے جس کو اللہ تعالیٰ کے سوا کوئی نہیں جانتا اور اس سے پہلے علامہ نے تاویل کے تین  
معانی بیان کئے ہیں جن میں سے تیسرا معنی یہ بیان کیا اَنَّ التَّأْوِيلَ هُوَ الْحَقِيقَةُ  
الَّتِي يُؤْوَلُ الْكَلَامُ إِلَيْهَا بے شک وہ تاویل جو ایسی حقیقت ہے جس کی جانب کلام  
لوٹتا ہے پھر آخر میں فرماتے ہیں وَهَذَا التَّأْوِيلُ هُوَ الَّذِي لَا يَعْلَمُهُ إِلَّا اللَّهُ.  
(مجموعہ فتاویٰ ج ۵ ص ۳۶) یہ ایسی تاویل ہے جس کو صرف اللہ تعالیٰ ہی جانتا ہے اور  
پھر ایک مقام پر لکھتے ہیں وَنَعْتَقِدَنَّ أَنَّ اللَّهَ تَعَالَى اخْتَصَّ بِمِفْتَاحِ خَمْسٍ مِّنَ  
الْغَيْبِ لَا يَعْلَمُهَا إِلَّا اللَّهُ (إِنَّ اللَّهَ عِنْدَهُ عِلْمُ السَّاعَةِ) الْآيَةُ. (ج ۵ ص ۷۷)  
ہم یہ اعتقاد رکھتے ہیں کہ اِنَّ اللَّهَ عِنْدَهُ عِلْمُ السَّاعَةِ الْآيَةُ میں مذکور پانچ مغایع  
غیب کا علم رکھنے میں اللہ تعالیٰ مختص ہے، اس کے سوا ان کو کوئی بھی نہیں جانتا۔ پھر ایک  
مقام پر لکھتے ہیں وَتَفْصِيلُ مَا عَدَّ اللَّهُ عَزَّ وَجَلَّ لِعِبَادِهِ لَا يَعْلَمُهُ مَلَكٌ مُّقْرَّبٌ  
وَلَا نَبِيٌّ مُّبْرَسَلٌ بَلْ هَذَا مِنَ التَّأْوِيلِ الَّذِي لَا يَعْلَمُهُ إِلَّا اللَّهُ تَبَارَكَ  
وَتَعَالَى (ج ۵ ص ۳۷۸) اور اللہ تعالیٰ نے اپنے نیک بندوں کیلئے جو تیار رکھا ہے اس  
کی تفصیل نہ کوئی مقرب فرشتہ جانتا ہے اور نہ ہی کوئی نبی مرسل جانتا ہے بلکہ یہ ایسی  
تاویل ہے جس کو اللہ تعالیٰ کے سوا کوئی نہیں جانتا۔

دراصل مفتی قادری صاحب کو شیخ ابن تیمیہؒ کا نظریہ معلوم کرنے میں غلط فہمی  
ہوئی ہے اس لئے کہ شیخ ابن تیمیہؒ کا نظریہ یہ ہے کہ وہ معنی و تفسیر اور تاویل میں فرق  
کرتے ہیں اور کہتے ہیں کہ مشابہات کا معنی اور تفسیر تو معلوم ہوتی ہے مگر اس کی تاویل  
کو صرف اللہ تعالیٰ ہی جانتا ہے جیسا کہ انہوں نے ج ۵ ص ۳۳۳ و ۳۳۵ اور ج ۵ ص



۳۳۷ میں وضاحت سے لکھا ہے اور اسی نظریہ کی روشنی میں وہ لکھتے ہیں کہ ایک طرح کی تاویل وہ ہے جس کو راسخین بھی جانتے ہیں وَمِنْهُ مَا يَعْلَمُهُ الْأَنْبِيَاءُ وَلَا مَلَائِكَةٌ وَمِنْهُ لَا يَعْلَمُهُ إِلَّا اللَّهُ (ج ۵ ص ۳۳۹) اور اس میں سے وہ بھی ہے جس کو انبیاء اور ملائکہ جانتے ہیں اور اس میں سے وہ بھی ہے جس کو صرف اللہ تعالیٰ ہی جانتا ہے..... اتنی واضح عبارات کے ہوتے ہوئے مفتی قادری صاحب کا شیخ ابن تیمیہ کی عبارت کا مفہوم یہ پیش کرنا کہ وہ مشابہات کا علم حضور علیہ السلام کیلئے مانتے ہیں یہ انتہائی جسارت ہے۔ اس کے بعد مفتی قادری صاحب نے علماء دیوبند کا ذحول اور خطاب بے فائدہ کا عنوان قائم کر کے وہی عبارات پیش کی ہیں جن پر بحث پہلے ہو چکی ہے۔

### ہماری تائید

محترم مفتی قادری صاحب نے امام ابن قیمؒ کی جو عبارات لکھی ہیں ان سے ہماری تائید ہوتی ہے جیسا کہ پہلی عبارت ہی سے واضح ہے چنانچہ لکھتے ہیں امام محمد بن سلیمان قدسی حنفی المعروف ابن قیمؒ (۶۹۸) فرماتے ہیں علوم قرآن تین اقسام پر مشتمل ہیں (۱) ایسے علوم جن کی اطلاع اللہ تعالیٰ نے خلق میں سے کسی کو نہیں دی۔ ایسے علوم جن پر اللہ تعالیٰ نے مخلوق میں سے کسی کو مطلع نہیں فرمایا، یہ اس کتاب کے علوم و اسرار ہیں جسے وہ ہی جانتے ہیں مثلاً معرفت کائنات اور ایسے غیوب جنہیں اس کے علاوہ کوئی نہیں جانتا، اس کے بارے میں کوئی بالاتفاق گفتگو نہیں کر سکتا۔

(ماہنامہ سوائے حجاز، مارچ ۲۰۰۵ء ص ۴۵)

ہماری محترم مفتی قادری صاحب سے گزارش ہے کہ اس عبارت کو غور سے دیکھیں اور پھر اپنی اور ہماری اس سے قبل جو بحث ہو چکی ہے اس کو بھی ملاحظہ فرمائیں، اس سے ہماری تائید ہوتی ہے اور آپ نے جو نظریہ اب تک اپنی اس بحث میں پیش کیا ہے اس کا رد واضح ہوتا ہے۔

## غلط تعبیر

محترم مفتی قادری صاحب ہماری ایک عبارت کی غلط تعبیر کرتے ہوئے فیصلہ کن بات کا عنوان قائم کر کے لکھتے ہیں محترم قارئین صاحب کے اس اقتباس سے ہمیں خوشی ہو رہی ہے کہ اس میں انہوں نے تسلیم فرمالیا ہے کہ علماء دیوبند مقطعات کا علم حضور کیلئے مانتے ہیں اور ان کی تحقیق یہی ہے کہ یہ اللہ تعالیٰ اور اس کے رسول کے درمیان راہ و نیاز کا درجہ دیتے ہیں۔ پھر مفتی قادری صاحب اب تو فیصلہ ہو چکا کہ عنوان قائم کر کے اس پر لکھتے ہیں جب مقطعات کا علم حضور کو حاصل ہے تو دیگر قرآنی تشابہات کا علم تو بطریق اولیٰ آپ کو حاصل ہو گا کیونکہ تمام اہل علم اس پر متفق ہیں کہ مقطعات تشابہات سے زیادہ فاضل و دقیق ہیں۔ (رسالہ مذکورہ ص ۵۵)

محترم مفتی قادری صاحب سے گزارش ہے کہ ہماری جس عبارت پر آپ نے موجودہ تبصرہ کیا ہے اس کو ٹھنڈے دل اور حاضر دماغی سے غور سے دیکھیں اور منصف دل سے فیصلہ طلب کریں کہ کیا ہماری عبارت سے وہ نتیجہ نکلتا ہے جو آپ نکال کر خوشی سے بظلمیں بجا رہے ہیں، ہماری عبارت کا خلاصہ یہ تھا کہ جن اکابر دیوبند نے ایسا لکھا ہے ہو سکتا ہے کہ وہ مقطعات کو تشابہات میں سے مانتے ہی نہ ہوں اسلئے کہ مقطعات کے بارہ میں ہم نے واضح کیا کہ علماء کا ایک طبقہ ان کو تشابہات میں سے مانتا ہی نہیں۔ جب ان کے نزدیک مقطعات تشابہات میں سے نہیں ہیں تو مفتی قادری صاحب کا یہ نتیجہ نکالنا کہ تشابہات کا علم تو بطریق اولیٰ ثابت ہوتا ہے تو یہ قیاس مع الفارق ہے اور بالکل قیاس فاسد ہے اس لئے کہ جو تشابہات میں سے ہے ہی نہیں اس کے جاننے سے تشابہات کا علم کیسے ہو سکتا ہے؟

بفضلہ تعالیٰ ہم نے مفتی قادری صاحب کی دسویں قسط کے آخر تک کا جواب مکمل کر دیا ہے اس کے ساتھ ہم پھر مفتی قادری صاحب سے درخواست کرتے ہیں کہ

تشابہات کے بارہ میں اپنا دعویٰ تو واضح فرمادیں اس لئے کہ انہوں نے ہماری طرف سے کئی بار مطالبہ کئے جانے کے باوجود اب تک اپنا دعویٰ صراحت اور وضاحت کے ساتھ بیان نہیں کیا۔

محترم مفتی محمد خان قادری صاحب نے لکھا تھا کہ حضور نبی کریم ﷺ کو تشابہات کا علم ہونا امت کا متفقہ نظریہ ہے، وہ اس پر کوئی ٹھوس اور قطعی واضح دلیل پیش کرنے سے تو قاصر رہے صرف اس کا بار بار ذکر کرتے رہے کہ اگر تشابہات کا علم کسی کو بھی نہ ہو تو اعتراض ہوتا ہے کہ پھر ان کے نزول کا فائدہ کیا ہے؟ یہ تو ایسے ہی ہے جیسے کوئی حبشی ایسے عربی سے کلام کرے جو اس کی زبان کو نہ جانتا ہو۔

اس کے جواب میں ہم نے لکھا تھا کہ ایسے اعتراض کو خاطر میں نہیں لانا چاہیے اس لئے کہ جو اعتراض ناشی بالدلیل نہ ہو اس کی حضرات علماء پر واہ نہیں کرتے، پھر یہ بھی کہ اس قسم کا اعتراض تو منسوخ احکم آیات کے بارہ میں بھی ہوا ہے کہ جب ان آیات کا حکم منسوخ ہے تو ان کو باقی رکھنے کا فائدہ کیا ہے؟ تو اس کا جواب حضرات فقہاء کرام نے یہ دیا کہ ان کو باقی رکھنے میں ان کی تلاوت سے نماز صحیح ہونے اور ان پر ایمان رکھنے اور ان کی تلاوت سے ثواب حاصل ہونے کی صورت میں فوائد حاصل ہوتے ہیں اس لئے ان کا باقی رکھنا بے فائدہ نہیں ہے۔ اور امام سرخسیؒ نے اسی اعتراض کے جواب میں فرمایا لَا تَسْرِي أَنَّ الْمُتَشَابِهَ فِي الْقُرْآنِ إِنَّمَا يُثَبِّتُ هَذَانِ الْحُكْمَيْنِ فَقَطُّ۔ (اصول سرخسی ج ۲ ص ۵۰)

کیا آپ دیکھتے نہیں کہ بے شک قرآن کریم میں جو تشابہ ہیں ان میں صرف یہی دو حکم ثابت ہوتے ہیں، امام سرخسیؒ کی اسی عبارت کی روشنی میں ہم نے لکھا ہے کہ تشابہات کا نزول بے فائدہ نہیں بلکہ ان کے معنی سمجھ نہ آنے کے باوجود ان کے فوائد ہیں، ہمارے اس واضح موقف کے جواب میں محترم مفتی قادری صاحب نے دو باتیں فرمائی ہیں۔

## پہلی بات

پہلی بات تو یہ فرمائی کہ منسوخ احکم آیات اور مشابہات سے متعلق اعتراض ایک جیسا نہیں بلکہ اعتراض جدا جدا ہے۔ منسوخ احکم آیات سے متعلق اعتراض یہ ہے کہ ان کو باقی کیوں رکھا گیا جبکہ مشابہات سے متعلق اعتراض یہ ہے کہ جب ان کے معانی کسی کو معلوم نہیں تو ان کو نازل کیوں کیا گیا۔

محترم قادری صاحب اس سے یہ واضح کرنا چاہتے ہیں کہ جب اعتراض جدا جدا ہے تو دونوں سے متعلق ایک ہی جواب بھی درست نہیں مگر محترم قادری صاحب ہمارے طرز استدلال کو یا تو سمجھ نہیں سکے یا پھر انہوں نے تجاہل عارفانہ سے کام لیا ہے اس لئے کہ ہم نے منسوخ احکم آیات اور مشابہات کے بارہ میں یہ نہیں کہا تھا کہ دونوں پر اعتراض ایک جیسا ہے بلکہ ہماری عبارت سے واضح ہے کہ منسوخ احکم آیات اور مشابہات پر جو اعتراض وارد ہوتے ہیں ان کا جواب ایک جیسا ہے اور ان دونوں پر اعتراض کا جواب ایک جیسا ہونے ہی کی وجہ سے امام سرخسیؒ نے مثال دی ہے اور اس حقیقت کو خود محترم مفتی قادری صاحب نے بھی تسلیم کیا اور لکھا، ہاں اب سوال یہ پیدا ہو گا جب اشکال میں فرق ہے تو جواب میں امام سرخسیؒ نے مشابہات سے مثال کیوں دی؟ تو اس کا جواب بھی سن لیجئے تاکہ معاملہ نہایت ہی اشکارا ہو جائے، پیچھے ابھی آپ جان چکے امام سرخسیؒ نے تصریح کی ہے کہ مشابہات کو امت نہیں جان سکتی، رسول اللہ ﷺ انہیں جانتے ہیں تو وہی سوال اٹھا کہ جب امت ان کا معنی نہیں جان سکتی تو پھر ان کو باقی رکھنے کا کیا فائدہ؟ گویا اب اشکال دونوں (مشابہ اور منسوخ احکم آیات) پر ایک ہے اس کا جواب امام سرخسیؒ نے دیا ان کی بقا میں یہ فوائد ہیں، الغرض امام سرخسیؒ کے مشابہ کو درمیان میں لانے کی وجہ یہ ہے کہ اس میں دونوں مشترک ہیں کہ انہیں باقی کیوں رکھا گیا۔

(ماہنامہ سوائے حجاز ص ۵۱ اپریل ۲۰۰۵ء)

قارئین کرام! محترم قادری صاحب نے پہلے یہ کہا کہ منسوخ الحکم آیات اور مشابہات سے متعلق اعتراض جدا جدا ہے مگر یہاں تسلیم کر لیا کہ ان کو باقی رکھنے میں اعتراض ایک جیسا ہے اور اسی کے پیش نظر امام سرخسیؒ نے جواب دیا ہے، جب امام سرخسیؒ نے جواب میں یہ فرمایا کہ ان سے صرف دو حکم ثابت ہوتے ہیں ایک یہ کہ ان کی تلاوت سے نماز ہو جاتی ہے اور دوسرا یہ کہ ان کی تلاوت سے ثواب حاصل ہوتا ہے تو ہمارا استدلال بھی اسی سے ہے کہ مشابہات کا نزول بے فائدہ نہیں ہے بلکہ ان کی تلاوت سے ثواب ملتا ہے اور نماز میں ان کو پڑھنے سے نماز صحیح ہوتی ہے۔ پھر محترم قادری صاحب نے اسی بارہ میں جو لکھا اس سے ظاہر ہوتا ہے کہ وہ یہ باور کرانا چاہتے ہیں کہ امام سرخسیؒ تو حضور ﷺ کیلئے مشابہات کا علم مانتے ہیں اس لئے ان کا مثال دینا امت کے حق میں ہو گا مگر محترم قادری صاحب نے اس پر غور نہیں فرمایا کہ امام سرخسیؒ نے منسوخ الحکم آیات کو مشابہات کے ساتھ مشابہ قرار دیکر مثال دی ہے اور یہ بات کسی اہل علم پر غلطی نہیں کہ منسوخ الحکم آیات صرف امت کے حق میں منسوخ نہیں بلکہ حضور نبی کریم ﷺ کے حق میں بھی منسوخ ہیں، جب منسوخ الحکم آیات کو باقی رکھنے کا اعتراض حضور علیہ السلام اور امت دونوں کے حق میں تسلیم کر کے اس کا یہ جواب دیا گیا ہے کہ ان کو باقی رکھنے کے یہ فوائد ہیں تو پھر مشابہات کو حضور علیہ السلام اور امت دونوں کے حق میں برابر تسلیم کر لینے کی صورت میں یہ جواب کیوں تسلیم نہیں کیا جاسکتا؟ بے شک امام سرخسیؒ حضور علیہ السلام کیلئے مشابہات کا علم مانتے ہیں مگر انہوں نے منسوخ الحکم آیات کو باقی رکھنے کے اعتراض کے جواب میں جو فرمایا ہے اس سے حضور علیہ السلام اور امت کے درمیان نہ انہوں نے فرق کیا ہے اور نہ ہی فرق ہو سکتا ہے اس لئے اس جواب کی روشنی میں ان ہی لوگوں کا نظریہ مدلل اور واضح ہوتا ہے جو مشابہات کے بارہ میں بھی حضور علیہ السلام اور امت کے درمیان فرق نہیں کرتے۔

## دوسری بابت

محترم قادری صاحب نے ہمارے اس استدلال سے جان چھڑانے کیلئے یہ موقف اختیار کر لیا کہ قرآن کریم میں منسوخ احکم آیات سرے سے ہی نہیں اور اپنی تائید میں حضرت مولانا سید انور شاہ صاحب کشمیریؒ کی ایک عبارت پیش کی جس میں انہوں نے فرمایا ہے کہ میں قرآن کریم میں ایسی منسوخ آیات کا انکار کرتا ہوں جو کسی بھی لحاظ سے قابل عمل نہ ہوں۔ مگر محترم مفتی قادری صاحب کا اپنی حمایت میں علامہ کشمیریؒ کی عبارت کا پیش کرنا قطعاً درست نہیں ہے اس لئے کہ علامہ کشمیریؒ نے فرمایا ہے کہ جب ایسی تفسیر بالرای کا متاخرین نے اعتبار کیا ہے جو سلف کے عقیدہ کے مخالف نہ ہو تو قرآن کریم کی ہر اس آیت کا رائے کے ساتھ کوئی نہ کوئی حکم ثابت کیا جاسکتا ہے جس کو منسوخ احکم کہا گیا ہے اس لئے ایسے طریق کا اعتبار کرتے ہوئے میں نے قرآن کریم میں نسخ کا انکار کیا ہے اور نسخ سے مراد یہ ہے کہ آیت اپنے تمام مشمولات کے ساتھ منسوخ ہو کہ وہ کسی بھی لحاظ سے قابل عمل نہ ہو بلکہ وہ آیت کسی نہ کسی لحاظ سے ضرور معمول بھا ہے، حضرت کشمیریؒ کا اس عبارت سے مقصد واضح ہے کہ آیت سے جو حکم ظاہر ہوتا ہے سلف نے اس میں تبدیلی کو نسخ قرار دے دیا حالانکہ تفسیر بالرای کی صورت میں اس حکم کے علاوہ اس کا کوئی نہ کوئی اور حکم ثابت ہو جاتا ہے اس لئے ان آیات کو بالکل منسوخ نہیں قرار دیا جاسکتا۔ اس سے یہ ثابت نہیں ہوتا کہ علامہ کشمیریؒ قرآن کریم میں منسوخ آیات کے قائل نہیں جیسا کہ محترم مفتی قادری صاحب نے سمجھ کر کہہ دیا کہ مجھے بھی اس سے اتفاق ہے اس لئے کہ علامہ کشمیریؒ خود نسخ کی بحث میں فرماتے ہیں تَمَّ أَنْ النَّاسِخَ لَا يُبْعَلُ بِشَرْفِ الْكِتَابِ الْمَقْلُوبِ لِأَنَّ النَّاسِخَ وَالْمَنْسُوخَ كَلَامٌ لِلَّهِ حَتَّىٰ أَنَّهُ يُؤْجَدُ فِي الْآيَاتِ الْقُرْآنِيَةِ مَا هُوَ مَنْسُوخٌ بِآيَاتٍ أُخَرُ وَهُوَ كِتَابٌ وَاحِدٌ (مشکلات القرآن ص ۱۳۳) پھر بے

شک نہ ہو جو ہے وہ مقدس کتابوں کے شرف میں خلل نہیں ڈالتا اس لئے کہ نسخ اور منسوخ دونوں کلام اللہ ہیں یہاں تک کہ قرآنی آیات میں ایسی آیات موجود ہیں جو دوسری آیات کے ساتھ منسوخ ہیں حالانکہ کتاب ایک ہی ہے۔

اس عبارت سے واضح ہے کہ علامہ کشمیریؒ قرآن کریم میں منسوخ آیات کے بالکل منکر نہیں ہیں۔ پھر اگر بالفرض یہ تسلیم بھی کر لیا جائے کہ علامہ کشمیریؒ قرآن کریم میں منسوخ احکم آیات کے قائل نہیں ہیں تو یہ ان کے تفردات میں شمار ہوگا اس لئے کہ انہوں نے خود فرمایا ہے کہ سلف قرآن کریم میں منسوخ احکم آیات کے قائل ہیں اس کیلئے اگر محترم مفتی قادری صاحب صرف نور الانوار میں نسخ کی بحث ہی پیش نظر رکھتے تو حقیقت ان کے سامنے آجا کر ہو جاتی۔

### اعتراضات کا دروازہ

حضور نبی کریم ﷺ کیلئے تشابہات کا علم ثابت کرنے پر محترم مفتی قادری صاحب کوئی واضح اور قطعی دلیل تو پیش نہ کر سکے صرف اسی پر زیادہ زور دیا گیا کہ اگر حضور ﷺ کیلئے بھی تشابہات کا علم نہ مانا جائے تو اعتراض ہوتا ہے کہ پھر تشابہات کے نزول کا کیا فائدہ؟ تو اس کے جواب میں ہم نے لکھا تھا کہ صرف اعتراض سے بچنے کیلئے کوئی نظریہ قائم کر لینا تو کوئی بات نہ ہوئی اس لئے کہ نظریہ کلامی دلائل پر ہوتا ہے۔ پھر یہ بھی پیش نظر رہے کہ اعتراض سے بچنے کیلئے جو نظریہ قائم کیا گیا اس پر بھی تو اعتراضات وارد ہوتے ہیں اس لئے اعتراضات کا دروازہ تو بند نہ ہوا اور پھر بعض اعتراضات کا ذکر بھی ہم نے کیا تھا، ان اعتراضات کا جائزہ پیش کرتے ہوئے محترم قادری صاحب لکھتے ہیں انہوں نے پہلا اعتراض یہ اٹھایا ہے قرآن کریم تو حضور علیہ السلام اور قیامت تک آنے والے لوگوں کیلئے ہدایت ہے اور ہدایت اس

صورت میں ہو سکتا ہے جبکہ اس کا مفہوم واضح ہوا اگر حضور علیہ السلام کیلئے مفہوم واضح اور دوسروں کیلئے غیر واضح ہو تو مطلب یہ ہوگا کہ قرآن کریم کا ایک حصہ حضور ﷺ کی ذات کے ساتھ مختص ہے حالانکہ ایسا نظریہ تو کسی کا نہیں۔ (ماہنامہ نصرۃ العلوم ص ۴۲)

جہاں اس عبارت پر تبصرہ کرتے ہوئے محترم قادری صاحب لکھتے ہیں کہ قرآن و سنت کی روشنی میں امت کا عقیدہ ہے کہ جو قرآنی اسرار و معارف اللہ تعالیٰ کی طرف سے اپنے حبیب ﷺ پر کھلے وہ تمام کسی بھی امتی پر نہیں کھل سکتے، تمام مخلوق کے علم کو جمع کریں تو وہ آپ کے علم کے مقابلہ میں قطرہ کی حیثیت نہیں رکھتے۔

(ماہنامہ سوائے مجاز ص ۵۶، اپریل ۲۰۰۵ء)

پھر محترم صاحب نے تقریباً تین صفحات میں کچھ علماء کی عبارات پیش کیں جنہوں نے یہ لکھا کہ ساری مخلوق کا علم حضور علیہ السلام کے علم کے مقابلہ میں کچھ بھی حیثیت نہیں رکھتا، ہمارے پیش کردہ اعتراض کے جواب میں محترم قادری صاحب کی یہ بحث بالکل بے محل ہے اسلئے کہ اس میں نہ کسی کو کلام ہے اور نہ ہی یہ محل نزاع ہے کہ حضور علیہ السلام کے علم کے مقابلہ میں ساری مخلوق کا علم ایک قطرہ کی حیثیت بھی نہیں رکھتا اور نہ ہی یہ محل نزاع ہے کہ قرآنی اسرار و معارف جو حضور علیہ السلام کو عطا فرمائے گئے وہ کسی کو حاصل ہی نہیں ہو سکتے۔ اس بارہ میں محترم قادری صاحب کو یہ بات نظر انداز نہیں کرنی چاہیے کہ یہ اسرار و معارف صرف تشابہات کے بارہ میں نہیں بلکہ بزم اللہ کی باء سے لیکر ذاتائیں کی سین تک ان تمام قرآنی علوم کے بارہ میں ہے جو مخلوق کی شان کے لائق ہے جبکہ ہمارے پیش کردہ اعتراض میں تھا کہ اگر حضور علیہ السلام کیلئے تشابہات کا علم مانا جائے اور کہا جائے کہ حضور علیہ السلام کو اس کا علم امت کو نہ پہنچانے کا حکم تھا تو اس سے قرآن کریم کا ایک حصہ حضور ﷺ کی ذات کے ساتھ مختص ماننا لازم آتا ہے حالانکہ ایسا عقیدہ اور نظریہ تو کسی کا بھی نہیں کہ قرآن کریم کا کچھ حضور علیہ



السلام کی ذات کے ساتھ مختص ہے اگر ایسا نظریہ کسی کا ہے تو محترم قادری صاحب یا ان کے طبقہ کا کوئی عالم ہمیں بھی اس بارہ میں ہادیل آگاہ کر دے ہم اس کے شکر گزار ہوں گے۔ پھر محترم قادری صاحب کا فریضہ تھا کہ وہ کسی قطعی دلیل سے یہی ثابت کر دیتے کہ حروف مقطعات اور دیگر تشابہات کا علم حضور ﷺ کی ذات گرامی کے ساتھ مختص ہے، صرف اعتراض سے بچنے کیلئے یہ نظریہ اپنالینا کہ حضور علیہ السلام کو تشابہات کا علم ہے یا بعض حضرات کی کعل اور سجوز ان ہنکو جیسے شکی کلمات والی عبارت پیش کرنے سے نہ تو قطعی دلیل بنتی ہے اور نہ ہی اس سے نظریہ ثابت کیا جاسکتا ہے۔

پھر محترم قادری صاحب نے امام ابن نقیبؒ کی عبارت پیش کی جس کو وہ پہلے بھی پیش کر چکے ہیں، اس عبارت میں خود محترم قادری صاحب کے نظریہ کا رد ہے اس لئے کہ عبارت کا ترجمہ جو محترم قادری صاحب نے کیا ہے وہ یہ ہے کہ علوم قرآن کی تین اقسام ہیں، اول ایسے علوم جو اللہ تعالیٰ نے اپنی ذات کے ساتھ مخصوص فرمائے ہیں اور وہ معرفت کذات اور مخصوص غیوب کا علم ہے (رسالہ مذکورہ ص ۶۰) امام ابن نقیبؒ کی اس عبارت سے واضح ہوتا ہے کہ قرآن کریم کے علوم میں سے ایک قسم ایسی بھی ہے جو اللہ تعالیٰ کی ذات کے ساتھ مختص ہے جس کو حضور علیہ السلام بھی نہیں جانتے۔

اہل علم کی توجہ کیلئے عرض ہے کہ اللہ تعالیٰ نے قرآنی آیات کی دو قسمیں حکمات اور تشابہات بیان فرمائی ہیں اور تشابہات کے بارہ میں فرمایا کہ ان کا علم اللہ تعالیٰ کے سوا کسی کو نہیں، تو امام ابن نقیبؒ کی مذکورہ عبارت سے نتیجہ یہی نکلتا ہے کہ قرآن کریم میں حضور علیہ السلام کے حق میں بھی تشابہات موجود ہیں جن کا علم صرف اللہ تعالیٰ کو ہے اور یہی بات ہم واضح کر رہے ہیں کہ جو آیات صرف امت کے حق میں تشابہات ہیں ان کا علم امت کو نہیں اور جن کا علم ذات خداوندی کے ساتھ مختص ہے وہ حضور علیہ السلام سمیت سب کیلئے تشابہات ہیں ان کا علم نہ حضور علیہ السلام کو ہے اور نہ ہی کسی اور کو۔ جب محترم قادری صاحب نے امام ابن نقیبؒ کی مذکورہ عبارت بار بار

پیش کی ہے تو اس کا مطلب ہے کہ اس عبارت سے ان کو اتفاق ہے کہ قرآن کریم میں ایسے علوم ہیں جو ذات خداوندی کے ساتھ مختص ہیں تو جب محترم قادری صاحب قرآن کریم میں ایسے علوم مانتے ہیں اور ان علوم کے نہ جاننے کو حضور علیہ السلام کی شان میں نقص نہیں سمجھتے اور نہ ہی اس کو قابل اعتراض سمجھتے ہیں کہ جب ان کا علم حضور علیہ السلام کو بھی نہیں تو ان کو قرآن کریم میں ذکر کرنے کا کیا فائدہ؟ تو جو لوگ نص قرآنی کے سیاق و سباق کو ملحوظ رکھ کر عام تشابہات کو بھی ایسے علوم سمجھتے ہیں جو ذات خداوندی کے ساتھ مختص ہیں تو محترم قادری صاحب اس کو حضور علیہ السلام کی شان میں نقص کا باعث کیوں سمجھتے ہیں اور پھر محض اعتراض سے بچنے کیلئے یہ کیوں ضروری سمجھتے ہیں کہ تشابہات کا علم حضور علیہ السلام کیلئے ضرور مانا جائے جبکہ وہ خود بھی قرآنی علوم کا ایک حصہ ذات خداوندی کے ساتھ مختص مانتے ہیں۔

پھر محترم قادری صاحب نے اپنے رسالہ مئی ۲۰۰۵ء میں اپنی بحث کی بارہویں قسط میں پہلے ایسی عبارات پیش کی ہیں جن میں ہے کہ اس بارہ میں اختلاف ہے کہ کیا حضور علیہ السلام کو تشابہات کا علم ہے یا نہیں اور اس قسم کی عبارات وہ اس سے پہلے بھی پیش کر چکے ہیں مگر محترم قادری صاحب پر حیرانگی ہے کہ جب خود انہوں نے ایسی عبارات ذکر کی ہیں جن میں اس بارہ میں اختلاف ابا گر ہوتا ہے تو پھر وہ کیسے اس بات پر مصر ہیں کہ حضور علیہ السلام کیلئے تشابہات کا علم امت کا متفقہ نظریہ ہے۔

پھر اس بارہویں قسط میں انہوں نے مولانا عثمانی، حضرت تھانوی اور مولانا جمیل احمد سکسروڈوی وغیرہم کی وہی عبارات پیش کیں جن پر تبصرہ ہم پہلے کر چکے ہیں۔ پھر محترم قادری صاحب لکھتے ہیں کہ ہم نے حوالہ جات سے واضح کر دیا کہ یہ تمام امت کا نظریہ ہے اگر یہ نظریہ نہیں تو آپ دکھائیں کسی نے لکھا ہو کہ علوم قرآن میں امت اور حبیب خدا ﷺ برابر ہیں۔ (رسالہ مذکورہ ص ۳۹)

ہمیں تو محترم قادری صاحب کی اس بارہ میں تحریر کی اجداء سے آخر تک

ایک بھی حوالہ کسی قطعی دلیل سے اراستہ نظر نہیں آیا جس میں ہو کہ یہ تمام امت کا نظریہ ہے کہ حضور علیہ السلام تشابہات کا علم رکھتے ہیں۔ صرف بعض حضرات کے اقوال سے نظریہ ثابت نہیں ہوتا جبکہ انہوں نے بھی کسی قطعی دلیل کی نشاندہی نہیں کی۔ پھر ہم نے بالتفصیل لکھ دیا ہے کہ اس میں نزاع ہی نہیں اور نہ ہی یہ موجودہ بحث کا حصہ ہے کہ حضور علیہ السلام کو جو قرآنی اسرار و معارف حاصل تھے وہ کسی اور کو حاصل ہو ہی نہیں سکتے، بلکہ بحث اس میں ہے کہ کیا قرآن کریم کا کوئی ایسا حصہ ہے جس کا جاننا حضور علیہ السلام کیلئے مختص ہو، اگر ایسا حصہ ہے تو دلائل کے ساتھ محترم قادری صاحب اس کی نشاندہی کریں تاکہ ہمیں بھی معلوم ہو جائے کہ یہ نظریہ بھی کسی عالم سے ثابت ہے۔

### دو اعتراضات پر بحث

پھر محترم مفتی قادری نے ہماری جانب سے پیش کردہ دو اعتراضات ذکر کر کے ان پر بحث کی ہے۔ دوسرا اعتراض یہ تھا کہ قرآن کریم میں ہے **وَيُعَلِّمُكُمُ الْكِتَابَ** اور اللہ تعالیٰ کا نبی تمہیں الکتاب یعنی پوری کتاب کی تعلیم دیتا ہے، اگر حروف مقطعات اور دیگر تشابہات کا علم آپ ﷺ کو تھا اور اس کے باوجود آپ نے امت کو تعلیم نہیں دی تو یہ فرمان خداوندی نعوذ باللہ صادق نہیں رہتا اور تیسرا اعتراض یہ تھا کہ اللہ تعالیٰ نے آپ ﷺ کی ذمہ داری لگائی کہ **لَيَجِيَنَّ لِلنَّاسِ مَآئِزِلَ إِلَيْهِمْ** کہ جو لوگوں کی طرف اتارا گیا آپ اس کی وضاحت لوگوں کے سامنے کریں اور اس میں کوئی شک ہی نہیں کہ لوگوں کی طرف سارا قرآن کریم اتارا گیا ہے، اگر تشابہات کا علم آپ کو تھا تو اس کی وضاحت بھی آپ ﷺ کے ذمہ تھی۔ ہمارے ان واضح اور متحمل اعتراضات سے جان چھڑاتے ہوئے محترم قادری صاحب لکھتے ہیں اس کے جواب میں ہماری گزارش صرف اتنی ہے کہ ان کے بتانے کی ذمہ داری آپ پر تھی ہی نہیں، اگر ان کے بیان کی ذمہ داری ہوتی تو پھر اعتراض ہو سکتا تھا لیکن جب یہ ذمہ

داری نہیں تو اعتراض کیوں؟ (ماہنامہ سوائے جازم ۵۰ مئی ۲۰۰۵ء) کاش محترم مفتی قادری صاحب اس پر کوئی دلیل تو پیش کرتے کہ ان کے بیان کی ذمہ داری آپ کی نہیں تھی اور یہ ذمہ داری سے الگ حصہ ہے مگر انہوں نے کوئی ایک دلیل بھی ایسی پیش نہیں کی، ہم انتظار کریں گے کہ اس پر جب بھی ان کو کوئی قطعی دلیل میسر آ جائے تو اس سے ہمیں ضرور آگاہ کریں۔

### حضور علیہ السلام کے ساتھ مختص علوم

ہمارا اور ہمارے اکابر کا یہ عقیدہ ہے کہ مخلوق میں سب سے زیادہ علم حضور علیہ السلام کو حاصل ہے، محترم مفتی قادری صاحب نے حضور علیہ السلام کے ساتھ مختص علوم کا ذکر کرتے ہوئے اکابرین امت کی جو عبارات پیش کی ہیں ان میں بھی خود ان کے نظریہ کی تردید ہوتی ہے، انہوں نے امام جعفر صادق کی عبارت نقل کر کے اس کا ترجمہ کیا ہے کہ جو اللہ تعالیٰ نے اپنے حبیب ﷺ کو بلا واسطہ علوم عطا فرمائے انہیں آپ کے سوا کوئی نہیں جانتا۔ (رسالہ مذکورہ ص ۵۱)

محترم مفتی قادری صاحب کی توجہ کیلئے عرض ہے کہ حضور علیہ السلام کے ساتھ مختص علوم جب بلا واسطہ ہیں اور یہ بات ہر مومن جانتا ہے کہ سورۃ البقرہ کی آخری دو آیات کے سوا باقی سارا قرآن کریم جبرائیل علیہ السلام کے واسطہ سے عطا ہوا ہے تو اس کے کسی حصہ کو علوم مختصہ کیسے قرار دیا جاسکتا ہے؟ پھر محترم قادری صاحب نے قرآن کریم کے فہم سے متعلق چند عبارات پیش کی ہیں تو عرض ہے کہ اس سے کسی کو انکار نہیں اس لئے کہ فہم قرآن کا معاملہ قرآن کریم کو پڑھنے والے ہر ایک کی حیثیت کی مطابق ہے، علماء، فقہاء اور صحابہ کرام کا فہم قرآن درجہ بدرجہ ہے اور فہم قرآن میں نہ تو کوئی نبی کریم ﷺ کے برابر ہو سکتا ہے اور نہ ہی اس کا تصور کیا جاسکتا ہے اور فہم قرآن کا تعلق بلا واسطہ علوم سے ہے۔

پھر محترم قادری صاحب نے تیرہویں اور آخری قسط میں لکھا کہ کس کے پہنچانے کی ذمہ داری ہے؟ اور اس کے تحت انہوں نے امام ابو السعود، امام سلیمان، امام بیضاوی، امام صاوی، مولانا محمد نعیم دیوبندی اور میرے عم مکرم حضرت مولانا صوفی عبدالحمید خان سواتی صاحب دام مجد ہم کی عبارات ذکر کی ہیں جن میں ان حضرات نے فرمایا ہے کہ غلی اسرار جو حضور علیہ السلام کو عطا فرمائے گئے ان کو لوگوں تک پہنچانے کی ذمہ داری آپ ﷺ پر نہ تھی، محترم قادری صاحب نے جتنی عبارات پیش کی ہیں ان میں ہمارے ہی موقف کی تائید ہوتی ہے اس لئے کہ خود محترم قادری صاحب پہلے امام جعفر صادق کا قول نقل کر چکے ہیں کہ غلی اسرار وہ ہیں جو آنحضرت ﷺ کو بلا واسطہ عطا فرمائے گئے۔ پھر امام صاوی کی یہ عبارت انہوں نے نقل کی ہے اِعْلَمُ أَنَّ مَا أَوْحِيَ إِلَى رَسُولِ اللَّهِ ﷺ يَنْقَسِمُ إِلَى ثَلَاثَةِ أَقْسَامٍ مَا أَوْحِيَ بِجَلْبِيهِ وَهُوَ الْقُرْآنُ وَالْأَحْكَامُ الْمُتَعَلِّقَةُ بِالْعَلْقِ وَاشْخِصْ هُوَ رَسُولُ اللَّهِ ﷺ پر جو کچھ نازل ہوا اس کی تین اقسام ہیں، پہلی قسم جس کی تبلیغ کا حکم ہے وہ قرآن اور مخلوق سے متعلق احکام ہیں۔ (ماہنامہ سوائے حجاز ص ۴۸، ۴۹، جولائی ۲۰۰۵ء) اور مواہب الرحمن سے جو عبارت نقل کی اس میں ہے اور وہ انوار عرفان جو قلب محمد ﷺ پر ظاہر ہوئے ان کی کوئی بشرطاعت نہیں رکھتا اور وہ وحی رسالت نہیں اور نہ قابل بیان ہے بلکہ عین معرفت ہے۔ (رسالہ مذکورہ ص ۵۱) اور علامہ آلوسی کی جو عبارت پیش کی اس میں ہے وَذِكْرُ أَنْ عِلْمَ الْأَسْرَارِ لَمْ يَكُنْ مُنْزَلًا بِالْوَحْيِ بَلْ يَطْرُقُ الْإِلَهَامَ وَالْمُكَاشَفَةَ۔ اور لکھا کہ اسرار کا علم بذریعہ وحی نہیں بلکہ الہام و مکاشفہ سے ہے۔

(رسالہ مذکورہ ص ۵۲)

ان عبارات سے واضح ہے کہ غلی اسرار قرآن نہیں اور نہ ہی وہ وحی کے ذریعہ سے نازل کئے گئے ہیں جبکہ قرآن کریم تو وحی کے ذریعہ سے اتارا گیا ہے اور وہ

بلا واسطہ بھی نہیں تو اس کی تبلیغ حضور علیہ السلام کی ذمہ داری تھی اور اسی کے بارہ میں ہم نے کہا تھا کہ اللہ تعالیٰ نے فرمایا ہے **وَيُعَلِّمُكُمُ الْكِتَابَ** کہ ساری کتاب کی تعلیم نبی کریم ﷺ تمہیں دیتے ہیں اور یہ بھی کسی اہل علم سے مخفی نہیں کہ قرآن کریم صرف الفاظ کا نام نہیں بلکہ الفاظ اور معانی دونوں کا نام ہے اور ہمارا ایمان ہے کہ اللہ تعالیٰ کی طرف سے قرآن کریم کے الفاظ کے ساتھ ان کا مفہوم بھی جو اتارا گیا وہ آپ ﷺ نے امت تک پہنچا دیا اور قرآن کریم کے جو الفاظ مفہوم کے بغیر اتارے گئے وہ آپ ﷺ نے اسی طرح امت تک پہنچا کر اپنی ذمہ داری پوری فرمائی، اگر یہ کہا جائے کہ آیات تشابہات کے الفاظ کے ساتھ ان کے معانی بھی اتارے گئے مگر آپ ﷺ نے امت کو نہیں بتلائے تو نفوذ باللہ یہ آپ ﷺ پر ذمہ داری پوری نہ کرنے کا بہتان ہے اور اگر یہ کہا جائے کہ ان کو نہ پہنچانے کا آپ کو حکم تھا اور یہ پہنچانے کے حکم سے مستثنیٰ تھے تو اس پر دلیل قطعی درکار ہے اس لئے کہ قرآن کریم میں اور کسی صحیح حدیث میں یہ نہیں آتا کہ تشابہات کا علم آپ ﷺ کو امت تک نہ پہنچانے کا حکم تھا **هَاتُوا بُرْهَانَكُمْ اِنْ كُنْتُمْ صَادِقِينَ** اور قرآنی اسرار و معارف جو آپ ﷺ کے قلب مبارک پر بلا واسطہ اتارے گئے وہ لوگوں تک پہنچانا نہ آپ کی ذمہ داری تھی اور نہ ان کا پہنچانا امت کیلئے فائدہ مند تھا، ان تمام عبارات سے تو ہمارے ہی موقف کو تقویت ملتی ہے مگر محترم قادری صاحب نے بے توجہی سے ان کو ہمارے خلاف پیش کر دیا۔

امام بزدویؒ اور امام سرخسیؒ کا مقام

ہم نے لکھا تھا کہ اصول فقہ کی کتابوں میں امام بزدویؒ اور امام سرخسیؒ کا یہ نظریہ نقل کیا گیا ہے کہ وہ تشابہات کا علم حضور علیہ السلام کیلئے مانتے ہیں اور ان ہی کی پیروی کرتے ہوئے متاخرین کی اکثریت یہی لکھتی چلی آ رہی ہے مگر یہ احناف کا متفقہ نظریہ ہرگز نہیں ہے، پھر ہم نے باحوالہ اس بارہ میں احناف کے تین نظریات ذکر کئے

تھے۔ ہماری اس واضح اور ٹھوس بات کا دلیل سے جواب تو محترم قادری صاحب نہ دے سکے البتہ یہ لکھا کہ امام بزدوئی صاحب الطريقة فی المذہب ہیں اور پھر امام بزدوئی اور امام سرخسی کی تعریف میں علماء کرام نے جو فرمایا ان میں سے بعض کی عبارات نقل کیں مگر یہ ساری فضول طوالت ہے اس لئے کہ امام بزدوئی اور امام سرخسی کی علمی حیثیت سے نہ کسی کو انکار ہے اور نہ ہی یہ محل بحث ہے، بحث یہ ہے کہ محترم قادری صاحب امام بزدوئی اور امام سرخسی کے قول کو احناف کا متفقہ نظریہ ثابت کرنا چاہتے ہیں حالانکہ یہ بالکل غلط ہے اور یہ ان کی بے توجہی کا نتیجہ ہے۔ اس لئے کہ محترم مفتی قادری صاحب پر یہ بات مخفی نہ ہوگی کہ امام بزدوئی اور امام سرخسی کو طبقات فقہاء میں سے تیسرے طبقہ مجتہدین فی المسائل میں شمار کیا گیا ہے (ملاحظہ ہو شرح عقود رسم المفتی ص ۵) اور یہ بات مسلم ہے کہ اس طبقہ کے حضرات میں سے کسی کی بات احناف کا متفقہ نظریہ نہیں ہوتا۔

محترم قادری صاحب نے ایک مقام میں عقود رسم المفتی کا حوالہ بھی دیا ہے جس سے ظاہر ہوتا ہے کہ یہ کتاب ان کے پیش نظر ہے، کاش وہ اسی کتاب میں یہ بھی دیکھ لیتے کہ فخر الاسلام کی بات کو احناف کا متفقہ نظریہ نہیں بلکہ اس نے اختلاف کرتے ہوئے اس کے خلاف کو صحیح کہا گیا ہے چنانچہ علامہ ابن عابدینؒ فرماتے ہیں وَذِكْرُ قَبْلَهُ عَنِ التَّلَوِيحِ أَنَّ الصَّحِيحَ أَنَّ مَعْنَى الرَّجْحَانِ هُنَا تَعْنِي الْعَمَلُ بِالرَّاجِحِ وَتَرْكُ الْعَمَلِ بِالْمَرْجُوحِ وَظَاهِرُ كَلَامِ فَخْرِ الْإِسْلَامِ أَنَّهُ الْأَوَّلِيَّةُ حَتَّى يَجُوزَ الْعَمَلُ بِالْمَرْجُوحِ (شرح عقود رسم المفتی ص ۲۸) یعنی تلویح کے حوالہ سے ذکر کیا گیا ہے کہ صحیح بات یہ ہے کہ رائج اور مرجوح میں سے رائج پر عمل متعین اور مرجوح کے مطابق عمل متروک ہو جاتا ہے اور فخر الاسلام کی کلام سے ظاہر ہوتا ہے کہ رائج پر عمل کرنا اولیٰ ہے حتیٰ کہ مرجوح پر عمل کرنا بھی جائز ہے۔

پھر اگر محترم قادری صاحب نے صرف نور الانوار کو ہی پیش نظر رکھا ہوتا تو وہ ہرگز یہ کہنے کی ہمت نہ کرتے کہ فخر الاسلام امام بزدوٹی اور شمس الاممہ امام سرخسی کا قول احناف کا متفقہ نظریہ ہوتا ہے اس لئے کہ اس میں کئی مقامات میں وَهُوَ مُخْتَارٌ فَخَيْرُ الْإِسْلَامِ وَهَذَا مُخْتَارُ شَمْسِ الْإِيمَةِ وَفَخَيْرُ الْإِسْلَامِ کہہ کر ان کے مخالف نظریہ کو بھی بیان کیا گیا ہے اگر یہ اصول ہوتا کہ ان حضرات کا قول احناف کا متفقہ نظریہ ہے تو پھر ان کے خلاف قول کو صحیح قرار دینا تو درکنار سرے سے ان کے خلاف قول کا ذکر بھی نہیں ہونا چاہیے تھا۔

### محترم مفتی قادری صاحب کی توجہ کیلئے

محترم قادری صاحب نے یہ عبارت بھی پیش کی ہے وَإِذَا لَمْ يُوَجَدْ فِي الْحَادِثَةِ عَنْ وَاحِدٍ مِنْهُمْ جَوَابٌ ظَاهِرٌ وَتَكَلَّمَ فِيهِ الْمَشَائِخُ الْمُتَأَخِّرُونَ قَوْلًا وَاحِدًا يُوَظَنُّ بِهِ. (مختود رسم مفتی ص ۳۳) جب کسی مسئلہ کا ان ائمہ سے جواب ظاہر نہ ہو لیکن مشائخ متاخرین کا اس پر قول واحد (اتفاق) ہے تو اسے ہی اپنایا جائے گا۔ (رسالہ مذکورہ ص ۵۹)

اس عبارت سے محترم قادری صاحب یہ مقصد حاصل کرنا چاہتے ہیں کہ مشابہات کے بارہ میں جب متاخرین نے لکھ دیا کہ حضور علیہ السلام کو ان کا علم حاصل ہے تو اسی قول کو لینا چاہئے مگر محترم قادری صاحب کا یہ مقصد اس عبارت سے قطعاً حاصل نہیں ہوتا اس لئے کہ عبارت میں الحادثة کے الفاظ ہیں جن کا ترجمہ بے توجہی سے محترم قادری صاحب چھوڑ گئے ہیں جس کا مطلب یہ ہے کہ سلف کے زمانے میں وہ مسئلہ موجود نہ ہو بلکہ بعد میں پیش آیا ہو تو متاخرین کا قول لے لیا جائے جبکہ مشابہات کے علم کے بارہ میں مسئلہ نیا نہیں بلکہ نزول قرآن کے وقت سے پایا جا رہا



ہے اور حقد من احنافِ اِلَّا اللہ پر وقف لازم قرار دیتے ہوئے بلا استثناء اس بات کے قائل ہیں کہ ان کا علم صرف اللہ تعالیٰ کو ہے، پھر عبارت میں ہے کہ متاخرین کا قول ایک ہی ہو تو یہ صورت ہوگی جبکہ ہم نے باحوالہ احناف کے تین نظریات پہلے بیان کئے ہیں، اس لئے ہم یہ کہنے میں حق بجانب ہیں کہ محترم مفتی قادری صاحب نے بے توجہی سے یہ عبارت بے محل پیش کی ہے۔

### آخر میں گزارش

بھگوانہ تعالیٰ ہم نے محترم مفتی محمد خان قادری صاحب کی علم نبوی اور تشابہات سے متعلق تیرہ اقساط پر مشتمل ابحاث کا جواب مکمل کر دیا ہے مگر ہمیں یہ افسوس ہی رہا کہ محترم نے ہمارے بار بار اصرار کے باوجود اپنے دعویٰ کو صراحت اور وضاحت سے پیش نہیں کیا، اگر وہ اپنا دعویٰ صراحت سے پیش کرتے تو اسی دائرہ میں رہتے ہوئے بحث زیادہ علمی ہوتی اور دلچسپی کا باعث بن جاتی۔ قارئین کرام سے گزارش ہے کہ دعا کریں کہ اللہ تعالیٰ سب کو صحیح راستہ پر چلنے کی توفیق عطا فرمائے،

آمین یا الہ العالمین۔

احقر حافظ عبدالقدوس قارن



# مکتبہ صفدریہ نزدگھنہ گھر گوجرانوالہ کی مطبوعات

خزائن السنن تقریر ترمذی طبع سوم	احسن الکلام مسئلہ طوطی الامام کی مدلل بحث مع علم	تسکین الصدور مسئلہ حیات النبی ﷺ مدلل بحث مع علم	الکلام المفید مسئلہ عقیدہ مدلل بحث	ازالۃ الريب مسئلہ علم طب مدلل بحث مع علم
راہ سنت ردیہات پر بلا جواب کتاب	آنکھوں کی صفحہ مسئلہ حاضرہ و غریب مدلل بحث	احسان الباری بخاری شریف کی ابتدائی احادیث	طائفہ منصورہ اہل بیت علیہ السلام کی علامت	ارشاد الشیعہ شیعہ نظریات کا مدلل جواب
درود شریف پڑھنے کا شرعی طریقہ	عبادات اکابر اکابر علماء دین کی عبادات پر حاضر اشاعت کے جوابات	تبلیغ اسلام ضروریات دین پر مختصر بحث	گلدستہ توحید مسئلہ توحیدی وضاحت	دل کا سرور مسئلہ رنگ کی مدلل بحث
راہ ہدایت کتابت کے فوائد کے بارے میں مکمل عقیدہ کی وضاحت	بانی دارالعلوم دیوبند سیدنا علامہ امجدی کے حالات ذمہ کی اور ان کی اصلاحات کے احادیث	ینا بیع غیر متفقہ علم دین کا سرور کے مسائل و تراجم کا اردو ترجمہ	چراغ کی روشنی سرور عالم کے بارے میں علمی و فنی کے احادیث و مسائل کے جوابات	مسئلہ قربانی قربانی کی کیفیت اسلامی طریقہ کا مدلل بحث
سیاحت کا پس منظر جہانگیر کے حکام کا رد	مقالہ ختم نبوت قرآن و سنت کی روشنی میں	المسلک المنصور	العام البہان رد توحیح الہیان	حلیۃ المسلمین داڑھی کا مسئلہ
آئینہ محمدی سیرت پر مختصر رسالہ	شوق حدیث حجیت حدیث پر مدلل بحث	ملا علی قاری اور مسئلہ علم طب و حاضرہ و غریب	تنقید متین بر تفسیر قیم الدین	باب جنت بجواب راہ جنت
مودودی صاحب کا غلط فتویٰ	تفریح الخواطر بجواب خواجہ خواطر	چہل مسئلہ حضرات بریلوی	عمدۃ الالفاظ تین طاہراتوں کا مسئلہ	الشہاب المبین بجواب الشہاب الثاقب
سماع موتی چالیس دعائیں	مقام ابی حنیفہ	صرف ایک سلام	علم الذکر بالجہر	شوق جہاد
اطیب الکلام مختصر احسن الکلام	انکار حدیث کے نتائج منکرین حدیث کا رد	مرزائی کا جنازہ اور مسلمان	مولانا ارشاد الحق اثری کا مجذب و بانہ واویلا	اخفاء الذکر ذکر آہستہ کرنا چاہیے

مطبوعہ عمر اکادمی بخاری شریف غیر مقلدین کی تقریریں	خزائن السنن جلد دوم کتاب البیوع	جنت کے نظام مسائل احکام کی کتاب ملا علی قاری کا اردو ترجمہ	حمیدیہ لحمہ طبری کی کتاب رحمہ اللہ کا اردو ترجمہ	غیر مقلدین کے متضاد فتوے
انکشاف حقیقت لحمہ طبری کی کتاب بجواب منکرین حدیث	ایضاح سنت بجواب مصابیح سنت	مسنون طریقہ وضو کا	جواب مقالہ تین طاہراتوں کے مسئلہ کا مقالہ	بدعت ہے مردہ قضاے عمری